


بنیاد علامہ اقبال

خصوصی شماره، قیمت بارہ روپے

قومی زندگان




فائز گوئم بتو حرفے کہ نداندرہ کس




چینی مہمان جناب چانگ شی شوان (عرف انتخاب عالم)



دائیں سے بائیں: صدر انجمن آفتاب احمد خاں، مہمان خصوصی چانگ شی شوان اور معتمد اعزازی جناب جمیل الدین عالی



دائیں سے بائیں: ڈاکٹر نسیم اعظمی، انیس صدیقی، شہناز قدوائی، گلزار آفرین، مرزا نسیم بیگ، آفتاب احمد خان، چانگ شی شوان،
 جمیل الدین عالی، رضا اقبال ڈاکٹر طاہرہ نیر، فہمیدہ عتیق، ادیب سمیل



اردو کے مشہور افسانہ نگار جناب جو گندریال



صدر انجمن آفتاب احمد خاں جناب جو گندریال کو انجمن کی مطبوعات پیش کر رہے ہیں



جناب جوگندر پال حاضرین استقبالیہ سے مخاطب ہیں




دائیں سے بائیں: بیگم کرشنا پال، جوگندر پال اور صدر انجمن آفتاب احمد خاں



انجمن کے کتب خانہ خاص میں دہلی سے آئے ہوئے مہمان ممتاز افسانہ نگار جناب جوگندر پال



دائیں سے بائیں: مختار زمن، ذوالفقار مصطفیٰ، فاطمہ حسن، ڈاکٹر فہیم اعظمی، ڈاکٹر محمد علی صدیقی، افتخار اجمل شاہین، ڈاکٹر نگار سجاد ظہیر، رعنا اقبال، فراست رضوی، شہاب قدوائی، سپد معراج جامی، نسیم درانی، نجم الہدیٰ، شہناز پروین، طاہر نقوی، احمد زین الدین۔



دائیں سے بائیں: نسیم احمد، شہاب قدوائی، ڈاکٹر ممتاز احمد خاں، صدر انجمن آفتاب احمد خاں، مہمان خصوصی جوگندر پال، امر انوار حق،
 ڈاکٹر محمد علی صدیقی، پروفیسر ضیق احمد



جناب محمد اکرام چغتائی انجمن کی تقریب میں حاضرین سے مخاطب ہیں۔



صدر انجمن ترقی اردو پاکستان مہمان خصوصی جناب محمد اکرام چغتائی کو انجمن کی مطبوعات پیش کر رہے ہیں



محمد اکرام چغتائی انجمن کے نائب معتمد جناب امر او طارق کو ایسی کتاب دستخط کرنے کے رہے رہے ہیں۔



دائیں سے بائیں: رعنا اقبال، حمیدہ عتیق، انیس صدیقی، ڈاکٹر فیسی اعظمی، مرزا نسیم بیگ، ڈاکٹر طاہرہ نیر، پروفیسر عتیق احمد، صادق امام زیدی، ڈاکٹر قیصر امام

قومی زبان

کراچی

بانی: بابائے اردو ڈاکٹر مولوی عبدالحق

قومی زبان نومبر ۲۰۰۰ء جلد: ۲۲ شماره: ۱۰

جاری شدہ: پاکستان میں ۱۹۴۸ء

ادارہ تحریر

ادراجعفری
جمیل الدین عالی
مشفق خواجہ

مدیر

ادیب سہیل

بدل اشتراک

فی پرچہ ————— ۱۰ روپے

سالانہ عام ڈاک سے — ۱۱۰ روپے

سالانہ رجسٹری سے — ۲۲۰ روپے

بیرون ملک

سالانہ عام ڈاک سے ۱۰ پونڈ/۱۵ ڈالر

سالانہ ہوائی ڈاک سے ۱۵ پونڈ/۲۵ ڈالر

انجمن ترقی اردو پاکستان

شعبہ تحقیق

ڈی-۱۵۹، بلاک ۷، گلشن اقبال

کراچی ۷۵۳۰۰

فون: ۰۶-۳۶۱۳-۳۹۷۳۲۹۶

مضمون نمبر

۳	اداریہ	
۵	اقبال کا تصور خودی	ڈاکٹر سید عابد حسین
۲۹	فلسفہ سخت کوشی	چراغ حسن حسرت
۳۵	اقبال پر ایک محققانہ نظر...	راغب احسن
۴۳	کیا اقبال واقعتاً وحدت الوجودی تھے؟	ڈاکٹر محمد علی صدیقی
۵۱	علامہ اقبال	حمایت علی شاعر
۵۵	پیروان اقبال	ڈاکٹر ظہور الدین احمد / نوید احمد گل
۶۵	اقبال، ڈکنسن اور خواجہ حسن نظامی	شاہدہ یوسف
۷۳	اقبال کی شاعری کے ابتدائی نقوش	عطا الرحمن خاں میو
۸۲	اقبال اور نسائی حقوق کا تصور	رعنا اقبال
۸۶	رختار ادب	...
۹۲	گردو پیش	...
۱۰۱	نئے خزانے	ڈاکٹر وفاراشدی

"قومی زبان" برسوں سے سال میں دو بار علامہ اقبال کی یاد میں خصوصی گوشہ یا نمبر شائع کرتا چلا آ رہا ہے، ایک اپریل میں علامہ کی وفات (۱۹۳۸ء) کے موقع پر اور دوسرا نومبر کے مہینے میں اُن کی پیدائش (۱۸۷۵ء) کے موقع پر!

ان خاص شماروں میں اس بات کی کوشش کی جاتی ہے کہ علامہ اقبال کی شخصیت و فن اور اُن کے فکر و فلسفہ پر تازہ خیال آرائیوں سے مملو مضامین شائع کیے جائیں۔ قلمی معاونین حضرات کو بہ طور خاص اس موقع پر تازہ مضامین لکھنے کی دعوت دی جاتی ہے۔ ہم قومی زبان کے قلمی معاونین کے شکر گزار ہیں کہ وہ علامہ کے حوالے سے اپریل اور نومبر کے مہینوں کو ذہن میں رکھتے ہیں اور وقت سے پہلے اپنے رشحاتِ گرامی ارسال کر دیتے ہیں، جن کی شمولیت سے ماہنامہ قومی زبان علامہ اقبال پر ایک وقیع نمبر شائع کرنے کے قابل ہو جاتا ہے۔

قومی زبان نومبر ۲۰۰۰ء بیسویں صدی کا آخری شمارہ ہے۔ اس میں نیرنگ خیال کے اقبال نمبر ۱۹۳۲ء سے مولانا چراغ حسن حسرت اور علامہ راغب حسن کی تحریریں اور انجمن ترقی اردو سے ماہی مجلہ "اردو" ۱۹۳۸ء سے ڈاکٹر عابد حسین کا مضمون بہ طور یادگار اسی شمارے میں شامل اشاعت ہے۔ واضح رہے کہ نیرنگ خیال کا اقبال نمبر ۱۹۳۲ء علامہ کی زندگی ہی میں اشاعت پذیر ہوا تھا اور سہ ماہی "اردو" کا وقیع ترین گوشہ اقبال اُن کے انتقال کے فوراً بعد اپریل (۱۹۳۸ء) میں شائع ہوا۔

یہاں یہ بھی واضح رہے کہ قومی زبان اقبال نمبر کے علاوہ ہر سال فروری کے مہینے میں غالب نمبر اور اگست کے مہینے میں بابائے اردو مولوی عبدالحق نمبر شائع کرتا آ رہا ہے۔ اکیسویں صدی کی آمد آمد ہے، ایک مہینے بعد قومی زبان اکیسویں صدی میں داخل ہوگا۔ انشاء اللہ اکیسویں صدی میں بھی قومی زبان کے یہ تینوں خصوصی نمبر اسی تسلسل سے شائع ہوتے رہیں گے۔

انجمن کی تازہ مطبوعات

صفحہ	قیمت	مصنف	نام کتاب
۴۰۰	۲۰۰/-	ڈاکٹر عقیدہ شاہین	(۱) نیازتج بوری شخصیت اور فن
۱۵۲	۷۵/-	ڈاکٹر سید حامد علی شاہ	(۲) غالب کا سائنسی شعور
۳۳۰	۱۲۰/-	رشید حسن خاں	(۳) انتخاب کلامِ ناسخ
۱۶۰	۷۵/-	پروفیسر طاہر فاروقی	(۴) ہماری زبان، مباحث و مسائل
۲۳	۱۰/-	پروفیسر رالف رسل	(۵) اقبال اور ان کا پیغام
۳۸۳	۱۵۰/-	ڈاکٹر ظلیق انجم	(۶) غالب کے خطوط (حصہ چہارم)
۸۰	۵۰/-	اموجان ولی دہلوی	(۷) رباعیاتِ عجائبات
۱۰۰۸	۳۵۰/-	سید یوسف بخاری	(۸) اقوال و امثال
۳۶۳	۱۷۵/-	عزیز حامد مدنی	(۹) جدید اردو شاعری (حصہ دوم)
۱۸۳	۱۰۰/-	میرین مولینو اصفیہ صدیقی	(۱۰) زبانِ واحد
۲۷۰	۱۱۰/-	یلوٹارک اسید ہاشمی فرید آبادی	(۱۱) مشاہیر یونان و روم (حصہ پنجم)
۳۳۸	۱۵۰/-	ڈاکٹر نیادت بریلوی	(۱۲) اردو تنقید کا ارتقا
۳۱۲	۹۰/-	شفیع عقیل	(۱۳) پنجابی کے پانچ قدیم شاعر
۲۳۰	۱۵۰/-	ضمیر احمد	(۱۴) عالمی ادب سے خوبصورت نظموں کے ترجمے
۹۶	۵۰/-	میاں بشیر احمد	(۱۵) اردو پاکستان کی قومی زبان
۱۷۶	۱۰۰/-	سید قدرت نقوی	(۱۶) مطالعہ عبدالحق
۲۸۸	۱۵۰/-	ڈاکٹر ممتاز احمد خاں	(۱۷) آزادی کے بعد اردو ناول
۲۲۹	۱۲۰/-	انتظار حسین	(۱۸) سعید کی پراسرار زندگی
۵۳۳	۲۵۰/-	ڈاکٹر رؤف پارکھ	(۱۹) اردو نثر میں مزاح نگاری
			کا سیاسی اور سماجی پس منظر
۱۶۰	۷۵/-	بابائے اردو مولوی عبدالحق	(۲۰) سر سید احمد خاں، حالات و افکار
۱۰۳	۶۰/-	پروفیسر آل احمد سرور	(۲۱) خطوطِ عبدالحق بنام آل احمد سرور

اقبال کا تصور خودی

(انجمن کے مجلہ سہ ماہی "اردو" اپریل ۱۹۳۸ء کے اقبال نمبر میں شامل ہے)

ڈاکٹر سید عابد حسین

اگر آپ کسی سے پوچھیں کہ اقبال کے کلام کی سب سے بڑی خصوصیت کیا ہے تو وہ یہی کہے گا کہ ان کی شاعری فلسفیانہ شاعری ہے۔ یہ سن کر شاید آپ کے ذہن میں الجھن پیدا ہو کہ بھلا فلسفہ شعر کیونکر ہو سکتا ہے۔ فلسفہ تو حقیقت کی خشک اور بے جان تعبیر ہے اور شعر اس کی زندگی سے چمکتی ہوئی تفسیر۔ فلسفی صورت کائنات کا ذہنی ادراک کرتا ہے اور اپنے ادراکات کو مجرد تصورات میں بیان کر دیتا ہے جو ہماری لوح فکر پر درج ہو کر رہ جاتے ہیں۔ یہ خلاف اس کے بباع نبض کائنات کی تڑپ، قلب حیات کی دھڑکن کو محسوس کرتا ہے اور اپنے احساسات کو مستحکم نقش اور نئے میں ادا کرتا ہے جو ہمارے دل میں اتر کر خون کے ساتھ گردش کرنے لگتا ہے:

حق اگر سوزے نہ دارد حکمت است
شعر می گردد چو سوز از دل گرفت

کیا اقبال کے شعر کو فلسفیانہ شعر کہنے کے یہ معنی ہیں کہ وہ حکمت کے نظریات کی طرح سوز و درد، زندگی اور حرکت سے خالی ہے؟ جسے اقبال کے کلام سے ذرا سا بھی مس ہے وہ جانتا ہے کہ اس کے یہ معنی ہرگز نہیں۔ اقبال کی شاعری تو آب حیات کا خزانہ ہے جس سے زندگی اور زندہ دلی کے چشے ابلتے ہیں جن سے سیراب ہو کر مایوس دلوں کی خشک اور سبزر زمین میں جان پڑ جاتی ہے اور امید کی کھیتی لہلہانے لگتی ہے۔

بات یہ ہے کہ جب شعر کے لیے فلسفے کا لفظ استعمال کیا جاتا ہے تو فلسفے کی صرف ایک ہی صفت مد نظر ہوتی ہے یعنی موضوع کی کلیت اور ہمہ گیری۔ اقبال کا کلام فلسفیانہ اسی معنی میں ہے کہ وہ ایک کلی تصور حیات پیش کرتا ہے۔ اس کا موضوع فرقہ اور ملت کی زندگی کا ایک جامع نصب العین ہے جسے ہم فلسفہ تمدن کہہ سکتے ہیں۔ ورنہ اگر طرز ادا کو دیکھیے تو وہ اسی سوز و گداز، رنگ و آہنگ سے لبریز ہے جو ایشیائی شاعری کی جان ہے۔

یہاں ایک غلط فہمی کو دور کرنا ضروری ہے۔ کہنے والے کہتے ہیں کہ اقبال کا خطاب انسانوں کی صرف ایک جماعت یعنی مسلمانوں سے ہے، کل نوع انسانی سے نہیں، ان کے پیش نظر ملت کا نصب العین ہے جو انسانیت کے مقابلے میں بہت تنگ اور محدود ہے۔ اس سے زیادہ وسیع مشرب تو ہندوستان اور ایران کے غزل گو شاعروں کا ہے جو عام انسانی زندگی کے جذبات و کیفیات

کے مصور ہیں۔ مگر ذرا غور سے دیکھیے تو محض جذبات و کیفیات کی مصوری اور چیز ہے اور زندگی کے ایک مکمل تصور کی تعمیر اور چیز ہے۔ جذبات کل انسانوں میں یکساں ہیں لیکن نصب العین حیات کی تشکیل میں اختلاف پیدا ہونا ناگزیر ہے۔ ایک عالم گیر انسانی تمدن کا خیال ہر زمانے میں بعض لوگوں کے پیش نظر رہا ہے اور اب بھی ہے لیکن محض مجرد تصور یعنی فلسفے کی شکل میں۔ اس تصور کو کسی ایک شخص کے قلب سے بھی وہ زندہ تعلق پیدا نہیں ہوا جو اسے موضوع شعر بنانے کے لیے ضروری ہے۔ اب تک ہر شاعر اس پر مجبور ہے کہ انسانیت کا عکس کسی خاص ملت یا قوم کے آئینے میں دیکھے۔ اب یہ سوال پیدا ہوتا ہے کہ قوم اور ملت کے تصورات میں کون زیادہ وسیع ہے۔ اگر آپ قوم سے اہل مغرب کی اصطلاح میں وہ جماعت مراد لیں جس میں قدر مشترک محض نسل اور وطن ہے اور ملت اقبال کے محاورے میں اس گروہ کو کہیں جس کے لیے ایک روحانی اور اخلاقی نصب العین رشتہ اتحاد کا کام دیتا ہے تو یہ ماننا پڑے گا کہ ملت کے تصور کا وسیع تر اور انسانیت سے قریب تر ہونا ممکن ہے۔ اس لیے کہ نسل و وطن کا فرق دنیا میں ہمیشہ سے ہے اور ہمیشہ رہے گا اور اگر اس پر زیادہ زور دیا جائے تو نوع انسان میں اتحاد پیدا ہونا محال ہے۔ لیکن ایک اخلاقی اور روحانی نصب العین کا کل انسانوں کو ایک مرکز پر جمع کر کے متحد کر دینا کم سے کم خیال میں آسکتا ہے۔ دیکھنا اصل میں یہ ہے کہ جو نصب العین اقبال کے ذہن میں ہے وہ کیا ہے اور کیسا ہے۔ محض یہ بات کہ وہ ملت کے تصور سے وابستہ ہے اسے تنگ اور محدود دیکھنے کے لیے کافی نہیں۔

اقبال کی شاعری اور ان کے نصب العین زندگی کو اچھی طرح سمجھنے کے لیے یہ ضروری ہے کہ ہم اس نقش کو اس کے تاریخی پس منظر کے ساتھ دیکھیں۔ جب افق ہند سے وہ ہلال نو نمودار ہوا جو ایک دن فلک شعر پر ماہ کامل بن کر چمکنے والا تھا، اس وقت عموماً مشرق اور خصوصاً عالم اسلام پر حزن و یاس کی تاریکی چھائی ہوئی تھی۔ سب سے بدتر حالت ہندوستان کے مسلمانوں کی تھی۔ جہل اور غلامی کی بدولت ان کے دلوں میں زندگی کی آگ سرد پڑ چکی تھی اور جدھر آنکھ اٹھا کر دیکھیے راکھ کے ڈھیروں کے سوا کچھ نظر نہیں آتا تھا۔ مغربی فاتحوں کی بیست، مغربی تمدن کی صلوات مسلمانان ہند کے قلب و دماغ پر مستولی تھی۔ وہ اس بے پناہ قوت سے ڈر کر بھاگنا چاہتے تھے مگر یہ مقناطیس کی طرح انہیں اپنی طرف کھینچ رہی تھی۔ اس زمانے میں ایک باہمت، خوددار اور مدبر مسلمان سید احمد خاں نے جسے یقین تھا کہ ملت اسلامی کی سطلی کم زوری کی تہ میں فولاد کی قوت پنہاں ہے، مسلمانوں کو اس پر ابھارا کہ وہ بے تکلف اپنی زندگی کو مغربی تمدن سے رگڑ کھانے دیں۔ اس رگڑ سے ابتدا میں انہیں سخت صدمہ پہنچا، مگر اسی سے وہ چنگاریاں بھی نکلیں جنہوں نے ان کے دلوں میں غیرت و حمیت کی آگ بھڑکادی۔

تدبیر و سیاست کو چھوڑ کر صرف شعر کے میدان کو دیکھیے تو آپ کو دو ممتاز صورتیں نظر آئیں گی جنہوں نے مسلمانوں کے مرعوبی اور مایوسی کے طلسم کو توڑا اور ان میں خودداری اور خود اعتمادی پیدا کرنے کی کوشش کی۔ ایک "حالی" جس نے سوز و درد کے لہجے میں ملت اسلامی کو اس کے عروج و زوال کی داستان سنا کر گزشتہ عظمت و اقبال کی یاد تازہ کر دی اور موجودہ پستی و نکبت پر غیرت دلائی۔ دوسرے "اکبر" جس نے ظرافت کے پیرائے میں مسلمانوں کو غیروں کی ذہنی غلامی کی ذلت سے آگاہ کیا اور ان کی نظر میں اپنے مذہب و تمدن کا احترام دوبارہ قائم کر دیا۔ "حالی" جدت پسند تھے، قدیم تہذیب کی خرابیوں پر سختی سے نکتہ چینی کرتے تھے اور جدید تہذیب کی خوبیوں کو اختیار کرنے کی تعلیم دیتے تھے۔ "اکبر" قدامت پسند تھے، نئی روشنی کی ہر چیز پر ہنستے تھے اور پرانی روشنی کی ہر چیز کو سراہتے تھے۔ مگر دونوں نے مسلمانوں میں عزت قومی کے جذبے کو ابھارا، اپنی مدد آپ کرنے کا حوصلہ دلایا اور یاس کی تاریکی میں امید کی ایک جھلک دکھائی۔

لیکن ان دونوں کے نظریات کی تہ تک نہیں پہنچتی، انہوں نے بیمار قوم کا مرض تو تشخیص کر لیا لیکن اس مرض کا سبب نہیں پہچان سکے۔ "اکبر" نے مسلمانوں کے تنزل کا باعث یہ قرار دیا کہ وہ اپنے مرکز یعنی مذہب سے منحرف ہوئے اور "حالی" نے یہ کہا کہ

وہ اجتہاد فکر اور وسعت نظر کو چھوڑ کر تقلید پرست اور تنگ خیال بن گئے۔ مگر دونوں میں سے کسی نے یہ نہ بتایا کہ آخر ان کے مرکز سے منحرف ہونے یا تقلید و تعصب اختیار کر لینے کی وجہ کیا تھی۔ اس وجہ کے معلوم کرنے کے لیے اقبال کی فلسفیانہ نگاہ کی ضرورت تھی۔ شاید مورخ یہ کہے کہ دولت اور حکومت نے مسلمانوں کو کاہل اور عیش پرست بنا دیا اور اسی کاہلی اور عیش پرستی نے انہیں رفتہ رفتہ فعالیت اور حرکت سے محروم کر کے انفعالیات اور جمود میں مبتلا کر دیا۔ لیکن "اقبال" جس کی نظر تاریخ کے ساتھ ساتھ فلسفہ تمدن اور فلسفہ نفس پر بھی عبور رکھتی تھی۔ اس توجیہ کو کافی نہیں سمجھتے تھے۔ وہ جانتے تھے کہ ایک اولوالعزم قوم میں، جس نے اپنی عظمت و سطوت کا سکہ دنیا پر بٹھا دیا ہو، جسمانی تعیش اور کاہلی کی لہر، جب تک اس کے اندر روحانی تعیش اور کاہلی کا زہر نہ بھرا ہو، ہرگز اس حد تک نہیں پہنچ سکتی کہ اس کے قوائے ذہنی اور عملی کو ماؤف کر دے۔ یہ روحانی تعیش اور کاہلی اقبال کے نزدیک وحدت وجود کے عقیدے پر مبنی ہے جو مسلمانوں میں غیر اسلامی اثرات سے پیدا ہوا اور جس نے انفرادی نفس کے وجود کو باطل قرار دے کر ان کے دلوں سے فرد کی اخلاقی ذمہ داری کے احساس کو مٹا دیا اور اس طرح مذہب و اخلاق کی جڑ کو کھوکھلا کر دیا اور سعی و عمل کے ذوق کو فنا کر دیا۔ اس اجمال کی تفصیل خود اقبال کی زبان سے سنئے:

مسئلہ انا کی تحقیق و تدقیق میں مسلمانوں اور ہندوؤں کی ذہنی تاریخ میں ایک عجیب مماثلت ہے اور وہ یہ کہ جس نکتہ خیال سے سری شکر نے گیتا کی تفسیر کی، اسی نکتہ خیال سے شیخ محی الدین عربی اندلسی نے قرآن شریف کی تفسیر کی جس نے مسلمانوں کے دل و دماغ پر بہت گہرا اثر ڈالا ہے۔ شیخ اکبر کے علم و فضل اور ان کی زبردست شخصیت نے مسئلہ وحدت الوجود کو جس کے وہ انتہک مفسر تھے، اسلامی تخیل کا ایک لاشعک عنصر بنا دیا۔ اوصد الدین کرمانی اور فخر الدین عراقی ان کی تعلیم سے نہایت متاثر ہوئے اور رفتہ رفتہ چودھویں صدی کے تمام عجمی شعرا اس رنگ میں رنگین ہوئے۔ ایرانیوں کی نازک مزاج اور لطیف الطبع قوم اس طویل دماغی مشقت کی کہاں تحمل ہو سکتی تھی جو جزو سے کل تک پہنچنے کے لیے ضروری ہے۔ انہوں نے جزو و کل کا دشوار گزار درمیانی فاصلہ تخیل کی مدد سے طے کر کے "رگ چراغ" میں "خون آفتاب" اور "شرار سنگ" میں "جلوہ طور" کا مشاہدہ کیا۔

مختصر یہ کہ ہندو حکما نے مسئلہ وحدت الوجود کے اثبات میں دماغ کو اپنا مخاطب کیا مگر ایرانی شعرا نے اس مسئلے کی تفسیر میں زیادہ خطرناک طریق اختیار کیا یعنی انہوں نے دل کو اپنا آماج گاہ بنایا اور اس کی حسین و جمیل نکتہ آفرینیوں کا آخر کار یہ نتیجہ ہوا کہ اس مسئلے نے عوام تک پہنچ کر تمام اسلامی قوم کو ذوق عمل سے محروم کر دیا۔

وحدت وجود کا مسئلہ جس کی طرف مندرجہ بالا عبارت میں اشارہ کیا گیا ہے، یہ ہے کہ وجود حقیقی صرف خالق کائنات کی ذات کا ہے۔ مخلوق جس میں عالم طبیعی اور انسان سبھی داخل ہیں، محض اعتباری اور موهوم وجود رکھتے ہیں اور اسی ایک نور ایزدی کے پرتو ہیں۔ ہم نے اپنی کوتاہ بینی سے ان اصنام خیالی کو حقیقی سمجھ لیا ہے اور تعینات کے ان پردوں نے ہمیں معرفت ذات سے محدود کر دیا ہے:

کثرت آرای وحدت ہے پرستاری وہ
کر دیا کافر ان اصنام خیالی نے مجھے

اصل میں یہ احساس وحدت ایک کیفیت ہے جو قلب حال پر ایک خاص وقت میں آنا فانا گزر جاتی ہے مگر جب زبان قال اسے تصورات کے جال میں پکڑ کر رکھنا چاہتی ہے تو الفاظ کے سوا کچھ ہاتھ نہیں آتا۔ انہیں الفاظ کو شاعر لے اڑتے ہیں اور نظم کا خوشنما لباس پہنا کر اس قدر دلکش اور دل فریب بنا دیتے ہیں کہ سننے والوں کا دل و دماغ مسور ہو جاتا ہے۔ یہی وہ تصوف ہے جس کے متعلق شیخ علی حزیں نے کہا ہے کہ "برائے شعر گفتن خوب است" اگر یہ قیل و قال محض تفریح کے لیے ہو تو کوئی حرج نہیں، مگر غضب تو یہ ہے کہ جو قوم عیش و عشرت میں پڑ کر زندگی کی کٹھن ذمے داریوں سے گھبرانے لگتی ہے اور ان سے بچنے کا حیلہ ڈھونڈھتی ہے وہ اس متصوفانہ شاعری کو اپنا فلسفہ حیات بنا لیتی ہے۔ کائنات کا مہووم ہونا، نفس انسانی کا بے حقیقت اور زندگی کا بے ثبات ہونا، سعی و عمل کا لاماصل ہونا وہ خیالات ہیں جو شعر کے میٹھے سروں میں تھکی ہوئی قوم کو لوریاں دے کر سلا دیتے ہیں۔ پھر جب اپنی غفلت کی بدولت وہ دولت و حکومت قوت و اقتدار کھو بیٹھتی ہے تو یہی دلفریب نغمے، جو پہلے صبر و سکون اور کیفیت سرود کا سبب ہوتے تھے، اب قنوت و یاس اور حزن و ملال کا باعث بن جاتے ہیں اور اسے ایک بار گرانے کے بعد پھر اٹھنے نہیں دیتے۔ یہی ماجرا تھا جو مسلمانوں پر گرا اور جس نے ان میں بے مرکزی، بے اصولی اور بے عملی پیدا کر دی۔ مسلمانوں کے انفرادی اور اجتماعی امراض کا یہی سب سے بڑا سبب تھا جسے حکیم ملت اقبال نے پہچانا اور جس کے ازالے کی کوشش میں انہوں نے اپنی مسیحائی کی خداداد قوت صرف کی۔

اس عقیدے کو اقبال کے نزدیک ملت اسلامی کے زوال کی حقیقی وجہ ہے وہ "نفس خودی" کے نام سے موسوم کرتے ہیں اور اسے "اثبات خودی" کے نظریے سے رد کرنا چاہتے ہیں۔ خودی یا انانیت کا لفظ اردو میں کبر و غرور کے معنوں میں آیا کرتا ہے مگر اقبال نے اسے ایک فلسفیانہ اصطلاح کے طور پر اس احساس اور عقیدے کے لیے استعمال کیا ہے کہ فرد کا نفس یا انا، گو ایک مخلوق اور فانی ہستی ہے، لیکن یہ ہستی اپنا ایک علاحدہ وجود رکھتی ہے جو عمل سے پائیدار اور لازوال ہو جاتا ہے۔ اسرار خودی کے دبا چے میں فرماتے ہیں:

یہ لفظ اس نظم میں بہ معانی غرور استعمال نہیں کیا گیا جیسا کہ عام طور پر اردو میں مستعمل ہے، اس کا مضموم محض احساس نفس یا تعین ذات ہے۔

یہی خودی کا تصور اقبال کے فلسفہ حیات و کائنات کی بنیاد ہے۔ کسی نے کہا ہے کہ فلسفے کا آغاز ایک حیرت اور الجھن سے ہوتا ہے۔ وہ سوال جس نے اقبال کو الجھن میں ڈالا یہ ہے "یہ وحدت وجدانی یا شعور کا روشن نقطہ جس سے تمام انسانی جذبات و تخیلات مستفید ہوتے ہیں، یہ اسرار شے جو فطرت انسانی کی منتشر اور غیر محدود کیفیتوں کا شیرازہ بند ہے، یہ "خودی" یا "انا" یا "میں" جو اپنے عمل کی رو سے ظاہر اور اپنی حقیقت کی رو سے مضموم ہے، جو تمام مشاہدات کی خالق ہے مگر جس کی لطافت نگاہوں کے گرم مشاہدے کی تاب نہیں لاسکتی، کیا چیز ہے؟ کیا یہ ایک لازوال حقیقت ہے یا زندگی نے محض عارضی طور پر اپنے فوری عملی اغراض کے حصول کی خاطر اپنے آپ کو اس فریب تخیل یا دروغ مصلحت آمیز میں نمایاں کیا ہے؟ اخلاقی اعتبار سے افراد اور اقوام کا طرز عمل اس نہایت ضروری سوال کے جواب پر منحصر ہے اور یہی وجہ ہے کہ دنیا میں کوئی قوم ایسی نہ ہوگی جس کے علما اور حکمانے کسی نہ کسی صورت میں اس سوال کا جواب پیدا کرنے کے لیے دماغ سوزی نہ کی ہو۔ مگر اس سوال کا جواب افراد و قوم کی دماغی قابلیت پر اس قدر انحصار نہیں رکھتا جس قدر کہ ان کی افتاد طبیعت پر۔ مشرق کی فلسفی مزاج قومیں زیادہ تر اسی نتیجے کی طرف مائل ہوئیں کہ انسانی انا محض ایک فریب تخیل ہے اور اس پھندے کو گلے سے اتارنے کا نام نجات ہے۔ مغربی اقوام کا عملی مذاق ان کو ایسے نتائج کی طرف لے گیا جن کے لیے ان کی فطرت مستقاضی تھی... مغربی ایشیا میں اسلامی تحریک ایک نہایت زبردست پیغام عمل تھی گو اس تحریک

کے نزدیک "انا" ایک مخلوق ہستی سے جو عمل سے لازوال ہو سکتی ہے... میں نے اس دقیق مسئلے کو فلسفیانہ دلائل کی پیچیدگیوں سے آزاد کر کے تخیل کے رنگ میں رنگین کرنے کی کوشش کی ہے تاکہ اس حقیقت کو سمجھنے اور غور کرنے میں آسانی پیدا ہو۔

آئیے اب یہ دیکھیں کہ جس خیال کو اقبال نے یہاں مجمل طور پر نثر میں بیان کیا ہے اس کی تفصیلات اس باکمال سنخور کے فیض طبع سے شعر کا جامہ پہن کر کس قدر دلنشین اور دل آویز، روح پرور اور روح افزا، جاں نواز اور جاں بخش بن جاتی ہیں۔

اقبال کے نزدیک کائنات کی اصل ایک وجود بسیط ہے جس کے اندر شعور اور ارادے کی قوتیں مضمر ہیں۔ ان قوتوں کو فعل میں لانے کے لیے اس نے آپ کو خود اور غیر خود یا فلسفے کی اصطلاح میں موضوع اور معروض میں تقسیم کر دیا ہے۔ غیر خود کی علت غائی یہ ہے کہ وہ خودی کے مشاہدے کے لیے آئینے کا اور اس کے عمل ارتقا کے لیے معمول کا کام دے۔ خودی اپنی تکمیل اور استحکام کے لیے غیر خود سے ٹکراتی ہے اور اسی تصادم کے ذریعے سے اس کی اندرونی قوتیں نشوونما پاتی ہیں اور وہ بتدریج سلسلہ ارتقا کو طے کرتی ہے۔ اس کی ہستی مسلسل حرکت اور عمل پیہم، کشمکش اور کارزار ہے۔ جس نسبت سے کوئی شے اپنی خودی میں مستحکم اور غیر خود پر غالب ہے اسی نسبت سے اس کا درجہ مدارج حیات میں متعین ہوتا ہے:

ہر چہ می بینی ز اسرار خودی است	پیکر ہستی ز آثار خودی است
آ شکارا عالم پندار کرد	خویشتن را چون خودی بیداد کرد
غیر او پیدا ست از اثبات او	صد جهان پوشیدہ اندر ذات او
تا فزاید لذت پیکار را	سازد از خود پیکر اغیار را
پس بہ قدر اُستواری زندگی است	چون حیات عالم از زور خودی است
ماہ پابند طواف پیہم است	چون زمین بر ہستی خود محکم است
پس زمین مسور چشم خاور است	ہستی مہر از زمین محکم تر است

اسی سلسلہ ارتقا کی آخری کڑھی انسان ہے:

خودی کیا ہے بیداری کائنات	خودی کیا ہے راز درون حیات
نہ حد اس کے پیچھے نہ حد سامنے	ازل اس کے پیچھے ابد سامنے
ستم اس کی موجوں کے ہستی ہوئی	زمانے کے دھارے میں ہستی ہوئی
ہوئی خاک آدم میں صورت پذیر	ازل سے ہے یہ کشمکش میں اسیر
فلک جس طرح آنکھ کے تل میں ہے	خودی کا نشمین ترے دل میں ہے

مخلوقات میں بہ اعتبار مدارج انسان اسی لیے سب سے برتر ہے کہ اس کی ذات میں خودی کو اپنا اور اپنے مقصد کا شعور حاصل ہو جاتا ہے اور یہی شعور اسے اور سب چیزوں سے ممتاز کرتا ہے۔ وہ بھی اور مخلوقات کی طرح ایک مخلوق ہے مگر اس کی ہستی محض اعتباری نہیں بلکہ حقیقی ہے۔ اس کے مقابلے میں عالم فطرت کا وجود محض اصنافی اور انسانی اور اک و مشاہدے کا پابند ہے:

جلوہ او گرو دیدہ بیدار من است
حلقہ ہست کہ از گردش پرکار من است
چہ زمان و چہ مکان شوخی افکار من است

این جهان چیت صنم خانہ پندار من است
ہمہ آفاق کہ گیرم بہ نگاہے اورا
ہستی و نیستی از دیدن و نادیدن من

نہانش رستہ از بالیدن ما
کہ - بے ما جلوہ نور و صدا نیست
ز ما آزاد و ہم وابستہ ما
زمین و آسمان و مہر و مہر بست

جہان را فریبی از دیدن ما
جہان غیر از تجلی ہائے مانیت
جہان رنگ و بو گلدستہ ما
خودی اورا بہ یک تار نگہ بست

بہ قول ڈیکارٹ کے انایا خودی کی ہستی بدیہی ہے اس لیے کہ اسے بلاواسطہ اپنا شعور ہوتا ہے دریاں حالے کہ غیر خود یعنی عالم فطرت کی ہستی دلیل کی محتاج ہے۔ اگر انسان کو اپنے وجود میں شک ہو تو یہ شک خود اس بات کا ثبوت ہے کہ کوئی شک کرنے والا موجود ہے:

نمودش چون نمود این و آن است
یکے در خود نگران بے نشان کیت
نمی آید بہ فکر جبریلے
یکے اندیش و دریاب این چہ راز است
خودی را کشت بے حاصل پندار

اگر کوئی کہ "من" وہم و گمان است
بگو با من کہ دارائے گمان کیت
جہان پیدا و محتاج دلیلے
خودی پنهان ز حجت بے نیاز است
خودی را حق بدان باطل پندار

جس طرح انسانی زندگی کا نقطہ آغاز اپنی خودی کا شعور ہے اسی طرح اس کی منزل مقصود یہ ہے کہ خودی کو روز بروز مضبوط اور مستحکم کرتا جائے۔ جیسا کہ ہم اوپر کہہ چکے ہیں، خودی کے استحکام کی یہی ضرورت ہے کہ انسان غیر خود سے یعنی اپنے طبعی ماحول سے مسلسل جنگ کرتا رہے۔ یہ اس طرح ہوتا ہے کہ وہ ہمیشہ اپنے لیے نئے نئے مقاصد متعین کرتا ہے اور انہیں حاصل کرنے کی سعی میں سرگرم رہتا ہے۔ اس میں اسے اپنے ماحول میں تصرف کرنا، اپنی راہ سے رکاوٹوں کو دور کرنا اور مشکلات کا مقابلہ کر کے ان پر غالب آنا پڑتا ہے۔ اس طرح اس کی ذہنی اور عملی قوتیں برابر تیز ہوتی رہتی ہیں اور اس کے سینے میں خودی کی آگ روز بروز زیادہ مشتعل ہوتی جاتی ہے۔

کاروانش را دراز مدعا ست
اصل او در آرزو پوشیدہ است
سینہ ہا او تاب او آئینہ ہا
از شعاع آرزو تابندہ ایم

زندگانی را بقا از مدعا ست
زندگی در جستجو پوشیدہ است
از تمنا رقص دل در سینہ ہا
ما ز تخلیق مقاصد زندہ ایم

یہ سوز آرزو طالب خودی کو دم بھر چین نہیں لینے دیتا۔ ایک مقصد کے حاصل ہوتے ہی وہ ایک بلند تر مقصد کے حصول کی کوشش کرنے لگتا ہے اور اسی طرح راہ طلب میں آگے بڑھتا چلا جاتا ہے۔ اسی بے قراری اور بے چینی، اسی سعی پیہم اور جہد مسلسل کا نام زندگی ہے۔ سکون خواہ وہ بہشت کا سکون کیوں نہ ہو، روح انسانی کے لیے موت کا پیام ہے۔

دل نا صبور دارم جو صبا بہ لاله زارے
چہ کنم کہ فطرت من بہ مقام در نہ سازد
تپد آن زمان دل من پئے خوب تر نگارے
چو نظر قرار گیرد بہ نگار خوب روے
سر منزلی نہ دارم کہ بیرم از قرارے
ز شرر ستارہ جویم ز ستارہ آفتابے
غزلے دگر سرایم بہ ہوائے نو بہارے
چو ز بادہ بہارے قدے کشیدہ خیرم
نہ نوائے درد مندے نہ غمے نہ غمگارے
دل عاشقان بمیرد بہ بہشت جاودانے

خودی کے منازل ترقی اس عالم زمان و مکاں کی تسخیر پر ختم نہیں ہوتے۔ شاعر کی چشم تخیل انسان کے جہد و عمل کے لیے اس کے ماورائے نئے میدان دیکھتی ہے:

خودی کی یہ ہے منزل اولیں
مسافر یہ تیرا قسیم نہیں
تری آگ اس خاک داں سے نہیں
جہاں تجھ سے ہے تو جہاں سے نہیں
بڑھے جا یہ کوہ گراں توڑ کر
طلسم زمان و مکاں توڑ کر
جہاں اور بھی ہیں ابھی بے نمود
کہ خالی نہیں ہے ضمیر وجود
ہر اک منتظر تیری یلغار کا
تری شوخی فکر و کردار کا

قناعت نہ کر عالم رنگ و بو پر
چمن اور بھی آشیاں اور بھی ہیں
تو شاہین ہے پرواز ہے کام تیرا
ترے سامنے آسماں اور بھی ہیں
اسی روز و شب میں الجھ کر نہ رہ جا
کہ تیرے زمان و مکاں اور بھی ہیں

اس راہ میں ایک رہنما کی ضرورت ہے اور وہ رہنما عشق ہے۔ عشق اس مرد کامل کی محبت کو کہتے ہیں جو معرفت نفس کے مدارج سے گزر کر خودی کی معراج پر پہنچ چکا ہے۔ محبت کا دوسرا نام تقلید ہے۔ لیکن یہاں عشق اور تقلید کے یہ معنی نہیں ہیں کہ عاشق اپنے آپ کو معشوق کی ذات میں یا مقلد اپنے آپ کو مرشد کی ذات میں کھودے یا اس سے روحانی قوت مستعار لے کر مصنوعی تقویت حاصل کر لے بلکہ یہ ہیں کہ وہ اس برتر شخصیت سے تکمیل خودی کا راز سیکھے اور خود اپنی قوتوں کو نشوونما دے کر اپنی شخصیت یا خودی کو استوار کرے:

نقطہ نورے کہ نام او خودی است
زیر خاک ما شرار زندگی است
از محبت می شود پایندہ تر
زندہ تر، سوزندہ تر، تابندہ تر

کیسیا پیدا کن از مٹ گلے بوسہ زن بر آستان کالے
کیفیت ہا خیزد از صہائے عشق ہست ہم تقلید از اسمائے عشق
عاشقی محکم شو از تقلید یار تا کھند تو شود یزدان شمار

خام کاروں کو عشق خود فراموشی اور از خود رفتگی سکھاتا ہے مگر پختہ کاروں کو خود شناسی اور خودداری کا سبق دیتا ہے:

بہر دل عشق و رنگ تازہ بر کرد گھے باسنگ و گہ با شیشہ سر کرد
ترا از خود ربود و چشم تر داد مرا با خویشتن نزدیک تر کرد

ایک لافانی نصب العین کی محبت فانی انسان کی خودی کی تکمیل کر کے اسے بھی لازوال بنا دیتی ہے:

مرد خدا کا عمل عشق سے صاحب فروغ عشق ہے اصل حیات موت ہے اس پر حرام
تند و سبک سیر ہے گرچہ زانے کی رو عشق خوداک سیل ہے سیل کو لیتا ہے تمام
عشق کی تقویم میں عصر رواں کے سوا اور زانے بھی ہیں جن کا نہیں کوئی نام
طلب ہدایت کے لیے کسی مرد کا دل کے آگے سر نیاز جھکانا تو خودی کو مستحکم کرتا ہے لیکن مال و دولت، جاہ و منصب کے لیے
ارباب اقتدار کا دست نگر ہونا اسے ضعیف کر دیتا ہے۔ فقر و استغنا خودی کی سب سے اہم شرط ہے:

اے فراہم کردہ از شیراں خراج گشتہ رو بہ مزاج از احتیاج
از سوال افلاس گردد خوار تر از گدائی گدیہ گر نادار تو
از سوال آشفستہ اجزائے خودی بے تجلی نخل سینائے خودی
وائے بر منت پذیر خوان غیر گردنش خم گشتہ احسان غیر
اے خنک آل تشنہ کاندرا آفتاب می نخواہد از خضر یک جام آب
چون حباب از غیرت مردانہ باش ہم بہ بحر اندر نگوں پیمانہ باش

سوال اور گدائی صرف اسی کا نام نہیں کہ مفلس دولت مند کا طفیلی بن جائے بلکہ دولت جمع کرنے کا ہر طریقہ جس میں انسان خود محنت کر کے نہ کھائے، بلکہ دوسروں کی محنت سے فائدہ اٹھائے، اقبال کے نزدیک گداگری میں داخل ہے یہاں تک کہ وہ بادشاہ بھی جو غریبوں کی کھائی پر بسر کرتا ہے، سوال اور در یوزہ گری کا مجرم ہے:

میکدے میں ایک دن اک مرد زیرک نے کہا

ہے ہمارے شہر کا سلطان گدائے بے نوا

تاج پہنایا ہے کس کی بے کلاہی نے اسے

کس کی عریانی نے بٹشی ہے اسے زیریں قبا

اس کے آبِ لالہ گوں کی خونِ دہقان سے کشید
تیرے میرے کھیت کی مٹی ہے اس کی کیمیا
اس کے نعمت خانے کی ہر چیز ہے مانگی ہوئی
دینے والا کون ہے مردِ غریب و بے نوا
مانگنے والا گدا ہے صدقہ مانے یا خراج
کوئی مانے یا نہ مانے میر و سلطان سب گدا

گدائی اور فقر میں زمین و آسمان کا فرق ہے۔ گدائی مال دنیا کی احتیاج اور دوسروں کے آگے ہاتھ پھیلانا ہے۔ فقر مادی لذتوں سے بے نیاز ہو کر کائنات کی قوتوں کو تسخیر کرنا، نوامیسِ فطرت پر حکمرانی کرنا، دنیا میں امن و انصاف کا ڈنکا بجانا، مظلوموں کو ظالموں کے پنجے سے نجات دلانا ہے:

چیت فقر اے بندگان آب و گل؟	یک نگاہ راہ میں یک زندہ دل
فقر خیر گیر با نان شعیر	بستہ فتراک او سلطان و میر
فقد بر کرو بیان شبنوں زند	بر نوامیس جہاں شبنوں زند
با سلاطین برفتہ مرد فقیر	از شکوہ بویا لوزد سریر
از جنوں می افگند ہوئے بہ شہر	وارہاند خلق را از جبر و قہر
بر نیفتند ملتے اندر نبرد	تا دور باقی است یک درویش مرد
آبروئے ما ز استغنائے اوست	سور ما از شوق بے پروائے اوست

اک فقر سکھاتا ہے صیاد کو نچیری	اک فقر سے کھلتے ہیں اسرار جہانگیری
اک فقر سے قوموں میں مسکینی و دلگیری	اک فقر سے مٹی میں خاصیت اکسیری

فقر کے ہیں معجزات تاج و سریر و سپاہ	فقر ہے میروں کا میر فقر ہے شاہوں کا شاہ
چڑھتی ہے جب فقر کی سان پہ تیغ خودی	ایک سپاہی کی ضرب کرتی ہے کار سپاہ

کمال ترک نہیں آب و گل سے مجھوری	کمال ترک ہے تسخیرِ خاکِ و نوری
میں ایسے فقر سے اے اہلِ حلقہ باز آیا	تمہارا فقر ہے بے دولتی و رنجوری

جب خودی عشق و محبت اور فقر و استغنا سے مستحکم ہو جاتی ہے تو کائنات کی ساری قوتیں انسان کے قبضے میں آ جاتی ہیں:

از محبت چون خودی محکم شود قوتش فرماں دہ عالم شود
پنجہ او پنجہ حق می شود ماہ از انگشت او شق می شود

قلندراں کہ بہ تسخیر آب و گل کو شنند بہ جلوت اند و کمندے بہ مہر و پبند
ز شاہ باج ستانند و خرقد می پوشند بہ خلوت اند و زمان و مکان در آغوش اند
مگر خودی کی غیر محدود قوت تعمیر و تخریب دونوں کا کام کر سکتی ہے۔ خودی سے تعمیر کا کام لینے کے لیے توسیع کے ساتھ
ساتھ اس کی تادیب و تربیت بھی ضروری ہے (بے قید اور بے تربیت خودی کی مثال شیطان ہے جس کے متعلق اقبال کا نظریہ
نہایت دلچسپ ہے۔ وہ بھی گوٹے کی طرح اسے بدی کی قوت نہیں بلکہ خودی اور تخلیق کی عظیم الشان قوت سمجھتے ہیں جو محبت و
اطاعت کی راہ مستقیم سے بھٹک گئی ہے) خودی کی تادیب و تہذیب کا پہلا درجہ اطاعت ہے یعنی اس قانون حیات کی پابندی جو
خالق عالم نے ہر مخلوق کے لیے مقرر کیا ہے:

ہر کہ تسخیر مہ و پرویں کند خویش را زنجیری آئین کند
باد را زندان گل خوشبو کند قید بورا نافہ آہو کند
می زند اختر سونے منزل قدم پیش آئینے سر تسلیم خم
سبزہ بریزن نمو روئیدہ است پامال از ترک آن گردیدہ است
لالہ پیہم سوختن قانون او رقص پیرا در رگ او خون او
قطرہ ہا دریا ست از آئین وصل ذرہ ہا صحرا است از آئین وصل
باطن ہر شے ز آئینے قوی تو چرا غافل ازیں سامان روی
باز اے آزاد دستور قدیم زینت پا کن ہماں زنجیر سیم
شکوہ سنج سختی آئین مشو از حدود زندگی بیرون مشو

دوسرا درجہ ضبط نفس ہے یعنی انسان اپنے نفس کی ادنیٰ قوتوں کو جن کی سرکشی کی کوئی حد نہیں ہے، قابو میں لائے خصوصاً
نفسانی محبت اور خوف کے جذبات پر جو سب سے زیادہ قوی ہیں، غالب آئے:

نفس تو مثل شتر خود پرور است خود پرست، و خود سوار و خود سراست
مرد شو آور زام او بکف تا شوین گوہر اگر باشی خذف
طرح تعمیر تو از گل رختند با محبت خوف را آسختند
خوف دنیا خوف عقبی خوف جاں خوف آلام زمین و آسمان

حب مال و دولت و حب وطن
تا عصائے لا الہ داری بدست
ہر کہ در اقلیم لا آباد شد
حب خویش و اقربا و حب زن
ہر طلسم خوف را خواہی شکست
فارغ از بند زن و اولاد شد

ان دونوں مدارج سے گزرنے کے بعد انسان اس درجے پر فائز ہو گا جسے انسانیت کا اوج کمال سمجھنا چاہیے یہ نیابت الہی کا درجہ ہے اور اسے حاصل کرنا ارتقائے خودی کا بلند ترین نصب العین ہے۔ اسی کی تلاش میں نوع انسانی ہزار ہا سال سے سرگرم سعی ہے اور اسی کے انتظار میں کائنات روز ازل سے بے قرار ہے:

نائب حق در جهان بودن خوش است
نائب حق ہمپو جان عالم است
از رموز جز و کل آگہ بود
بر عناصر حکمران بودن خوش است
ہستی او ظل اسم اعظم است
در بہان قائم بامر اللہ بود

اے سوار اشب دوران بیا
رونیق ہنگامہ لہجہ شو
نوع انسان مزرع و تو حاصلی
سجدہ ہائے طفلک و برنا و پیر
اے فروغ دیدہ امکان بیا
در سواد دیدہ ہا آباد شو
کاروان زندگی را منزلی
از جبین شرمسار تا بگیہ

کبھی اے حقیقت منتظر نظر آ لباس مجاز میں
کہ ہزاروں سجدے تڑپ رہے ہیں مری جبین نیاز میں

خاکی و نوری نہاد بندہ مولا صفات
ہر دو جہان سے غنی اس کا دل بے نیاز
اس کی امیدیں قلیل اس کے مقاصد جلیل
اس کی ادا دلفریب اس کی نگہ دل نواز
رم دم گفتگو گرم دم جستجو
رزم ہو یا بزم ہو پاک دل و پاک باز

نقطہ پر کار حق مرد خدا کا یقین
ورنہ یہ عالم تمام دہم و طلسم و مجاز
عقل کی منزل ہے وہ عشق کا حاصل ہے وہ
حلقہ آفاق میں گرمی محفل ہے وہ

ہم نے اوپر اس مافوق انسانی قانون کا ذکر کیا ہے جس کی پابندی خودی کی تکمیل کے لیے لازمی ہے۔ یہ فرد اور ملت کے ربط کا قانون ہے جسے اقبال "بے خودی" کہتے ہیں:

ایران اور ہندوستان کے شعرا نفس انسانی کو قطرے سے اور ذات ایزدی کو دریا سے تشبیہ دیتے آئے ہیں۔ اقبال قطرہ و دریا کی تمثیل سے فرد و ملت کے تعلق کو ظاہر کرتے ہیں۔ لیکن ان کے نزدیک قطرے کے دریا میں مل جانے سے اس کی ہستی فنا نہیں ہو جاتی بلکہ اور استحکام حاصل کر لیتی ہے۔ وہ بلند اور دائمی مقاصد سے آشنا ہو جاتا ہے، اس کی قوتیں منظم اور منضبط ہو جاتی ہیں اور اس کی خودی پائیدار اور لازوال بن جاتی ہے:

فرد	تا	اندر	جماعت	گم	شود	قطرہ	وسعت	طلب	قلم	شود
فرد	تنہا	از	مقاصد	غافل	است	قوتش	آشفنگی	را	مائل	است
قوم	با	ضبط	آشنا	گرداندش		زم	رو	مثل	صبا	گرداندش
چون	اسیر	حلقہ	آئین	شود		آہونے	رم	خونے	اور	مشکین

فرد قائم ربط ملت سے ہے تنہا کچھ نہیں

مرج ہے دریا میں اور بیرون دریا کچھ نہیں

اب تک ہم نے اقبال کے کلام سے تصور خودی کے وہ عناصر منتخب کر کے آپ کے سامنے پیش کیے ہیں جو عالم گیر ہوں۔ اس میں شک نہیں کہ اقبال کا سارا فلسفہ اسلامیت کی روح سے لبریز ہے اور ان کے صحیح مخاطب مسلمان ہیں۔ لیکن ایک سچے شاعر کی طرح ان کے دل میں سارے جہان کا درد ہے، ان کی محبت کل نوع بشر کو محیط ہے اور ان کا پیام ایک حد تک سب انسانوں کے لیے عام ہے۔ وہ ہر مذہب و ملت کے لوگوں کو اپنی خودی کی تربیت اور اپنی مخصوص ملی روایات کی حفاظت کی تعلیم دیتے ہیں تاکہ وہ زندگی کے صحیح نصب العین سے قریب تو پہنچ جائیں:

من	نہ	گویم	از	بتاں	بیراز	شو	کافری	شائستہ	زنار	شو
اے	امانت	دار	تہذیب	کھن			پشت	پا	بر	ملت
گر	ز	جمعیت	حیات	ملت	است		کفر	ہم	سرمایہ	جمعیت
تو	گہ	ہم	در	کافری	کامل	نہ	لائق	طوف	حریم	دل

ماندہ ایم از جادہ تسلیم دور تو ز آذر من ز ابراهیم دور
قیس ما سودای مہمل نہ شد در جنون عاشقی کامل نہ شد

ان کے کلام سے بے شمار اشعار پیش کیے جاسکتے ہیں جن میں انھوں نے بلا امتیاز مذہب و ملت کل نوع انسانی سے خطاب کیا ہے۔ لیکن ہمارے اس دعوے کا کہ اقبال کے فلسفہ خودی کا جاں بخش پیام صرف مسلمانوں تک محدود نہیں بلکہ مشرق و مغرب کے کل انسانوں کے لیے ہے، قطعی ثبوت "پیام مشرق" کے دبا پے سے ملتا ہے جس کے چند جملے ہم یہاں نقل کرتے ہیں:

"حقیقت یہ ہے کہ اقوام عالم کا باطنی اضطراب جس کی اہمیت کا صحیح اندازہ ہم اس وقت اس وجہ سے نہیں لگا سکتے کہ خود اس اضطراب سے متاثر ہیں ایک بہت بڑے روحانی اور تمدنی اضطراب کا پیش خیمہ ہے۔ یورپ کی جنگ عظیم ایک قیامت تھی جس نے پرانی دنیا کے نظام کو تقریباً ہر پہلو سے فنا کر دیا ہے اور اب تہذیب و تمدن کی خاکستر سے فطرت زندگی کی گھرائیوں میں ایک نیا آدم اور اس کے رہنے کے لیے ایک نئی دنیا تعمیر کر رہی ہے ... مشرق اور بالخصوص اسلامی مشرق نے صدیوں کی نیند کے بعد آنکھ کھولی ہے مگر اقوام مشرق کو یہ محسوس کر لینا چاہیے کہ زندگی اپنے حوالے میں کسی قسم کا انقلاب نہیں پیدا کر سکتی۔ جب تک کہ اس کا وجود پہلے انسانوں کے ضمیر میں متشکل نہ ہو۔ فطرت کا یہ اٹل قانون، جس کو قرآن نے ان اللہ لا یغیر ما بقوم حتی یغیروا ما با تقصم کے سادہ اور بلیغ الفاظ میں بیان کیا ہے، زندگی کی فردی اور اجتماعی پہلو پر حاوی ہے اور میں نے اپنے فارسی کلام میں اسی صداقت کو مد نظر رکھنے کی کوشش کی جس کا مقصد افراد و اقوام کی نگاہ کو جغرافی حدود سے بالاتر کر کے ان میں ایک صحیح اور قومی انسانی سیرت کی تجدید یا تولید ہو، قابل احترام ہے۔

آپ نے دیکھا کہ اقبال کا نصب العین افراد اور اقوام کی نگاہ کو "جغرافی حدود سے بالاتر کر کے ایک صحیح اور قومی انسانی سیرت کی تجدید و تولید" ہے۔ اسی کو انھوں نے اپنی تصانیف میں مد نظر رکھا ہے اور اسی کا پیام مغرب و مشرق کو دینا چاہتے ہیں۔ ہم اوپر کچھ چکے ہیں کہ خالص فلسفیانہ نظریے کی حیثیت سے انسانیت کا ایک عالم گیر تصور ممکن ہے۔ لیکن جب اس تصور کو ایک زندہ نصب العین کی صورت میں پیش کرنا ہو تو وسیع سے وسیع نظر رکھنے والا بھی اس پر مجبور ہے کہ انسانیت کی تصویر کسی خاص ملت کے آئینے میں دیکھے۔ اقبال کے لیے ملت بیضائے اسلام اس آئینے کا کام دیتی ہے۔ ان کے نزدیک انسان کی خودی کی حقیقی تکمیل اور فرد و ملت کا حقیقی ربط صرف اسلام ہی کے ذریعے سے ممکن ہے اس لیے کہ اسلام میں فرد اور ملت کا رشتہ اتحاد، نسل یا وطن کا محدود تصور نہیں بلکہ توحید اور رسالت کا وسیع اور ہمہ گیر عقیدہ ہے۔

با	وطن	وابستہ	تقدیر	امم	بر	نہ	بنیاد	تعمیر	امم			
اصل	ملت	در	وطن	دیدن	کہ	چہ	باد	و آب	و گل	پرستیدن	کہ	چہ
ملت	مارا	اساس	دیگر	است	این	اساس	اندر	دل	ما	مضر	است	
مدعائے	ما	مال	ما	یکت	طرز	و	انداز	خیال	ما	یکت		

لا اللہ سرمایہ اسرار ما
ملت بیضا تن و جان لا اللہ
رشتہ اش شیرازہ افکار ما
ساز ما را پردہ گرداں لا اللہ

از رسالت در جهان نکلین ما
از رسالت صد ہزار مایک است
از میان بحر او خیزیم ما
دین فطرت از نبی آموختیم
این گھر از بحرے پایان اوست
قوم را سرمایہ قوت ازو
از رسالت دین ما آئین ما
جزو ما از جزو ما لانسفک است
مثل موج او ہم نمی ریزیم ما
در وہ حق مشعلے افروختیم
این کہ یک جا نیم از احسان اوست
حفظ سر وحدت ملت ازو

فرد کو حقیقی آزادی ملت اسلامی ہی کے اندر حاصل ہوئی کیونکہ اسی ملت نے نوع انسانی کو حقیقی معنی میں حریت، مساوات اور اخوت کا نمونہ دکھایا۔ توحید کے عقیدے نے نسل و نسب کے امتیاز کو مٹا دیا، غریبوں کو امیروں کے اور زبردستوں کو زبردستوں کے تسلط سے آزاد کر کے عدل و انصاف کی حکومت قائم کی اور اسلام کے رشتے سے انسانوں کو ایک دوسرے کا بھائی بنا دیا:

استے از ماسوا بیگانہ
ناشکبب امتیازات آمدہ
پیش قرآن بندہ و مولا یکے است
بر چراغ مصطفیٰ پروانہ
در نہاد او مساوات آمدہ
بوریا و مسند و دبایکے است

عشق را آرام جان حریت است
موسیٰ و فرعون و شبیر و یزید
زندہ حق از قوت شبیری است
ماسویٰ اللہ را مسلمان بندہ نیست
کل مومن اخوة اندر دلش
ناقہ اشرا سراپاں حریت است
این دو قوت از حیات آمد پدید
باطل آخر داغ حسرت میری است
پیش فرعونے سرش افگندہ نیست
حریت سرمایہ آب و گلش

مکمل خودی کی ایک اہم شرط یہ بھی ہے کہ نفس زمان و مکان کی قیود سے آزاد ہو جائے اور یہ بات بھی ملت اسلامی کے اندر حاصل ہو سکتی ہے کہ جو خود حدود زمانی و مکانی سے بالاتر ہے اس لیے کہ اس کا اساس نسل و وطن کا مادی تمیل نہیں بلکہ توحید و رسالت کا روحانی عقیدہ ہے۔ نسل فنا ہو سکتی ہے، وطن کا رشتہ ٹوٹ سکتا ہے، مگر کلمہ توحید کا رشتہ لافانی اور لازوال ہے:

جوہر ما با مقامے بستہ نیست
عقدہ قومیت مسلم کشود
بادہ تندش بہ جامے بستہ نیست
از وطن آقائے ما ہجرت نمود

حکمتش یک ملت گیتی نورد
ہر کہ از قید جہات آزاد شد

امت مسلم ز آیات خدا ست
تا خدا ان یطفئو فرمودہ است
رومیان را گرم بازاری نماند
شیشہ ساسانیان در خون نشست
مصر ہم در امتحان ناکام شد
در جہان بانگ اذان برداست و ہمت

بر اساس کلمہ تعمیر کرد
چون فلک در شش جہت آباد شد

اصلش از ہنگامہ قالوا بلی است
از فسدن این چراغ افسردہ است
آن جہانگیری جہانزداری نماد
رونق خنخانہ یونان شکست
استخوان او تہ اہرام شد
ملت اسلامیان بود است و ہمت

ملت اسلامی کے لیے قرآن کریم آئین حیات کا اور اخلاق محمدی اسوہ زندگی کا کام دیتا ہے۔ آئین الہی پر عمل کرنے سے اس کی سیرت میں پختگی اور آداب محمدی کی پیروی سے حسن اور دلکشی پیدا ہوتی ہے۔ اس کا مرکز مشہود کعبہ اور اس کا نصب العین حفظ و نشر توحید ہے:

تو ہی دانی کہ آئین تو چیت
آن کتاب زندہ قرآن حکیم
نسخہ اسرار تکوین حیات
از یک آئینی مسلمان زندہ است

ملت از آئین حق گیرد نظام
ہمت دین مصطفیٰ دین حیات

غنچہ از شاخار مصطفیٰ
از بہارش رنگ و بو باید گرفت
فطرت مسلم سراپا شفقت است

قوم را ربط و نظام از مرکزے
راز دار راز مابیت الحرام

زیر گردون سر تمکین تو چیت
حکمت او لایزال است و قدیم
بے ثبات از قوتش گیرد ثبات
پیکر ملت ز قرآن زندہ است

از نظام محکمے گیرد درام
بے ثبات از قوتش گیرد ثبات

گل شو از باد بہار مصطفیٰ
بہرہ از خلق او باید گرفت
در جہان دست و زبانش رحمت است

روزگارش را دوام از مرکزے
سوز ما ہم ساز مابیت الحرام

تو	ز	پیوند	حریے	زندہ	تا	طواف	اوکئی	پابندہ			
در	جهان	جان	امم	جمعیت	است	نگر	سر	حرم	جمعیت	است	

زانکہ	در	نکبیر	راز	بود	تست	حفظ	و نشر	لا	اللہ	مقصود	تست
تانہ	خیزد	بانگ	حق	از	عالے	گر	مسلمانی	نیا	سانی	دے	
آب	و	تاب	چہرہ	ایام	تو	در	جهان	شاہد	علی	الاقوام	تو
نکتہ	سنبال	را	صلائے	عام	دہ	از	علوم	اُنیے	پیغام	دہ	
تا	بدست	آورد	نبض	کائنات	وانمود	حیات	اسرار	تقویم	حیات		
در	جهان	وابستہ	دینش	حیات	نیت	ممکن	جزبہ	آئینش	حیات		

یہ ایک آئینی اور یک جہتی، ہم مرکزی اور ہم مقصدی ملت کو متحد کر کے ایک نفس واحد بنا دیتی ہے اور اس میں ایک اجتماعی خودی کا احساس پیدا ہو جاتا ہے جس کی مجموعی قوت فرد کی خودی کو تقویت پہنچاتی ہے۔ اور وسیع تر اور محکم تر بناتی ہے۔ یہ ملت کا احساس خودی بھی فرد کے احساس خودی کی طرح اسی سے توسیع اور استحکام حاصل کرتا ہے کارزار حیات میں عالم خارجی کی قوتوں کا مقابلہ کرے، علم کے ذریعے سے ان کی حقیقت کو پہچانیں اور عمل کے ذریعے انہیں تسخیر کرے۔ عالم اسباب کو حقیر جان کر ترک کر دینا غفلت کی انتہا ہے۔ یہ فرد اور ملت کا میدان اور ان کی عقل اور ارادے کی تربیت گاہ ہے۔ اگر انسان علم کی مدد سے اپنے خارجی ماحول پر غالب نہ آئے تو اس سے مغلوب ہو کر ہلاک ہو جائے گا۔ اس لیے عام اشیا بھی معرفت نفس کی طرح خودی کے تشوونما کے لیے ناگزیر ہے۔

ہر کہ	محموسات	را	تسخیر	کرد	عالے	از	ذرہ	تعمیر	کرد			
کوہ	و صحرا،	دشت	و دریا،	بحر	و بر	تنتہ	تعمیم	ارباب	نظر			
انے	کہ	از	تأثیر	افسوں	خفتہ	عالم	اسباب	را	دول	گفتہ		
خیزو	واکن	دیدہ	محمور	را	دول	مخوال	ایں	عالم	مجبور	را		
غایتش	توسیع	ذات	مسلم	است	استحان	ممکنات	مسلم	است				
کاروان	رہگذار	است	این	جهان	نقد	مومن	را	عیار	است	این	جهان	
گیر	اورا	تا	نہ	او	گیر	ترا	ہمچو	مے	اندر	سبو	گیرد	ترا

جستجو	را	محکم	از	تدبیر	کن	انفس	و	آفاق	را	تسخیر	کن
چشم	خود	بکشا	و	در	اشیا	نگر	نشہ	زیر	پردہ	صہبا	نگر

تا قومی از حکمت اشیا شود ناتوان باج از توانائیان خورد
 علم اشیا اعتبار آدم است حکمت اشیا حصار آدم است
 ملت کے اساس خودی کی توسیع کے لیے علم کائنات اور تسخیر کائنات کے علاوہ یہ بھی ضروری ہے کہ وہ اپنی تاریخ اور اپنی
 روایات کی یاد کو دل میں تازہ رکھے۔ تاریخ اقوام کی زندگی کے لیے قوت حافظہ کا حکم رکھتی ہے۔ حافظہ ہی وہ چیز ہے جس سے فرد کے
 مختلف ادراکات میں ربط اور تسلسل پیدا ہوتا ہے۔ جب خارجی حیا نام کے بہوم میں اسے "میں" یا "انا" کا مرکز ہاتھ آتا ہے تو یہی حافظہ
 اس احساس خودی کی حفاظت کرتا ہے۔ بالکل اسی طرح تاریخ سے ملت کی زندگی کے مختلف ادوار میں ربط اور تسلسل پیدا ہوتا ہے۔ اور
 یہی شیرازہ بندی اس کے شعور خودی کی کفیل اور اس کے بتائے دوام کی صنم ہے۔ وہی قومیں دنیا میں زندہ رہتی ہیں جو اپنے حال
 کا رشتہ ایک طرف ماضی سے اور دوسری طرف مستقبل سے استوار کرتی ہیں، زندگی نام ہی اس احساس تسلسل کا ہے:

کود کے را دیدی اے بالغ نظر کہ بود از معنی خود بے خبر
 نقش گیر این و آن اندیشہ اش غیر جوئی غیر بینی پیشہ اش
 تا ز آتشگیری افکار او گل فشاند زرچک پندار او
 چشم گیرائش فتد بر خویشتن دستکے بر سینہ می گوید کہ "من"
 یاد او با خود شناسائش کند حفظ ربط دوش و فردائش کند
 این "من" نو زاده آغاز حیات نغمہ بیداری ساز حیات

ملت نو زاده مثل طفنک است طفلکے کو در کنار مادر است
 بستہ با امروز اور فرداش نیست حلقہ ہائے روز و شب در پاش نیست
 چشم ہستی را مثال مردم است سینہ را بینندہ و از خود گم است
 صد گرہ از رشتہ او وا کند تا سر تار خودی پیدا کند
 گرم چون افتد بہ کار روزگار این شعور تازہ گردد پایدار
 نقشا بردار و اندازد او سرگشت خویش را می سازد او
 قوم روشن از سواد سرگشت خود شنائش آمد ز یاد سرگشت
 نغمہ بود ترا اے ہوشمند ربط ایام آمدہ شیرازہ بند
 ضبط کن تاریخ را پایندہ شو از نفسہائے رمیدہ زندہ شو
 سر زند از ماضی تو حال تو خیزد از حال تو استقبال تو

مشکن از خواہی حیرت لازوال رشتہ ماضی ز استقبال و حال
موج اور اک تسلسل زندگی است -ے کٹان را شور قتل زندگی است

اوپر کے صفحات میں اقبال کے تصور خودی کے دو پہلو آپ کے سامنے آگئے۔ ایک یہ کہ خودی کا غیر خود یعنی عالم خارجی سے، دوسرے یہ کہ اس کا نفس اجتماعی یعنی ملت سے کیا تعلق ہونا چاہیے۔ ابھی ایک تیسرا پہلو باقی ہے جو ان دونوں سے زیادہ نازک اور لطیف ہے اور یہ ہے کہ فرد کا بہ حیثیت مخلوق کے اپنے خالق سے صحیح علاقہ کیا ہے؟ آپ نے دیکھا کہ خودی غیر خود سے ٹکرا کر اور اس کے قوتوں کو تسخیر کر کے اسمکام اور توسیع حاصل کرتی ہے، اپنی فطرت کے قانون کی پابندی سے یعنی توحید و رسالت کے روحانی عقیدے کی بنا پر ملت کے جبل متین میں مربوط ہو جانے سے پائیدار اور لازوال بن جاتی ہے۔ اب یہ دیکھنا ہے کہ یہ محدود لازوال ہستی اس ذات لایزال سے جس نے اس کو اور کل کائنات کو پیدا کیا، یا رشتہ رکھتی ہے۔

اب تک اقبال کے کلام کا موضوع فلسفہ نفس اور فلسفہ تمدن کے مسائل تھے جن میں جذبات کو بہت کم دخل ہے۔ جذبات شاعری کی جان ہیں اور خشک فلسفیانہ مسائل میں جو جذبات کے کیفیت اور رنگ سے خالی ہوں، شعریت پیدا کرنا بڑا مشکل کام ہے۔ یہ اقبال کا کمال فن ہے کہ انہوں نے حکمت کو اپنے سوز دل کی حرارت سے شعر بنا دیا۔ یہ ان کے حصے کی چیز ہے جس میں ایشیا کے قدیم و جدید شاعروں میں بہت کم ان کے ساتھ شریک ہیں۔ لیکن اب وہ تصوف کے میدان میں قدم رکھتے ہیں جہاں واردات قلب کو ناتمام تصورات کا ایک ہلکا سا لباس پہنا کر الفاظ میں ادا کرنا ہے۔ ایک لحاظ سے یہ مرحلہ ایشیائی شاعر کے لیے سب سے زیادہ آسان ہے اس لیے کہ یہ احساسات اس کی طبیعت میں رچے ہوئے ہیں اور پھر ان میں کچھ اس درجہ شعریت ہے کہ خود بخود شعر کے سانچے میں ڈھل جاتے ہیں مگر دوسرے لحاظ سے دیکھیے تو یہ میدان اس قدر پامال ہو چکا ہے کہ اس میں کوئی نئی راہ نکالنا نہایت مشکل ہے۔ لیکن اقبال کا طرز خیال ہی سب سے جدا ہے اس لیے ان کے تصوف نے خود بہ خود اپنے لیے ایک نیا راستہ پیدا کر لیا ہے اور وہ اس منزل کی طرف لے جاتا ہے جو ان کے فلسفہ حیات کی منزل ہے۔ یہی وہ نازک مقام ہے جس میں روحانیت کا ذوق رکھنے والی طبیعتیں آ کر کھو جاتی ہیں۔ بادہ معرفت کے پہلے ہی جام میں علم کائنات اور احساس خودی کا رشتہ ہاتھ سے چھوٹ جاتا ہے۔ یہ اقبال ہی کا ظرف ہے کہ عالم بے خودی میں بھی انہیں اتنا ہوش رہتا ہے کہ اس امانت کو نہیں بھولتے جو خدا نے انسان کے سپرد کی ہے۔

ہم نے اوپر کہا تھا کہ طالب خودی اس مدارج "خدا" کی محبت میں جو مدارج خودی میں اس سے برتر ہے، سرشار ہو جاتا ہے۔ پھر کیا ٹھکانا ہے اس کیفیت و مستی کا جو خودی کے مبدوء و منہتا اور خالق و پروردگار یعنی خدا نے تعالیٰ کی محبت اس کے دل میں پیدا کر دیتی ہے۔ انسان اپنے دائرہ ارتقا میں خودی کے کل مراحل طے کرنے کے بعد بھی ناقص و ناتمام ہی رہتا ہے اور کمال و تمام کا وہ جلوہ جو اسے ذات مطلق میں نظر آتا ہے اس کے دل کو بے ساختہ اپنی طرف کھینچتا ہے۔ اسی کشش کا نام عشق حقیقی ہے۔ عشق کی تین منزلیں ہوتی ہیں: آرزو اور جستجو، دیدار، وصل۔ قدیم صوفی شعرا کے یہاں اس تیسری منزل کا تصور یہ ہے کہ طالب مطلوب کے اندر اس طرح فنا ہو جائے جیسے قطرہ دریا میں موم ہو جاتا ہے اور ظاہر ہے کہ محدود و نامحدود کے وصل کا اس کے سوا کوئی تصور ہی نہیں ہو سکتا۔ مگر اقبال کے نزدیک اس عشق کی صرف دو ہی منزلیں ہیں پہلی منزل سوز و گداز آرزو کی ہے، دوسری کیفیت دیدار کی جو راحت بخش بھی ہے اور اضطراب افزا بھی۔ تیسری کوئی منزل نہیں۔ لذت دیدار سے کامیاب ہونے کے بعد بھی نفس انسانی روح مطلق سے جدا رہتا ہے اور درد جدائی سے تڑپتا ہے۔ یہی اس کی فطرت ہے اور یہی اس کی تقدیر۔

اب اس اجمال کی تفصیل اقبال کے کلام میں ملاحظہ ہو۔ صوفی شعرا کے نزدیک عالم شہود کی تخلیق مکی غایت یہ ہے کہ شاہد مطلق

اس آئینے میں اپنے جمال کا نظارہ کرے:

دہر جز جلوہ یکتائی مشوق نہیں
ہم کہاں ہوتے اگر حسن نہ ہوتا خود ہیں

(غالب)

اقبال کا بھی یہی خیال ہے:

صورت گرے کہ پیکر روز و شب آفرید
از نقش این و آن بہ تماشائے خود رسید
فرق یہ ہے کہ اوروں کے نزدیک ماسوا محض مہوم ہے اور اقبال کے نزدیک موجود۔ غالب کہتے ہیں:
شاہد ہستی مطلق کی کمر ہے عالم
لوگ کہتے ہیں کہ ہے پر ہمیں منظور نہیں

مگر جیسا کہ ہم اوپر کہہ چکے ہیں اقبال کے خیال میں کائنات کے اندر حیات حقیقی یعنی خودی کی قوت مضمر ہے اور اس اعتبار سے مظاہر کائنات محض وہم ہی وہم نہیں ہیں بلکہ کم سے کم بالقوۃ وجود رکھتے ہیں۔ جب یہ قوت رفتہ رفتہ ارتقا پا کر انسان کی ذات میں شعور اور ارادہ حاصل کر لیتی ہے تو اس کا وجود نمایاں ہو جاتا ہے۔ میلاد آدم دنیا میں ایک نئے دور حیات کا آغاز ہے اس لیے کہ وہ اپنی نیستی کا شعور اور ہستی مطلق کی معرفت کا حوصلہ رکھتا ہے:

نعرہ زد عشق کہ خونیں جگرے پیدا شد
حسن لرزید کہ صاحب نظرے پیدا شد
فطرت آشفٹ کہ از خاک جہان مجبور
خود گرے، خود شکنے، خود نگرے پیدا شد
خبرے رفت ز گردوں بہ شبستاں ازل
حذر اے پردگیاں پردہ درے پیدا شد
آرزو بے خبر از خویش بہ آغوش حیات
چشم وا کرد و جہان دگرے پیدا شد

یہ نیا مخلوق سوز و ساز آرزو سے معمور ہے، اس کے دل میں ابتدا سے نہ صرف اپنی محدود حقیقت بلکہ ذات ایزدی کی نامحدود حقیقت کا محور بننے کی لگن ہے۔ وہ زبان حال سے کہتا ہے:

چہ خوش است زندگی را ہمہ سوز و ساز کردن
دل و کوہ و دشت و صحرا بہ دے گداز کردن

بہ گداز ہائے پنہاں بہ نیاز ہائے پیدا
 نظرے ادا ثنا سے بہ حریم ناز کردن
 گھے جز یکے نہ دیدن بہ ہجوم لاله زارے
 تھے خار نیش زن را ز گل امتیاز کردن
 ہمہ سوز ناتمام ہمہ درد آرزویم
 بہ گھمان دہم یقین را کہ شہید جستجویم

پہلے اس کی آرزو صرف یہیں تک محدود ہوتی ہے نہ ماسوا کے پردے سامنے سے ہٹ جائیں اور شاہد مطلق کا جمال بے حجاب نظر آئے:

چند بروئے خودکشی جلوہ صبح و شام را
 چہرہ کشا تمام کن جلوہ نا تمام را

بر سر کفر و دیں فشاں رحمت عام خویش را
 بند نقاب برکشا ماہ تمام خویش را
 اگر وہ طاقت دیدار رکھتا ہے تو یہ آرزو پوری ہو سکتی ہے کہ مگر اس حد تک کہ کبھی کبھی حسن مطلق کی ایک جھلک نظر آتی ہے اور آناً فاناً چھپ جاتی ہے:

نہ این عالم حجاب اورا نہ آن عالم نقاب اورا
 اگر تاب نظر داری نگاہے می توان کردن

افلاک سے آتے ہیں نالوں کے جواب آخر
 کرتے ہیں خطاب آخر اٹھتے ہیں حجاب آخر

بہ دیگران چہ سخن گسرم ز جلوہ دوست
 بہ یک نگاہ مثال فرارہ می گرد

تو ز راہ دیدہ ما بہ ضمیر ما گزشتی
 مگر آل چناں گزشتی کہ زگہ خبر نہ دارد

مگر اس سے طالب دیدار کی تسکین نہیں ہوتی بلکہ اس کا اضطراب قلب اور بڑھ جاتا ہے اور اس کشمکش سے عاجز آ کر وہ چاہتا ہے کہ بحر وجود اپنی کوشش کو اور بڑھادے اور اس کے قطرہ خودی کو اپنے آغوش میں لے کر سکون داسی بنے:

فرصت کشمکش مدہ این دل بے قرار را
یک دو شکن زیادہ کن گیسوئے تاب دار را

گیسوئے تاب دار کو اور بھی تاب دار کر
ہوش و خرد شکار کر قلب و نظر شکار کر
عشق بھی ہو حجاب میں حسن بھی ہو حجاب میں
یا تو خود آشکار ہو یا مجھے آشکار کر
تو ہے محیط بے کراں میں ہوں ذرا سی آب جو
یا مجھے ہمکنار کر یا مجھے بے کنار کر

لیکن اس دیدار وصل میں یہ اندیشہ ہے کہ کہیں قطرہ دریا میں مل کر اپنی خودی کو فنا نہ کر دے اور یہ بات اقبال کو کسی طرح گوارا نہیں:

اگر نظارہ از خود رفتگی آرد حجاب اولیٰ
نہ گیرد بامس این سودا بہا از بس گران خواہی

اگر یک ذرہ کم گردد ز انگیز وجود من
بہ این قیمت نہ می گیرم حیات جاودانی را

وہ ایسا وصل نہیں چاہتے جس میں قطرے کا انفرادی وجود مٹ جائے۔ لیکن ان کے خیال میں یہ اندیشہ بے جا ہے۔ دیدار و معرفت الہی سے خودی کی آب و تاب کم نہیں ہوتی بلکہ اور بڑھ جاتی ہے:

کمال	زندگی	دیدار	ذات	است	طریقہ نش	رستن	از	بند	جہات	است			
چنان	با	ذات	حق	خلوت	گزینی	ترا	او	ببند	و	اورا	تو	بینی	
منور	شو	ز	نور	"من	یرانی"	مرہ	برہم	مرن	تو	خود	نہ	مانی	
بہ	خود	محکم	گزر	اندر	حضرش	شو	ناپید	اندر	بحر	نورش			
چنان	در	جلوہ	گاہ	یار	می	سوز	عیال	خود	را	نہاں	اورا	بر	افروز

اگر قطرے کے دل میں کبھی اپنی کھم مائیگی کا خطرہ گزرتا ہے اور وہ یہ سمجھتا ہے کہ دریا کے آگے اس کی ہستی معدوم محض ہے تو خود بحر حقیقت اس کی خودی کی بقا کی ضمانت کرتا ہے:

یکے قطرہ باراں ز ابرے چکید	نخل شد چو پنهائے دریا بدید
کہ "جانے کہ دریا ست من کیستم	گر او ہست حقا کہ من نیستم"
و لیکن ز دریا بر آمد خروش	ز شرم تنک مائیگی رو سپروش
ز موج سبک سیر من زادہ	ز من زادہ در من افتادہ
بیاساے در خلوت سینہ ام	چو جوہر درخش اندر آئینہ ام
گھر شو در آغوش تلزم بزی	فروزاں تو از ماہ و انجم بزی

اسی طرح قطرہ ناچیز میں جوش عشق وہ طرف پیدا کر دیتا ہے کہ وہ دریا کو اپنے آغوش میں لینے کے لیے تیار ہو جاتا ہے:

در سینہ من دے بیاسائے
از زحمت و کلفت خدائی

حفظ خودی کا خیال عشق کے منافی نہیں بلکہ عین عشق ہے۔ حسن کا عیار عاشق کا دل ہے اور بزم کا فروغ عاشق کے دم سے ہے۔ وہ اپنی خودی کی حفاظت اپنے لیے نہیں بلکہ معشوق کی خاطر کرنا ہے:

خدائے زندہ بے ذوق سخن نیست	تجلی ہائے او بے انجمن نیست
کہ برق جلوہ او بر جگر زد	کہ خود آں بادہ و ساغر بہ سر زد
عیار حسن و خوبی از دل کیست	مہ او در طواف منزل کیست
الت از خلوت ناز کہ برخواست؟	بلی از پردہ ساز کہ برخواست؟
اگر مائیم گردان جام ساقی است	بہ بزمش گرمی ہنگامہ باقی است
مرا دل سوخت بر تنہائی او	کنم سلمان بزم آرائی او
مثال دانہ می کارم خودی را	برائے اونگہ دارم خودی را

لیکن جیسا کہ ہم کہہ چکے ہیں، محدود کا حقیقی وصل نامحدود سے یہی ہے کہ اس کے اندر موہو ہو جائے۔ بندے اور خدا کا یہ وصل جو اقبال کے پیش نظر ہے، حقیقت میں وصل نہیں ہے۔ یہ ایک خاص حالت ہے جس میں سکون حاصل نہیں ہوتا بلکہ سوز و ساز فراق اور بڑھ جاتا ہے:

او در و من دروے ہراں کہ وصالست این
اے عقل چہ می گوئی اے عشق چہ فرمائی

ازو خود را بریدن فطرت ماست
 نہ مارا در فراق او عیارے
 تپیدن نا رسیدن فطرت ماست
 نہ او بے مانہ ما بے اوچہ حال است
 کبھی درد فراق میں اقبال اپنے آپ کو یہ کہہ کر تسکین دیتے ہیں کہ سوز و گداز کا یہ کیف انسان ہی کا حصہ ہے۔ خدا اس سے
 محروم ہے:

سوز و گداز حالتے است بادہ ز من طلب کنی
 پیش تو گر بیاں کنم مستی این مقام را

متاع بے بہا ہے درد و سوز آرزو مندی
 مقام بندگی دے کر نہ لوں شان خداوندی
 کبھی شوخی تخیل سے یہ سمجھتے ہیں کہ جس طرح بندہ خدا کے ہجر میں بے چین ہے اسی طرح خدا بھی بندے کے فراق میں
 بے قرار ہے:

ما از خدائے گم شدہ ام او بہ جستجو ست
 چوں ما نیاز مند و گرفتار آرزو ست

باغ بہشت سے مجھے حکم سفر دیا تھا کیوں
 کارِ جہاں دراز ہے اب مرا انتظار کر
 بہر حال یہ جدائی انسان کے لیے مبارک ہے کیونکہ یہی اس کی خودی کی وجہ حیات ہے:
 جدائی عشق را آئینہ دار است
 جدائی عاشقان را سازگار است
 اگر ما زندہ ایم از درد مندی است
 وگر پایندہ ایم از درد مندی است

عالم سوز و ساز میں وصل سے بڑھ کے ہے فراق
 وصل میں مرگ آرزو، ہجر میں لذت طلب

گرمی آرزو فراق، لذت ہائے وہو فراق
 موج کی جستجو فراق، قطرے کی آبرو فراق

یہ ہے ایک مختصر سا خاکہ اس نظریہ حیات کا جو اقبال نے ہمارے سامنے پیش کیا ہے۔ یہ فلسفی شاعر دنیا میں ایک ایسا دل لے کر آیا جو سوز حیات اور درد کائنات سے لبریز تھا اور ایک ایسا دماغ جو زندگی کے اسرار و معارف کا محرم تھا۔ اس نے دنیا کو ایسی حالت میں پایا کہ مشرق خصوصاً اسلامی مشرق جو اب تک خواب غفلت میں مدہوش تھا، کسما کر کوٹ بدلنا چاہتا ہے مگر غلامی کا کا بوس جو اس کے دل و دماغ پر مسلط ہے اسے ہلنے نہیں دے گا۔ مغرب جس نے اپنی بیدار مغزی سے ربیع مسکوں پر اپنا سکہ بٹھایا ہے، طمع و نخوت کے تشے میں چور، انقلاب کی ان قوتوں سے جو خود اس کے اندر سے ابھر رہی ہیں، نکلایا چاہتا ہے۔ اس کا دل کڑھا ایشیا کی بے حسی اور بے بسی پر جو قید مذلت میں گرفتار ہے اور کچھ نہیں کرتا اور یورپ کی نانا قبوت اندیشی پر جو قہر ہلاکت میں گرنے والا ہے اور کچھ نہیں دیکھتا۔ اس نے ایک کی بے عملی اور دوسرے کی بے بصری کے اسباب پر غور کیا اور اس کی حقیقت بین نظر سطحی چیزوں سے گرتی ہوئی ان تصورات حیات پر جا کر پڑی جن پر ان دونوں تہذیبوں کی بنیادیں قائم ہیں۔ اس نے دیکھا کہ ایشیا کے قوائے ذہنی کو ماؤف اور اس کے دست عمل کو مثل کرنے والا نفی خودی اور نفی کائنات کا فلسفہ ہے۔ اب رہا یورپ تو اس میں شک نہیں کہ اس نے اثبات خودی کی اہمیت کو سمجھ کر میدان عمل میں قدم بڑھایا اور فرد و جماعت کے ربط سے اپنی زندگی کو استوار بنایا لیکن چونکہ اس ربط کی بنیاد کسی عالمگیر روحانی عقیدے پر نہیں بلکہ نسل و وطن کے تنگ مادی نظریے پر تھی، اس لیے بہت جلد اس کے اندر انتشار کی قوتیں نمودار ہو گئیں۔ صحیح نصب العین اقبال کے نزدیک اسلام کا ہے جس نے ایشیا کی روحانیت اور یورپ کی عملیت کو سمو کر دنیا کو دین فطرت کی راہ دکھائی مگر گردش زمانہ سے اسلام کے پیرو بھی وحدت وجود کے عقیدے کی بدولت جو نفی خودی اور نفی کائنات کی تعلیم دیتا ہے، اسی غفلت و جمود کا شکار ہو گئے جو ایشیا کی اور قوموں پر طاری تھا۔ اس کی سزا انھیں یہ ملی کہ یورپ کی ذہنی اور سیاسی غلامی کی زنجیروں میں گرفتار ہو کر ذلت کی زندگی بسر کر رہے ہیں۔ ان حقائق کو سمجھنے اور سمجھانے کے بعد اقبال اپنے جاں بخش اور جاں فزا نغمہ امید سے ملت اسلامی کو غفلت سے جگاتا ہے تاکہ وہ اس خدمت کو جو خدا نے اس کے سپرد کی ہے، پورا کرے اور دنیا کو اس روحانی اور مادی ہلاکت سے جو آج چاروں طرف منڈلا رہی ہے، نجات دے۔ اقبال کی نظر مشرق و مغرب میں ایک زبردست سیاسی اور اقتصادی انقلاب کے آثار دیکھتی ہے اور اسے صحیح راہ پر لگانے کے لیے وہ پہلے مسلمانوں کے اور پھر کل اقوام عالم کے قلوب میں ایک روحانی انقلاب پیدا کرنا چاہتا ہے۔ وہ دنیا سے اٹھ گیا مگر اس کا پیام فضا نے عالم میں گونج رہا ہے اور گونجتا رہے گا۔

قومی زبان ہر گھر کی ضرورت ہے

فلسفہ سخت کوشی

علامہ سر اقبال کا ایک مضمون اردو میں پہلی مرتبہ
(۱۹۳۲ء کے "نیرنگ خیال" کے "اقبال نمبر" میں شائع ہوا تھا)

چراغ حسن حسرت

محترمی ڈاکٹر نکلن

شفیع کے نام آپ نے جو مکتوب تحریر فرمایا ہے۔ اس سے مجھے یہ معلوم کر کے بے حد مسرت ہوئی کہ اسرار خودی کا ترجمہ انگلستان میں قبول عام حاصل کر رہا ہے۔ بعض انگریز تنقید نگاروں نے اس سطحی تشابہ اور تماثل سے جو میرے اور نیٹھے کے خیالات میں پایا جاتا ہے۔ دھوکا کھایا ہے اور غلط راہ پر پڑ گئے ہیں۔ "ذی انتہم" والے مضمون میں جو خیالات ظاہر کیے گئے ہیں وہ بہت حد تک حقائق کی غلط فہمی پر مبنی ہیں۔ لیکن اس غلطی کی ذمہ داری صاحب مضمون پر عائد نہیں ہوتی۔ اس نے اپنے مضمون میں میری جن نظموں کا ذکر کیا ہے۔ اگر اسے ان کی صحیح تاریخ اشاعت کا بھی علم ہوتا تو مجھے یقین ہے کہ میری ادبی سرگرمیوں کے نشوونما کے متعلق اس کا زاویہ نگاہ بالکل مختلف نظر آتا۔

وہ انسان کامل کے متعلق میرے تخیل کو صحیح طور پر نہیں سمجھ سکا یہی وجہ ہے کہ اس نے غلط بحث کر کے میرے انسان کامل اور جرمن مفکر کے فوق الانسان کو ایک ہی چیز فرض کر لیا ہے میں نے آج سے تقریباً بیس سال قبل انسان کامل کے متصوفانہ عقیدے پر قلم اٹھایا تھا اور یہ وہ زمانہ ہے جب نہ تو نیٹھے کے عقائد کا غنجدہ میرے کانوں تک پہنچا تھا۔ نہ اس کی کتابیں میری نظروں سے گزری تھیں۔ یہ مضمون "انڈین انٹی کیوری" میں شائع ہوا اور جب ۱۹۰۸ء میں، میں نے "ایرانی الہیات" پر ایک کتاب لکھی۔ تو اس مضمون کو اس میں شامل کر لیا گیا۔

انگریزوں کو چاہیے کہ میرے خیالات کو سمجھنے کے لیے جرمن مفکر کے بجائے اپنے ایک ہم وطن فلسفی کے افکار کو رہنما بنائیں میری مراد الگزنڈر سے ہے جس کے گلاسگو والے خطبات پچھلے سال شائع ہو چکے ہیں۔ ان خطبات میں اس نے "خدا اور الوہیت" کے عنوان سے جواب لکھا ہے۔ وہ پڑھنے کے قابل ہے۔ وہ صفحہ ۳۳ پر لکھتا ہے:

گویا ذہن اسلامی کے نزدیک الوہیت دوسری اعلیٰ تجربہ سی قوت ہے۔ جسے کائنات عالم وجود میں لانے کی سعی کر رہی ہے۔ قیاس و اجتہاد کی رہنمائی سے ہمیں یقین ہو چکا ہے۔ کہ بطن گیتی میں اس قسم کی ایک قوت موجود ہے لیکن ہم نہیں جانتے کہ وہ قوت کیا ہے۔ ہم نہ تو اسے محسوس کر

سکتے ہیں نہ ہمارا ذہن اس کے تصور پر قادر ہے۔ انسان ابھی تک ایک نامعلوم خدا کے لیے قربان
گاہیں تعمیر کر رہا ہے یہ معلوم کرنا کہ الوہیت کیا چیز ہے اس کا احساس کیسا ہوتا ہے اس صورت
میں ممکن ہے کہ ہم خدا بن جائیں۔"

الگزنڈر کے خیالات میرے عقائد کی نسبت زیادہ جسارت آمیز ہیں میرا عقیدہ ہے کہ کائنات میں جذبہ الوہیت جاری و ساری ہے
لیکن میں الگزنڈر کی طرح یہ نہیں مانتا کہ یہ قوت ایک ایسے خدا کے وجود میں جلوہ آرا ہوگی۔ جو وقت کے تابع ہوگا۔ اس باب میں میرا
عقیدہ یہ ہے کہ قوت ایک اکمل و اعلیٰ انسان کے پیکر خاکی میں ظاہر ہوگی۔ خدا کے متعلق الگزنڈر کا عقیدہ میرے عقیدے سے مختلف
ہے۔ لیکن اگر الگزنڈر ان جزوی اختلافات سے قطع نظر کر کے انسان کامل کے تخیل پر اپنے ایک ہم وطن مفکر کے افکار کی روشنی میں
نظر ڈالیں تو انہیں یہ عقیدہ اس قدر اجنبی اور مانوس نہیں معلوم ہوگا۔

مجھے مسٹر ڈکنسن کی تنقید بدرجہ غایت دلچسپ معلوم ہوتی ہے اور مناسب معلوم ہوتا ہے کہ میں اس کے متعلق چند باتیں
عرض کر دوں۔

(۱) مسٹر ڈکنسن کے نزدیک میں نے اپنی نظموں میں جسمانی قوت کو منتہائے مال قرار دیا ہے (انہوں نے مجھے ایک مکتوب لکھا ہے
جس میں یہی خیال ظاہر کیا ہے۔) انہیں اس بارے میں غلط فہمی ہوئی ہے۔ میں روحانی قوت کا تو قائل ہوں لیکن جسمانی قوت پر یقین
نہیں رکھتا۔ جب ایک قوت کو حق و صداقت کی حمایت میں دعوت پیکار دی جائے تو میرے عقیدے کی رو سے اس دعوت پر
لبیک کہنا اس کا فرض ہے۔ لیکن میں ان تمام جنگوں کو مردود سمجھتا ہوں جن کا مقصد محض کشور کشائی اور ملک گیری ہو۔
مسٹر ڈکنسن نے صحیح فرمایا ہے کہ جنگ خواہ حق و صداقت کی حمایت میں ہو۔ خواہ ملک گیری اور فتح مندی کی خاطر تباہی اور
بربادی اس کا لازمی نتیجہ ہے اس لیے اس کے استیصال کی سعی کرنا چاہیے۔ لیکن ہم دیکھ چکے ہیں کہ معاہدے، لیگیں، پناہ تیں، اور
کانفرنسیں استیصال حرب نہیں کر سکتیں۔ اگر ان مساعی میں ہمیں پیش از پیش کامیابی حاصل ہو جائے تو زیادہ سے زیادہ یہ ہوگا کہ
ملل مستعمر جن ملتوں کو تمدن و تہذیب میں اپنا ہمسر نہیں سمجھتیں انہیں اپنے سهام جوہر اور تمدنی کاشکار بنانے کے لیے زیادہ پر اس
وسائل اختیار کر لیں گی، حقیقت یہ ہے کہ ہمیں ایک ایسی شخصیت کی ضرورت ہے۔ جو ہمارے معاشرتی مسائل کی پیچیدگیاں
سلجھائے۔ ہمارے تنازعات کا فیصلہ کرے اور بین المللی اطلاق کی بنیاد مستحکم و استوار کر دے۔ پروفیسر میکسنزی کی کتاب "انٹروڈکشن
ٹو سوشیالوجی" کے یہ دو آخری پیرا گراف کس قدر صحیح ہیں۔ میں انہیں یہاں لفظ بہ لفظ نقل کر دیتا ہوں:

کامل انسانوں کے بغیر سوسائٹی معراج کمال پر نہیں پہنچ سکتی اور اس غرض کے لیے محض عرفان
اور حقیقت آگاہی کافی نہیں۔ بلکہ ہیجان اور تحریک کی قوت بھی ضروری ہے۔ جسے یوں کہنا چاہیے
کہ یہ معطل کرنے کے لیے ہم نور و حرارت دونوں کے محتاج ہیں۔ غالباً عہد حاضر کے معاشرتی
مسائل کا فلسفیانہ فہم و ادراک بھی وقت کی اہم ترین ضرورت نہیں۔ ہمیں معلم بھی چاہیے اور پیغمبر
بھی۔ ہمیں آج رسکن یا کارلائل یا ٹالسٹائی جیسے لوگوں کی ضرورت ہے جو ضمیر کو زیادہ متشدد اور
سخت گیر بنانے اور فرائض کے دائرے کو زیادہ وسیع کرنے کی صلاحیت رکھتے ہوں۔ غالباً ہمیں
ایک مسیح کی ضرورت ہے... یہ قول صحیح ہے کہ عہد حاضر کے پیغمبر کو محض "بیابان کی صدا"
نہیں ہونا چاہیے۔ کیونکہ عہد حاضر کے "بیابان" آباد شہروں کے گلی گولچے ہیں جہاں ترقی کی
مسلل و پیسم جدوجہد کا بازار گرم ہے۔ اس عہد کے پیغمبر کے لیے ضرورت ہے کہ وہ اسی ہنگامہ

زار میں وعظ و تبلیغ کر کے غالباً ہمیں پیغمبر سے بھی زیادہ عہد نو کے شاعر کی ضرورت ہے۔ یا ایک ایسے شخص کا وجود ہمارے لیے مفید ثابت ہوگا۔ جو شاعری اور پیغمبری کی دو گونہ صفات سے مستصف ہو۔ عہد ماضی کے شاعروں نے ہمیں فطرت سے محبت کرنے کی تعلیم دی ہے۔ انہوں نے ہمیں اس قدر ژرف نگاہ بنا دیا ہے کہ ہم مظاہر فطرت میں انوار ربانی کا مشاہدہ کر سکتے ہیں لیکن ہم ابھی ایک ایسے شاعر کے منتظر ہیں جو ہمیں اسی وضاحت کے ساتھ بیکر انسانی میں صفات الہی کے جلوے دکھا دے۔ ہائے نے ازراہ تفتن اپنے آپ کو "روح القدس کا سپاہی" کہا تھا ہمیں ایسے شخص کی ضرورت ہے جو درحقیقت روح القدس کا سپاہی ہو۔ جو اس حقیقت پر ہماری آنکھیں کھول دے کہ ہمارے بلند ترین نصب العین روزمرہ کی زندگی میں پورے ہو رہے ہیں۔ اور اگر اس زندگی کو ترقی دینے کی سعی کی جائے۔ تو ہمیں محض راہبانہ ریاضت اور نفس کشی ہی کا موقع نہیں ملے گا بلکہ ایسا ارفع و اعلیٰ مقصد حاصل ہو جائے گا۔ جو تمام خیالات تمام جذبات اور تمام مسرتوں کو ترقی کے بلند مقام پر پہنچا سکتا ہے۔

انگریزوں کو چاہیے کہ اس نوع کے خیالات کی روشنی میں انسان کامل کے متعلق میرے افکار کا مطالعہ کریں ہمارے عہد نامے اور پنچا۔ تیں جنگ و پیکار کو صفحہ حیات سے موم نہیں کر سکتیں۔ کوئی بلند مرتبہ شخصیت ہی ان مصائب کا خاتمہ کر سکتی ہے اور اس شعر میں میں نے اسی کو مخاطب کیا ہے:

باز در عالم بیار ایام صلح
جنگ جو یاں را بدہ پیغام صلح

(۲) مسٹر ڈکنسن نے آگے چل کر میرے "فلسفہ سخت کوشی" کا ذکر کیا ہے انہوں نے اس باب میں جو کچھ فرمایا ہے۔ اس کا مدار علیہ وہ خیالات ہیں۔ جو میں نے حقیقت کے متعلق اپنی نظموں میں ظاہر کیے ہیں۔ میرے عقیدے میں حقیقت ایسے اجزا کا مجموعہ ہے جو تصادم کے واسطے سے ربط و امتزاج پیدا کر کے "کل" کی صورت میں تبدیلی کی سعی کر رہے ہیں اور یہ تصادم لامحالہ ان کی شیرازہ بندی اور ارتباط پر منتج ہوگا دراصل بقائے شخصی اور زندگی کے علو و ارتقا کے لیے تصادم نہایت ضروری ہے۔ نیٹھے بقائے شخصی کا منکر ہے جو شخص حصول بقا کے آرزو مند ہیں۔ وہ ان سے بھرتا ہے کہ "کیا تم ہمیشہ کے لیے زانے کی پشت کا بوجھ بنے رہنا چاہتے ہو۔" اس کے قلم سے یہ الفاظ اس لیے نکلتے ہیں کہ زانے کے متعلق اس کا تصور غلط تھا۔ اس نے کبھی مسئلہ زانان کے اخلاقی پہلو کو سمجھنے کی کوشش نہیں کی۔ بخلاف اس کے میرے نزدیک بقا انسان کی بلند ترین آرزو اور ایسی متاع گراں مایہ ہے۔ جس کے حصول پر انسان اپنی تمام قوتیں مرکوز کر دیتا ہے۔ یہی وجہ ہے کہ میں عمل کی تمام صورتوں و اشکال مختلفہ کو جن میں تصادم و پیکار بھی شامل ہے۔ ضروری سمجھتا ہوں۔ اور میرے نزدیک ان سے انسان کو زیادہ استحکام و استقلال حاصل ہوتا ہے۔ چنانچہ اسی خیال کے پیش نظر میں نے سکون و جمود اور اس نوع کے تصوف کو جس کا دائرہ محض قیاس آرائیوں تک محدود ہو۔ مردود قرار دیا ہے۔

میں تصادم کو سیاسی حیثیت سے نہیں بلکہ اخلاقی حیثیت سے ضروری سمجھتا ہوں۔ حالانکہ اس باب میں نیٹھے کے خیالات کا مدار غالباً سیاست ہے۔ جدید طبعیات سے ہمیں معلوم ہوا ہے کہ مادی قوت کے جزو لائے تجزی نے ہزار ہا سال تک ارتقائی مدارج طے کرنے کے بعد موجودہ صورت اختیار کی ہے۔ پھر بھی وہ فانی ہے۔ اور اسے مٹا دیا جاسکتا ہے۔ قوت ذہنی یا یوں کہہ لیجیے کہ جسم انسانی کے ذرہ یا پرمانو کی بھی یہی کیفیت ہے۔ صد ہا برس کی مسلسل جدوجہد اور تصادم و پیکار کے بعد وہ موجودہ صورت تک پہنچا ہے پھر بھی

عوارض ذہنی کے مظاہر مختلف سے اس کی بے ثباتی اور عدم استحکام ظاہر ہے اگر وہ بدستور قائم و باقی رہنا چاہتا ہے۔ تو یقیناً وہ ماضی کے درس عبرت کو فراموش نہیں کر سکتا۔ اسے لامحالہ ان قوتوں سے اپنے قیام کی خاطر استمداد کرنی پڑے گی۔ جو آج تک اس کے استحکام کی ضامن رہی ہیں۔ ممکن ہے کہ فطرت کا ارتقا ان قوتوں میں اصلاح کر دے۔ یا ان میں سے بعض کو (مثلاً تصادم اور جنگ و پیکار کو جو استحکام کے قوی عوامل میں سے ہیں) جو اس کے ارتقا کی کفیل بنی رہی ہیں۔ بالکل مٹا دے اور اس کے استحکام و بقا کی خاطر بعض ایسی قوتیں عرصہ شہود میں لے آئے جن سے انسان آج تک نا آشنا رہا ہے۔ لیکن میں بتا دینا چاہتا ہوں کہ میں اس باب میں کسی نصب العین کا پرستار نہیں ہوں۔ اس لیے میرے نزدیک اس نوع کے انقلاب کا زمانہ ابھی بہت دور ہے اور مجھے اندیشہ ہے کہ یورپ کی جنگ عظیم میں انسان کی بصیرت و عظمت کا جو سرمایہ پنہاں ہے وہ اس سے عرصہ دراز تک مستح نہ ہو سکے گا۔

ان سطور سے واضح ہو گیا ہے کہ میں نے محض اخلاقی زاویہ نگاہ سے تصادم و پیکار کو ضروری قرار دیا ہے۔ افسوس ہے کہ مسٹر ڈکنسن نے "فلسفہ سخت کوشی" کے اس پہلو کو نظر انداز کر دیا ہے۔

(۳) مسٹر ڈکنسن نے آگے چل کر میرے فلسفے کے متعلق فرمایا ہے کہ وہ اپنی حیثیت کے اعتبار سے عالم گیر ہے لیکن باعتبار اطلاق و انطباق مخصوص و محدود۔ ایک حیثیت سے ان کا ارشاد صحیح ہے۔ انسانیت کا نصب العین شعر اور فلسفہ میں عالم گیر حیثیت سے پیش کیا گیا ہے۔ لیکن اگر اسے موثر نصب العین بنانا اور عملی زندگی میں بروئے کار لانا چاہیں تو آپ شاعروں اور فلسفیوں کو اپنا مخاطب اولین نہیں ٹھہرائیں گے اور ایک ایسی مخصوص سوسائٹی تک اپنا دائرہ مخاطبت محدود کر دیں گے۔ جو ایک مستقل عقیدہ اور معین راہ عمل رکھتی ہو۔ لیکن اپنے عملی نمونے اور ترغیب و تبلیغ سے ہمیشہ اپنا دائرہ وسیع کرتی چلی جائے۔ میرے نزدیک اس قسم کی سوسائٹی اسلام ہے۔

اسلام ہمیشہ رنگ و نسل کے عقیدے کا جو انسانیت کے نصب العین کی راہ میں سب سے بڑا سنگ گراں ہے۔ نہایت کامیاب حریف رہا ہے۔ رنن کا یہ خیال غلط ہے کہ سائنس اسلام کا سب سے بڑا دشمن ہے۔ دراصل اسلام بلکہ کائنات انسانیت کا سب سے بڑا دشمن رنگ و نسل کا عقیدہ ہے اور جو لوگ نوع انسان سے محبت رکھتے ہیں۔ ان کا فرض ہے کہ ابلیس کی اس اختراع کے خلاف علم جہاد بلند کر دیں۔ میں دیکھ رہا ہوں کہ قومیت کا عقیدہ جس کی بنیاد نسل یا جغرافی حدود ملک پر ہے۔ دنیا نے اسلام میں استیلا حاصل کر رہا ہے۔ اور مسلمان عالم گیر اخوت کے نصب العین کو نظر انداز کر کے اس عقیدے کے فریب میں مبتلا ہو رہے ہیں۔ جو قومیت کو ملک و وطن کی حدود میں مقید رکھنے کی تعلیم دیتا ہے۔ اس لیے میں ایک مسلمان اور ہمدرد نوع کی حیثیت سے انھیں یہ یاد دلانا مناسب سمجھتا ہوں کہ ان کا حقیقی فرض سارے بنی آدم کی فشو ارتقا ہے۔ نسل اور حدود کی بنیاد پر قبائل اور اقوام کی تنظیم حیات اجتماعی کی ترقی اور تربیت کا ایک وقتی اور عارضی پہلو ہے۔ اگر اسے یہی حیثیت دی جائے تو مجھے کوئی اعتراض نہیں۔ لیکن میں اس چیز کا مخالف ہوں کہ اسے انسانی قوت عمل کا مظہر اتم سمجھ لیا جائے۔

یہ درست ہے کہ مجھے اسلام سے بے حد محبت ہے لیکن مسٹر ڈکنسن کا یہ خیال صحیح نہیں کہ میں محض اس محبت کے پیش نظر مسلمانوں کو اپنا مخاطب ٹھہرایا ہے۔ بلکہ دراصل عملی حیثیت سے میرے لیے اس کے سوا کوئی چارہ نہیں تھا۔ کہ ایک خاص جماعت یعنی مسلمانوں کو اپنا مخاطب قرار دیا جائے۔ کیونکہ تنہا یہی جماعت میرے مقاصد کے لیے موزوں واقع ہوئی ہے۔ مسٹر ڈکنسن کا یہ خیال بھی تسلی سے خالی نہیں کہ اسلامی تعلیمات کی روح کسی خاص گروہ سے مختص ہے۔ اسلام تو کائنات انسانیت کے اتحاد عمومی کو پیش نظر رکھتے ہوئے ان کے تمام جزوی اختلافات سے قطع نظر کر لیتا ہے اور کہتا ہے:

تَعَالَوْا اِلَى كَلِمَةٍ سَوَاءٍ بَيْنَا وَبَيْنَكُمْ

میرے خیال میں مسٹر ڈکنسن کا ذہن ابھی تک یورپ والوں کے اس قدیم عقیدے سے آزاد نہیں ہوا کہ اسلام کی سفاکی اور خون ریزی کا درس دیتا ہے۔ دراصل خدا کی ارضی بادشاہت صرف مسلمانوں کے لیے مخصوص نہیں۔ بلکہ تمام انسان اس میں داخل ہو سکتے ہیں۔ بشرطیکہ وہ نسل اور قومیت کے بتوں کی پرستش ترک کر دیں۔ اور ایک دوسرے کی شخصیت تسلیم کر لیں۔ اجماعاً، حکم برداریاں، اس قسم کے عہد نامے جن کا ذکر مسٹر کنیز نے کیا ہے ملکیت خواہ وہ جمہوریت کی ہی قبائلی پوشیدہ کیوں نہ ہوں۔ انسان کو فوزه و فلاح سے آشنا نہیں کر سکتی۔ بلکہ انسانی فلاح تمام انسانوں کی مساوات اور حریت میں پنہاں ہے۔ آج ہمیں اس چیز کی ضرورت ہے کہ سائنس کا محل استعمال قطعی طور پر بدل دیا جائے۔ ان خفیہ سیاسی منصوبوں سے احتراز کیا جائے۔ جن کا مقصد بھی یہ ہے کہ کمزور و زبون حال یا ایسی اقوام جو عیاری اور حید گری کے فن میں چنداں مہارت نہیں رکھتیں۔ صفحہ ہستی سے نیست و نابود ہو جائیں۔ مجھے اس حقیقت سے انکار نہیں۔ کہ مسلمان بھی دوسری قوموں کی طرح جنگ کرتے رہے ہیں۔ انہوں نے بھی فتوحات کی ہیں۔ مجھے اس امر کا بھی اعتراف ہے کہ ان کے بعض قافلہ سالار ذاتی خواہشات کو دین و مذہب کے لباس میں جلوہ گر کرتے رہے ہیں۔ مجھے پوری طرح یقین ہے کہ کشور کشائی اور ملک گیری ابتداءً اسلام کے مقاصد میں داخل نہیں تھی۔

اسلام کو جہاں ستانی اور کشور کشائی میں جو کامیابی ہوئی ہے۔ میرے نزدیک وہ اس کے مقاصد کے حق میں بے حد مضر تھی۔ اس طرح وہ اقتصادی اور جمہوری اصول نشوونما پاسکے۔ جن کا ذکر قرآن کریم اور احادیث نبوی میں جا بجا آیا ہے۔ یہ صحیح ہے کہ مسلمانوں نے ایک عظیم الشان سلطنت قائم کر لی ہے۔ لیکن ساتھ ہی ان کے سیاسی نصب العین پر غیر اسلامی رنگ چڑھ گیا اور انہوں نے اس حقیقت کی طرف سے آنکھیں بند کر لیں کہ اسلامی اصولوں کی گیرائی دائرہ کس قدر وسیع ہے۔

اسلام کا مقصد یقیناً یہ ہے کہ دوسری قوموں کی جداگانہ حیثیت مٹا ڈالے اور انہیں اپنے اندر جذب کر لے بلکہ صرف اسلام کی سدھی سادی تعلی جو الہیات کے دقیق اور پیچیدہ مسائل سے پاک اور عقل انسانی کے عین مطابق واقع ہوئی ہے۔ اس عقدہ کی گرہ کشائی کر سکتی ہے۔ اسلام کی فطرت میں ایسے اوصاف پنہاں ہیں جن کی بدولت وہ کامیابی کے بام بلند پر پہنچ سکتا ہے۔ ذرا چین کے حالات پر نظر ڈالیے۔ جہاں کسی سیاسی قوت کی پشت پناہی کے بغیر اسلام کے تبلیغی مشن نے غیر معمولی کامیابی حاصل کر لی۔ اور لاکھوں انسان خیل در خیل اسلام کے دائرے میں داخل ہو گئے ہیں بس سال سے دنیا کے افکار کا مطالعہ کر رہا ہوں۔ اور اس طویل عرصے نے مجھ میں اس قدر صلاحیت پیدا کر دی ہے کہ حالات و واقعات پر غیر جانبدارانہ حیثیت سے غور کر سکوں۔

میری فارسی نظموں کا مقصد اسلام کی وکالت نہیں۔ بلکہ میری قوت طلب و جستجو تو صرف اس چیز پر مرکوز رہی ہے کہ ایک جدید معاشرتی نظام تلاش کیا جائے۔ اور عقلاً یہ ناممکن معلوم ہوتا ہے کہ اس کوشش میں ایک ایسے معاشرتی نظام سے قطع نظر کر لیا جائے۔ جس کا مقصد وحید ذات پات، رتبہ و درجہ، رنگ و نسل کے تمام امتیازات کو مٹا دینا ہے۔ اسلام دنیوی معاملات کے باب میں نہایت ثروت نگاہ بھی ہے۔ اور پھر انسان میں بے نفسی اور دنیوی لذائذ و نعم کے ایشار کا جذبہ بھی پیدا کرتا ہے۔ اور حسن معاملت کا تقاضا یہی ہے کہ اپنے ہمسایوں کے بارے میں اسی قسم کا طریقہ اختیار کیا جائے۔ یورپ اس گنج گرانمایہ سے محروم ہے اور یہ متاع اسے ہمارے ہی فیض صحبت سے حاصل ہو سکتی ہے۔

میں اس بارے میں ایک بات اور کہنا چاہتا ہوں۔ میں نے اسرار خودی پر چند تشریحی نوٹ لکھے تھے۔ جنہیں آپ نے دبا چاہے اسرار میں شامل کر لیا ہے۔ ان تفسیری حواشی میں میں نے مغربی مفکرین کے افکار و عقاید کی روشنی میں اپنی حیثیت واضح کی ہے۔ یہ طریق مضمض اس لیے اختیار کیا گیا تھا۔ تاکہ انگلستان کے لوگ میرے خیالات باآسانی سمجھ لیں۔ ورنہ قرآن حکیم۔ صوفیائے کرام اور مسلمان فلسفیوں کے افکار سے بھی استدلال کیا جاسکتا ہے چنانچہ میں نے اسرار کے پہلے ایڈیشن میں بزبان اردو جو دبا چاہے لکھا ہے اس

میں یہی طریق استدلال اختیار کیا گیا ہے۔

میرا دعویٰ ہے کہ "اسرار" کا فلسفہ مسلمان صوفیا اور حکما کے افکار و مشاہدات سے ماخوذ ہے۔ اور تو اور وقت کے متعلق برگان کا عقیدہ بھی ہمارے صوفیوں کے لیے نئی چیز نہیں۔ قرآن الہیات کی کتاب نہیں۔ بلکہ اس میں انسان کی معاش و معاد کے متعلق جو کچھ کہا گیا ہے۔ پوری قطعیت سے کہا گیا ہے۔ یہ اور بات ہے کہ ان کا تعلق الہیات کے ہی مسائل سے ہے۔ عہد جدید کا ایک مسلمان اہل علم جب ان مسائل کو مذہبی تجربات اور افکار کی روشنی میں بیان کرتا ہے جن کا مبداء اور سرچشمہ قرآن مجید ہے تو اس سے یہ نہیں سمجھنا چاہیے کہ جدید افکار کو قدیم لباس میں پیش کیا جا رہا ہے بلکہ یوں کہنا چاہیے کہ پرانے حقائق کو جدید افکار کی روشنی میں بیان کیا گیا ہے بد قسمتی سے اہل مغرب اسلامی فلسفے کی تعلیم سے نا آشنائے محض ہیں۔ اے کاش مجھے اس قدر فرصت ہوتی کہ میں اس موضوع پر ایک مبسوط کتاب لکھ کر مغربی فلسفیوں کو اس حقیقت سے روشناس کر دیتا کہ دنیا کی مختلف قوموں کے فلسفیانہ خیالات ایک دوسرے سے کس قدر مشابہ ہیں۔

قہر عشق

از

شان الحق حقی

ولیم شیکسپیر کے شہرہ آفاق ڈرامے

انظنی کلوبطرہ

کا منظور و مقفی ترجمہ

صفحات: ۲۸۵ قیمت = ۱۲۰/۱ روپے

انجمن ترقی اردو پاکستان ڈی ۱۵۹، بلاک ۷، گلشن اقبال کراچی ۷۵۳۰۰

اقبال پر ایک محققانہ نظر اور ان کی نفسیاتی تشریح

یہ مضمون "نیرنگ خیال" کے "اقبال نمبر" ۱۹۳۲ء میں شائع ہوا تھا

راغب احسن

یہ کوئی تعجب انگیز حقیقت نہیں ہے کہ حکیم عصر علامہ اقبال کے مشرب کو ابھی تک چند بالغ نظروں نے کما حقہ سمجھنے میں کامیابی حاصل کی ہے۔ اور شاید شرق یا غرب میں آج کوئی ایسا مبصر نہیں ہے جس نے اس نابغہ دہر کی شخصیت کا کئی طور پر مطالعہ کیا ہو۔ اس کے کئی اسباب ہو سکتے ہیں۔ مگر سب سے بڑا سبب خود اقبال کی حیرت انگیز ترکیب اور اس کے پیغام کی زبردست جامعیت ہے۔ اقبال کو سمجھنے کے لیے سب سے پہلے ان کی نفسیاتی تشریح لازمی ہے۔ کسی ذات کا وجود دنیا میں از خود نہیں ہو جاتا بلکہ ہر فرد بشر کی شخصیت اس کی حیاتی تعمیرات، تمدنی میجٹ اور تہذیبی پیداوار کے اساس پر محکم ہوتی ہے۔ خواہ وہ اپنی فطرت خام میں کتنا ہی جدت و خلافت کی صلاحیت کا سرمایہ دار ہو۔ اقبال کی شخصیت کی تعمیر میں حکیم مطلق کی مشیت نے معجز نما فیاضی سے کام لیا ہے اور اسی نکتہ سے واضح ہے کہ اس کا پیغام بر ہونا مقدر تھا۔ اقبال مادر گیتی کا وہ فرزند رشید ہے جس کی ذات میں آریٹ عجیبیت، سامیت، یونانیت، رومانیت اور المانیت کے کلچر کی لہریں ہم آغوش ہیں۔ وہ ارتقاء کائنات اور عمران انسانی کے مختلف تہذیبی نمود کی معنویت سے آگاہ اور ان کا بالغ نظر نقاد ہے۔ مگر وہ "عارف محض"، "عالم محض"، "ناقد محض" اور "حکیم محض" ہی نہیں ہے۔ بلکہ وہ ان سے بہتر و برتر ایک "پیغامبر" ہے ہم اس کی شخصیت کی کلید اور اس کے مشروب کی روح کا ادراک نہیں کر سکتے جب تک ہماری بصیرت میں اقبال اپنے تمام اساسات و عمارات کے ساتھ عریاں و نمایاں نہ ہو جائے۔ جس کے بغیر کوئی ضروری بے روح و بے مغز مطالعہ اس کی بارگاہ باطن میں بازیاب نہیں ہو سکتا ہے اور اس کی روح نمائی میں کامیاب نہیں ہو سکتا۔ چنانچہ اقبال کی غلط تعبیرات اور اس کے متعلق بعض بے ہودہ نظریات کی علت صرف اسی بنیادی حقیقت کا جہل ہے! داغوں کا جہل اور ذہنوں کی نارسی کا دار آسان نہیں ہے۔ مگر میں سمجھتا ہوں کہ اگر مندرجہ ذیل خاکہ کے مطابق اس کا مطالعہ کرنا چاہیں۔ تو بہت حد تک ہماری مشکل آسان ہو سکتی ہے۔ اور فہم اقبال کا راستہ صاف ہو سکتا ہے۔

۱۔ مادی تعمیر و روحانی ترکیب

اقبال کی مادی تعمیر و روحانی ترکیب یعنی اس کی وہی و خلقی اساس حیات کے درج ذیل اصولوں کا فہم اس کے ایک علمی مطالعہ کی اہمیت ہے اور اس تحریر کا مقصد اس کے پورا کرنے کی سعی ہے۔

۱- برہمنیت:

اقبال آریں نسل سے ہے وہ ایک برہمن زادہ ہے اور یہ نسلیات کے مسلمات سے ہے کہ آریں علی الخصوص ہندو اور ان میں بھی برہمن جو خالص آریں خون کے مدعی ہیں۔ زبردست صلاحیت ذہنی و فکری زندگی رکھتے ہیں۔ اقبال اس حیاتی ورثہ کا جائز و حقدار وارث ہے۔ اور علم الوراثت کی یہ اساس اس کی شخصیت کی اساس ہے۔

۲- کاشمیریت:

اقبال آریں نسل سے ہونے کے علاوہ کاشمیری برہمن بھی ہے۔ کاشمیری نسل اپنی مخصوص آریں ذہنی صلاحیت پر مستزاد ایک حیرت انگیز صلاحیت فنی قابلیت کی رکھتی ہے۔ آرٹ اور جمالیات کا جوہر خلقی و دہی طور پر جتنا اس کاشمیری آریں نسل میں ہے۔ اتنا کسی دوسری آریں قوم میں نہیں ہے۔ کاشمیر نہ صرف بذات خود حسین و جنت نظیر ہے۔ بلکہ عملاً جمال پرور، جمال آرا، جمال خیز و جمال آفرین بھی ہے۔ اقبال کاشمیر کی اس جمال آفرینی کے اولین درجہ کی پیداوار ہے۔

۳- فطانت:

اقبال درجہ اول کا ذکی (Genius) ہے۔ اس کی باطنی دنیا فطرۃً غیر معمولی قوت، قوت و استعداد سے مالا مال ہے۔ اس کی برہمنیت یا کاشمیریت معمولی ذہن و فکر کی سرگرمی کی توبہ ہو سکتی ہے۔ مگر اس کی غیر معمولی فطانت و روحانی صلاحیت کی توضیح کے لیے یہ لازم ہے کہ ہم اسے اس ذہنی جنات (Intellectual Genius) کی نسل کا ایک ممتاز فرد تسلیم کریں۔ جن کی دماغی ساخت و روحانی ورثہ کی سطح عام سے برتری و فوقیت مسلم ہے مگر جن کی پوری اصلیت و علت کا سراغ اب تک علوم وراثت و جنیات (Genetics) نہیں کر سکے ہیں۔ اور جن کو اب تک انسانی علم و تدبیر حسب ارادہ پیدا کرنے سے قاصر رہی ہے۔

۴- جمالیات:

اقبال کی خلقت میں جمالیات کا خمیر ایک امتیازی و بنیادی عنصر ہے۔ اس کی طبیعت لطیف و لطافت پسند اور اس کا قلب حساس اور صاحب شعور ہے اگرچہ وہ اسی دور مادیت میں ناموس کے عالم غیب پر ایمان محکم کا مبلغ اعظم ہے۔ آرٹ اور فنون لطیفہ سے اس کی روح کو زبردست تعلق ہے۔ لطافت و علویت اس کا جوہر حیات ہے۔ شعر و موسیقی، تعمیرات و نقاشی میں وہ "دنیا لے حسن" کا اور دنیا لے حسن میں حقیقت کھل کا جو یا ہے۔ اقبال:

جستجو "کھل" کے لیے پھرتی ہے اجزا میں مجھے

حسن بے پایاں ہے وردِ لادوا رکھتا ہوں میں

حُسن کے اس عام جلوے میں بھی یہ بیتاب ہے

زندگی اس کی مثالِ ماہی بے آب ہے

لیکن اقبال کی روح جمالیات بُت گرمی و بُت پرستی یا سرخوشی و درریت کی اسیر حرص نہیں ہے۔ بلکہ وہ ایک عظیم الشان نصب العین کی علمبردار ہے۔ اس نکتہ مہمہ کی فہم سے غفلت، فہم اقبال کے نکتہ آغاز سے غفلت ہے۔

۵- ادبیت:

اقبال بطنِ فطرت سے شعروادب میں اپنی شخصیت کی نمود کی غیر معمولی صلاحیت لے کر آیا ہے۔ وہ ادب کے لیے ہے۔ اردو ادب اس کے لیے۔ اس کا باطن شعرو بیان کا سرچشمہ ہے۔ مگر جس طرح اس کی روح جمالیات ایک عظیم الشان نصب العین کی خدمت گر ہے۔ اسی طرح اور اسی سلسلہ میں اس کی طاقت ادبی بھی عین اسی مقصد کی تابع ہے۔ وہ نہ صرف "تلمیذ الرطمن" ہے بلکہ ایک ایسا شاعر ہے جس کی شاعری کے متعلق "جزویست از پیغمبری" کھنا مناسب ہے۔ اقبال میں شخصی اظہار نفس کی ادب اور دنیا کے حاضر کی نومولود اجتماعی ادب کی روح ہم آسیر و ہم باز ہیں۔ اقبال کا ادب اس طرح بیک وقت شخصی ادب اور اجتماعی ادب ہے۔ کیونکہ اس کی ہستی فی نفسہ ایک مشن ایک نصب العین، ایک منزل، ایک مقصد اور ایک آئیڈیل کا سراپا ہے اور ادب میں اس کی شخصیت کی نمود اس کی خودی اور اجتماعی آئیڈیل دونوں کی بیک وقت نمود ہے۔

۶- حکمت:

اقبال نہ صرف ایک پیدائشی شاعر و ادیب ہے۔ بلکہ ایک وہی حکیم بھی ہے اگرچہ یہ قول زبان زد ہے کہ شاعر پیدا ہوتا ہے اور حکیم بنتا ہے۔ اقبال کی وہی حکمت سے مراد یہ ہے کہ یہ شخص غیر معمولی طاقت و صلاحیت حکمی و فکری زندگی لے کر آیا ہے۔ وہ کائنات کو نہ صرف ایک آرٹسٹ کی طرح "جمالیات" کی حیثیت سے اور نہ محض ایک ایکانا ایسٹ (معاشی) کی طرح "افادیت" کی حیثیت سے بلکہ مزید بریں ایک حکیم کی طرح "حقیقت" کی حیثیت سے دیکھنا، جاننا اور ظاہر کرنا چاہتا ہے، وہ ایک "ترجمانِ حقیقت" ہے۔ کیونکہ حقیقت کا عشق اور حقیقت کی طلب اس فطرت میں پھول کا عشق اور پروانہ کی فطرت میں روشنی کی طلب پوشیدہ ہوتی ہے۔ حق یہ ہے کہ اقبال کی الہامی حکمت یا وہ حکمت جس کے لیے اقبال حکیم مطلق کی مشیت سے وجود میں آیا ہے۔ اپنی ہمہ گیر حکمت مطلق کے ساتھ اس کی روحانی و ظاہری زندگی پر محیط ہے۔ اور وہ ہر رنگ میں اسی متین و محکم مذہب کا مبلغ ہے۔ یہ تو ایک اجمالی خاکہ ہے اور غالباً ناقص خاکہ اقبال کی شخصیت کے وہی استعدادات و خلقی عواطف یعنی... حیاتی (بیالوجیکل) ورثہ کا تھا مگر انسانی سیرت کی تعمیر میں علی الخصوص ذہنی اور روحی سیر کی تعمیر میں فرقہ وارانہ تہذیب (گروپ کلچر) کو بھی کچھ اہمیت حاصل ہے۔ جو ہر فرد اپنے فرقہ سے لازماً حاصل کرتا ہے۔ اس اجتماعی ورثہ کو ہم اس وقت سہولت کے لیے تمدنی مہجرات اور تہذیبی موثرات کے تحت میں دو حصوں میں تقسیم کرتے ہیں۔

۲- تمدنی مہجرات:

ہر شخص پیدائش کے وقت سے موت تک کسی نہ کسی ابتدائے فرقہ یا ملت کا ممبر ہوتا ہے۔ اور اس کی ذہنی زندگی کی تمام عادات و مرسومات اسی سے ماخوذ نہیں ہوتی ہیں۔ زبان کے ذریعہ تبادلہ خیال کر کے ہر بشر اپنے فرقہ سے، اپنی جسمانی زندگی اور اس کی غذا اپنی دماغی زندگی اور اس کی غذا اور اپنی روحانی زندگی اور اس کی عذا کو پاتا اور انسان کھلانے کا مستحق بنتا ہے۔ ظاہر ہے کہ ابتدائے فرقہ جس پر فرد کی جماعتی و ذہنی زندگی کا اس قدر انحصار ہے۔ قانونِ محافظت نفس کے مطابق اس کی اصلی شیئہ، ابتدائی اور اولین قدر دانی کا عنصر ہوگا۔ پرائمری گروپ (معاشر اولیٰ و معاشر ثانی) ایک سے زیادہ باہم پیوستہ اور دائرہ در دائرہ کی صورت میں ہو سکتے ہیں۔ اس اصل اجتماعی کی روشنی میں اگر ہم ایک علمی تجزیہ اقبال کے سوشل علاقے و قدور کا کریں۔ تو یہ روشن ہوتا ہے۔ کہ پیدائشی طور پر اقبال کو (۱) کاشمیری قومیت (۲) پنجابی مرزم بوم (۳) ہندی وطنیت (۴) مشرقی مقامیت اور (۵) زنان و مکان اسلامی ملیت کے پرائمری گروپوں (و عارضیہ اجتماعی) سے وابستگی ہے۔

کاشمیری قومیت:

کاشمیری قومیت نے اقبال کی سیرت کو وہ لوچ، ملائمت اور تہذیب عطا کی ہے۔ جو کاشمیری معاشرہ کا عالمگیر خاصہ ہے۔ کاشمیر اور کاشمیری قوم سے اقبال کی انیسیت ایک فطری تعلق کا پروردہ ہے۔ اس کی مجالت و موانست کی زبردست خوبی بھی پر امری گروپ کا عطیہ ہے۔

پنجابی مرزبومیت:

یہ مشیت خداوندی کا عجیب کرشمہ ہے کہ کاشمیری الاصل اقبال سلامت خانہ کاشمیر سے باہر ایک آزاد زندہ دل خطہ یعنی پنجاب میں پیدا ہوا۔ اور پروان چڑھا۔ پنجابی سوشل گروپ نے اقبال کو وہ روح جسور، فضائے حریت اور محیط موافق بخشا ہے۔ جس کو وہ خود کاشمیر کے قید خانے کے اندر اور کسی خالص کاشمیری گروپ کی چہار دیواری میں محصور رہ کر حاصل نہیں کر سکتا تھا۔ مگر جن کے بغیر وہ قصر گمنانی سے ابھرنے سے قاصر ہوتا۔ اس طرح پنجابی گروپ کا اقبال پر احسان ہے۔ اور اقبال پنجاب اور زندہ دلال پنجاب سے تعلق خاطر رکھنے اور اس کی فلاح و خود مختاری کے لیے جدوجہد کرنے میں حق بجانب ہے۔

ہندی وطنیت:

اقبال کا تعلق اس کے وطن ہندوستان سے بہت پرانا اور گہرا ہے۔ وہ اپنے وطن کے حقوق و واجبات سے کما حقہ آگاہ ہے۔ اور اس کی فلاح و ترقی کے لیے ابتدا سے اشک فشاں ہے۔ مگر وہ ایک جینیس (Genius) کے دماغ مدبرہ کے ساتھ اس کے مسائل کے زیر سطح حقائق کی طاقت اور شرق و غرب کے مسائل سے ان کے تعلقات سے پوری طرح خبردار ہے۔ وطن عزیز کے ملاح اور آزادی کے لیے اس نے اپنی بہترین فکر و کاوش سے کام لیا ہے۔ اور اپنا بہترین حکیمانہ مشورہ اس کے مشکلات کو آسان کرنے میں پیش کیا ہے۔ اور یہ اقبال کی سب سے بیش بہا خدمت و وطنی ہے۔ جس کو ہندوستان کے کسی دوسرے فرزند نے انجام نہیں دیا ہے۔ دماغوں کا سخت قوط ہے اور ایسے بالغ دماغ جو شرق و غرب اور اسلام اور آیت کی روح کو عریاں دیکھنے کے اہل اور ان کے بہترین باہمی تعلق کی اسکیم پیش کرنے کے قابل ہوں نایاب ہیں۔ اقبال آج دنیا میں ایک ایسا دماغ ہے۔ اور شکر ہے کہ اس نے اپنے دماغ کا یہ عطیہ وطن کو بخشا ہے۔ اقبال جیسے حکیم اعظم کو الفاظ سے دھوکہ نہیں دیا جاسکتا۔ عامیانه رجحانات خواہ وہ مشرق و مغرب کے مذہب کیوں نہ بن جائیں۔ کسی طرح سقراط اور اقبال کو مبتلائے فریب نہیں کر سکتے۔ خطابت، زعامت اور سوفسطائیت کا جادو، ارسطو اور اقبال پر نہیں چل سکتا۔ پس اس دور بت پرستی میں اقبال وقت کے "صنم اکبر" وطن پرستی اور قوم پرستی کا سب سے زبردست مخالف ہے۔ اور اس کے خلاف جنگ کو وقت کا جہاد اکبر یقین کرتا ہے۔ کیونکہ اس "بت نارجمند" کی بدولت انسانیت خستہ و خراب ہو کر ہلاکت کے جہنم زار کی طرف برفتار برق بڑھ رہی ہے۔ وطن پرستی کے جنوبی مذہب کی مخالفت حب وطن کی مخالفت نہیں ہے۔ بلکہ حب وطن کا اعلیٰ ترین و نادر ترین کام ہے۔ کیونکہ جب خود انسانیت کا وسیع ترین حلقہ! باہم متصادم قومیتوں کی جنگ جہانگیر و جنگ جہاں سوز سے خاکستر ہو جائے گا۔ تو پھر اس کے داخلی اجتماعی حلقوں، گروپوں، ملتوں اور مفادوں کا کیا حشر ہوگا۔ اور وطنی دریاؤں، وطنی پہاڑوں، وطنی ویرانوں اور خرابوں کے سوا اور کیا باقی رہے گا؟ آج دنیا اس مسئلہ کے روبرو ہے۔ اور اقبال اس کے جواب کے لیے آیا ہے۔

مشرقی مقامیت:

اقبال، کاشمیری قومیت کے علاوہ پنجابی مرزومیت کا، پھر ہندی وطنیت کا، اور پھر مشرقی مقامیت کا ممبر ہے۔ اور اس کو اپنی مشرقیت کا پورا احساس ہے۔ وہ شرق و غرب کی نہاد روح اور افتادِ فکر سے آگاہ اور دونوں کی خوبیوں اور کمزوریوں سے خبردار ہے۔ اور ان کے عمدہ و صلح عناصر کے اتحاد باوفاق کا زبردست حامی ہے:

غریباں را "زیرکی" رازِ حیات
 شرفیاں را "عشق" رازِ کائنات
 زیر کی از عشق گردد حق شناس
 کار عشق از زیر کی محکم اساس
 عشق چوں با زیر کی ہم برشود
 نقشبندِ عالم دیگر شود
 خیزد نقشِ عالم دیگر بنہ
 عشق را با زیر کی آمیزد
 شعلہ افزنگیاں نم خورده است
 چشمِ شاں صاحب نظر دل مردہ است
 زخما خوردند از شمشیر خویش
 بمل افتادند چوں ننجیر خویش
 سوز و مستی را بمبو از تاکِ شاں
 عصرِ دیگر نیست در افلاکِ شاں
 زندگی را سوز و ساز از نارکت
 عالم نو آفریدن کارکت
 اے خدا! بین خویشتن را ہم نگر
 بحر را در قطرہ شبنم نگر

شرق و غرب کے اس اتحاد روحی کا پیغام اس بلیغ مصرع میں دیا ہے:

ہم ز خدا "خودی" طلب ہم ز خودی خدا طلب

اقبال مشرق اور ہندوستان کی بیداری آزادی اور اظہارِ خودی کا طالب ہے اور یقین کرتا ہے کہ ان کی مردنی انسانیت پر بار

عظیم ہے۔ اور اس کے دور کرنے کے جہاد میں شرکت اس کا فرض ہے۔

ہندوستان کی سیاسی غلامی تمام ایشیا کے لیے لانتناہی مصائب کا سرچشمہ ہے۔ اس نے مشرق کی روح کو کچل ڈالا ہے اور اسے اظہار نفس کی اس مسرت سے محروم کر دیا ہے جس کی بدولت کبھی اس میں ایک شاندار تہذیب پیدا ہوتی تھی۔

(۱) ہم پر ایک فرض ہندوستان کی طرف سے عائد ہوتا ہے۔ جو ہمارا وطن ہے اور جس میں ہمیں جینا اور مرنا ہے۔ اور (۲) ایک فرض ایشیا بالخصوص اسلامی ایشیا کی جانب سے۔

خطبہ صدارت مسلم لیگ، ۱۹۳۰ء

۵۔ اسلامی ملیت:

اقبال کا شمیر، پنجابیت، ہندیت، مشرقیت، ارنیت یا انسانیت سے بھی ایک اعلیٰ وارفع، مطہر و مقدس، بہتر و برتر حلقہ ملیت کارکن رکین ہے۔ اور اس کا نام ملت اسلامیہ ہے۔ اقبال اس حلقہ و اجتماع میں پیدا ہوا ہے۔ اس میں پروان چڑھا ہے۔ اور اس کے رنگ میں رنگا ہوا ہے۔ یہ ایک فطری بات ہے کہ وہ اس کا ایک وفادار عضو ہے۔ اور یہ اس کی وفاداری کا اقتضا ہے کہ وہ اپنی تمام وفاداریوں اور ساری محبتوں کو ملت اسلامیہ کی وفاداری کے تابع یقین کرتا ہے۔ حلقہ اسلامیہ تمام دیگر دوار و علاقوں کا حاکم و قوت فیصل ہے۔ اس لیے کہ یہی اسلام کے معنی ہیں۔ دین و سنی انسانی زندگی کے مختلف علاقوں فطری یا دوار اجتماع کی نفی کے لیے نہیں۔ بلکہ ان کی تعدیل کے لیے موضوع ہے اور قوت عادل خود کسی دوسری طاقت کی محکوم نہیں ہو سکتی۔ نیز اس لیے کہ یہی انسانیت کا تقاضا ہے جو اس وقت اپنی بقا کے لیے ایک محافظ کا طالب ہے اور اقبال کا یقین ہے کہ صرف ملت اسلامیہ اس کا محافظ ہو سکتی ہے۔ اقبال اسلام کو ایک جامعہ، ایک سوشل نظام، ایک سیاست یقین کرتا ہے۔ اور "جامعہ انسانی" کی فلاح و نجات اس سے دیکھتا ہے کہ بلا جبر و اکراہ "جامعہ اسلامی" میں منتقل ہوا جائے۔ انسانیت کی نجات اس میں ہے کہ وہ دین قسم کے دارالسلام میں پناہ گیر ہو کر موجودہ خود کشی کے جرم اعظم سے کنارہ کش ہو جائے۔

کلچرل موثرات

کلچرل موثرات سے مراد وہ تعلیمی محرکات ہیں۔ جنہوں نے اقبال کے وہی عواطف و استعدادات یعنی اس کے نفس کے مواد خام کی صورتوں میں تشکیل کی ہے۔ اور اسے وہ پختگی وہ بلوغت اور وہ رشادت عطا کی ہے جو اس کا امتیاز ہے۔ بلاشبہ مذکورہ تمدنی موثرات اس کام میں شریک ہیں۔ اور یہ محض زور امتیاز ہے۔ جس کے لیے تعلیمی اثرات کو علاحدہ بیان کیا جا رہا ہے۔

۱۔ علوم شرقیہ و غربیہ کی اعلیٰ تعلیم و عمیق مطالعہ:

کسی اثرات کی بحث میں پہلی حقیقت جو قابل لحاظ ہے وہ یہ ہے کہ اقبال محض ایک درجہ اول کا جینیس (Genius) نہیں بلکہ درجہ اول کا فاضل و عالم بھی ہے۔ اس کی وہی فطانت و ذہانت، محض خطابت یا سوفسطا پر منتج نہیں ہوتی ہے۔ بلکہ اس نے علوم و السنہ شرقیہ و غربیہ کا خود مغربی کلچرل نئے قلب یعنی جرمنی و انگلستان اور مشرقی تہذیب کے گہوارہ ہند عرب و عجم کے مرکزوں میں مطالعہ

کیا ہے۔ اور اس لحاظ سے وہ موجودہ دنیا نے علم و ادب میں یک ایسی پوزیشن کا مالک ہے۔ جو اب تک کم لوگوں کے حصہ میں آئی ہے۔ اس کی شاعری، اوہام، ظنات اور اعیان کی طلسمی دنیا میں نہیں ہے۔ بلکہ بہ زبان شعر علم و عرفان کے دریافت کردہ حقائق کی ترجمانی ہے۔

۲۔ آریٹ اور ہندو ازم:

اقبال آریٹ اور ہندو ازم کا زبردست عارف اور "ودیا ساگر" ہے۔ اس کی برہمنیت اور ہندیت پر اس کا ہندو فلسفہ اور آریں کلچر کا حکیمانہ مطالعہ مستزاد ہے۔ وہ انڈین کلچر اور فلسفہ کا عالم و ناقد ہے۔ اس کی خوبیوں کا دلدادہ اور اس کے نقائص کا شناسا ہے۔ آریٹ اور ہندو ازم کے اس گہرے مطالعے کا اثر اس کے کلام و پیام سے ظاہر ہے۔

۳۔ ایرانیت اور پارسی ازم:

اقبال ایرانی کلچر کا اس لیے زبردست عالم و ناقد ہے کہ وہ کاشمیری ہے۔ اور کاشمیری قوم سب سے زیادہ ایرانی زبان، ادب و تہذیب سے اس مسلک میں متاثر ہوئی ہے۔ ثانیاً اس لیے کہ اس کا تھیس (مقالہ علمی) ایرانی فلسفہ و تصوف سے متعلق تھا۔ جس کی بنا پر اسے المانی یونیورسٹی نے ڈاکٹریٹ (رشد و فضیلت کا مرتبہ) عطا کیا تھا رفتہ رفتہ ابتدائی عمر کا یہ ایرانی تعلق و مطالعہ عمیق سے عمیق تر ہوتا گیا۔ اور اس نے تحقیق کی تکمیل کے لیے قریباً تمام قدیم و جدید السنہ پارسیہ اور ساری تہذیب عجمیہ کو اپنے دائرہ تفتیش میں گھیر لیا ہے وہ محاسن عجمیہ کا معترف ہے۔ مگر اس کا یقین ایک ترک مبصر کا یہ یقین ہے کہ "ایران وطن اوہام و خرافات و افسانہ!" ہے۔ اور عجمیت روح عربیت و اسلامیت کے لیے ایک طرف روح عمالیت و تکمیل خودی کے لیے دوسری طرف سم قاتل ہے۔

۴۔ یونانیت اور ہیلن ازم:

اقبال، ایرین حکمت اور ایرانی تہذیب کے علاوہ دنیا کی اس عجیب ترین قوم کی حکمت و تہذیب کا بھی مبصر اعظم ہے جو خطہ یونان سے زمانہ قدیم میں ابھری اور پھر اپنی تہذیب کی بعض صلاحیتوں اور ظلموں کی وجہ سے ظلماتِ عدم میں معدوم ہو گئی۔ مگر فکر و خلقت کی دنیا نے حسن و حقیقت کو وہ کچھ دے گئی۔ جو آج تک انسانیت کے لیے قابلِ ناز ہے۔ اقبال یونانی کلچر کی حقیقت پرستی (لا آف نیچر) لطافت پسندی و حسن جوئی (جمالیات) سے خاص طور سے متاثر معلوم ہوتا ہے۔ مگر وہ کسی یونانی حکیم کا مقلد نہیں ہے جیسا کہ عہدِ وسطیٰ کے اکثر علماء یونانیت تھے۔ وہ افلاطون کے سخت ترین ناقدین میں سے ہے۔ اور یونانیت پر اس کا محاکمہ و سیا ہی عمیق، مجتہدانہ اور انقطاعی ہے۔ جیسا کہ آریٹ اور ایرانیت پر۔

۵۔ رومانیت اور لائٹن ازم:

اقبال رومانی تمدن کے مخصوص میراث کا بھی زبردست محقق و معترف ہے اگر یونان نے دنیا کو علوم و حکمت اور فنون و ادب کی دنیا حسن و حقیقت بخشی ہے تو رومانوں نے قانون اور نظم دولت کے ادارت عملی کا ترکہ چھوڑا ہے۔ اور قانون بین الاقوام کی داغ بیل اپنی عالم گیر سلطنت کے مختلف انسال و اقوام کے باہمی معاملات کے انصرام کے لیے (Iusgentuim) کی شکل میں ڈالی ہے اور جس حکیم مطلق نے اقبال کو شعر و ادب اور علم و حکمت کی صلاحیت کے ساتھ پیدا کیا ہے۔ اس نے اس کو مغربی و مشرقی، ہندی و عجمی اور عربی و لاطینی زندگی و مدنیت کے مطالعہ و موازنہ کے ہمہی کام کی توفیق اور ان کے سوشل نظامات، سیاسی ادارات اور قانونی مخلوقات کے مقابل مطالعہ کی سہولت بھی عطا فرمائی ہے۔ نتیجہ یہ ہے کہ اقبال جو ریس پروڈنس (علم القانون) اور پالیٹیکس

(سیاسیات) کا متعبر عالم ہے۔ رومانی کلچر کے اس اثر اور علم القانون و عمرانیات، اس تحقیق و تعلیم نے اقبال کے مشن کو ایک خاص تعین، تجدید نظم اور ضبط عطا کی ہے اقبال کے نزدیک شریعت ملیہ، ایک ملت کی "نفس لواہ" یا "قلب مشترک" کی مخلوق ہے۔ جو اس ملت کو ٹھیک اسی طرح دیگر ملل سے میسر کرتی ہے۔ جس طرح عقلیت و اخلاقیات انسانی افراد کو حیوانی افراد سے نکویں ملت اخلاقی معنوں میں بغیر ایک مخصوص شرعی روایت کے ممکن نہیں ہے۔ اقبال کے نزدیک ملی شریعت یا قانون ایک وسیع المعنی شے ہے۔ اور وہ ملی کلچر کے دیگر مظاہر مثلاً ملی اخلاقیات، ملی دینیات، ملی فلسفہ (اور ہر تمدن کسی نہ کسی فلسفہ یا تصور عالم کی مجسم مثال ہے) ملی اجتماعیات و عمرانیات سے وابستہ و پیوستہ ہے۔ اقبال کا یہ تصور کہ شریعت ملیہ نفس ملیہ کیا ایک خاص معین مظہر ہے جدید اجتماعی مذہب شریعت (Sociological school of Jurisprudence) کی ایک اور اجتماعی مذہب سیاسیات سے قریب ترین اور بنسٹم اور اسٹن کی (Inonist theory) نظریہ وحدانی کے قطعی خلاف ہے۔

۶۔ المانییت اور مغربیت:

اقبال موجودہ مغربی کلچر کا عموماً اور المانی تہذیب و حکمت کا خصوصاً محقق اعظم ہے۔ مغربی دین و اخلاق، حکمت و فلسفہ، فنون و ادب، تمدن و معاشرت، معاشیات و سیاسیات کا اقبال سے بہتر عالم و ناقد آج شاید ہی کوئی ہو۔ اقبال کا علم بالواسطہ سماعی یا قیاسی نہیں ہے بلکہ عینی مشاہدات و تجربات کا نتیجہ اور ماضی، حال و مستقبل پر حکیمانہ و عالمانہ نظر کا عطیہ ہے۔ آج دنیا اس حقیقت سے پوری طرح آگاہ نہیں ہے۔ مگر ایک روز مغرب کا اس پیر مشرق کے زمرم سے سیراب ہونا لازم و مقدر ہے۔

۷۔ سامیت اور اسلام:

اقبال... ایک برہمن بدوی ہے۔ تہذیب اسلامیہ کا اس سے بہتر محقق اس وقت کوئی نہیں ہے۔ عربیت کو وہ روح سامیت کی مثالی شکل یقین کرتا ہے:

میں نے اپنی زندگی کا زاید حصہ اسلام اور اسلامی فقہ و سیاست، تہذیب و تمدن اور ادبیات کے مطالعہ میں صرف کیا ہے۔ میرا خیال ہے کہ اس مسلسل اور متواتر تعلق کی بدولت جو مجھے تعلیمات اسلامی کی روح سے جیسا کہ مختلف زمانوں میں اس کا اظہار ہوتا... رہا ہے میں نے اس امر کے متعلق ایک خاص بصیرت حاصل کر لی ہے۔ کہ ایک عالم گیر حقیقت کے اعتبار سے اسلام کی حیثیت کیا ہے۔

اقبال اسلامیت کی روح مجسم کا نام ہے وہ اسلام کے داعیہ کی مذکور الصدور انسانی تہذیب کے مظاہر یعنی (۱) آریٹ اور ہندو ازم (۲) ایرانیٹ اور پارسی ازم (۳) یونانیٹ اور ہلین ازم (۴) رومانیٹ اور لاطن ازم اور (۵) المانیٹ اور ویسٹرن ازم کی واعیات و درحیات سے دوری یا نزدیکی، مطابقت یا مخالفت سے پوری طرح آگاہ ہے تقدیر عالم اس پر روشن ہے۔ رفتار تہذیب اس پر عیاں ہے وہ ایک ایسے دور میں ظاہر ہوا ہے جبکہ دنیا تیزی سے ایک سیاسی و عمرانی وفاق کے قریب آگئی ہے۔ اقبال اسلام کو اسی عمرانی و روحانی وفاق عالم کی صراطِ مستقیم یقین کرتا ہے دنیا نے پہلی دفعہ ایک ایسی روح اعظم کو پیدا کیا ہے جس نے فرسٹ ہینڈ مطالعہ کے ذریعے، ہند، عجم، عرب و یونان، روما اور المان، شرق و غرب اور جدید و قدیم کی روح تہذیب سے آگاہی حاصل کی ہے۔ جو صاحب بصیرت و اجتہاد ہے۔ اور دنیا کے لیے ایک عظیم الشان پیغام کا پیغام بر ہے!

کیا اقبال واقعتاً وحدت الوجودی تھے؟

ڈاکٹر محمد علی صدیقی

کیا علامہ اقبال واقعتاً وحدت الوجود کے مخالف تھے؟ جو اب یہ ہے کہ وہ تھے بھی اور نہیں بھی البتہ غور طلب بات یہ ہے کہ وہ وحدت الوجود کے کس مکتب خیال کے مخالف تھے چونکہ وحدت الوجود... اپنیشد کے حوالے سے تین، نو افلاطونیت کے حوالے سے دو اور اسلامی وحدت جود میں بھی ایک سے زائد مکاتب فکر کا فلسفہ ہے۔ حافظ اور رومی ہی کے مکاتب کو لے لیجیے۔ غالب اور میر درد کے مکاتب فکر کے اختلاف پر غور کیجیے۔ یوں لگتا ہے کہ وحدت الوجود ایک ہفت رنگ دھنک ہے اور اختلاف دھنک سے نہیں ہے بلکہ دھنک کے ایک رنگ سے ہے۔

بانگ درا (۱۹۲۳ء) بال جبریل (۱۹۳۵ء) اور ضربِ کلیم (۱۹۳۶ء) سے پہلے شائع ہوئی۔ ان تینوں شعری مجموعوں میں وحدت الوجود کے زیر اثر اشعار کی فراوانی ہے۔ اقبال نے وحدت الوجود کے جس رنگ یا مکتب سے اختلاف کیا ہے وہ بدیہی ہے لیکن اگر اس سے یہ مطلب لیا جائے کہ وہ اپنے رومانی مرشد مولانا روم اور ان کے مرشد فرید الدین عطار اور سنائی کے مکتب وحدت الوجود کے مخالف تھے تو یہ صریحاً زیادتی ہوگی۔ دراصل اقبال نے وحدت الوجود کے بارے میں شاہ ولی اللہ اور شاہ عبدالعزیز کی آرا سے جو بالترتیب "رسالہ وحدت الوجود والشہود" اور فتاویٰ عزیز یہ سے عیاں ہے اتفاق کیا ہے اور اس اتفاق کے بعد تو اقبال کے یہاں معروف مضموم میں وحدت الوجود کے سر کردہ حنّاد شیخ محی الدین ابن عربی کے افکار سے بھی اختلاف کی گنجائش نظر نہیں آتی۔ یہ اور بات ہے کہ مستشرقین کی تصانیف میں ابن عربی کے لیے عزت و احترام کی فراوانی ظاہر پرست علما اور مورخین پر اس درجہ شاق گزری ہے کہ وہ مستشرقین کے رد کے ساتھ ابن عربی کو بھی رد کرنے کی روش پر اتر آئے جب کہ شیخ محمد اکرام کی تصنیف "رود کوثر" کے مطالعہ سے عیاں ہوتا ہے یہ اور بات ہے کہ ڈاکٹر برہان احمد فاروقی۔ جو حضرت شیخ احمد سرہندی پر اتھارٹیٹی ہیں اور The Mujaadids Conception of Tawhid کے مصنف ہیں اور مولانا جمال الدین افغانی، رشید رضا اور محمد عبیدہ کے یہاں ابن عربی کے بارے میں کوئی الجھن نظر نہیں آتی۔ ڈاکٹر فاروقی ابن عربی اور مجدد الف ثانی کے مابین ظاہری اختلاف کو Polemics خیال کرتے ہیں یہ اختلاف رائے استعاراتی زبان کی وجہ سے پیدا ہوا ہے۔ شاید اس لیے کہ نظر جس قدر گہری اور فراخ ہو ابن عربی اس قدر واضح اور حقیقی حدود و خال میں نظر آتے ہیں۔

امام عبدالوہاب شرانی نے اپنی کتاب "انوار قدسیہ فی آداب العبودیہ" میں ابن عربی کے بارے میں بہت واضح طور پر لکھا ہے کہ انہیں "رسالہ قشیری" کی اصطلاح صوفیہ کے حوالے سے صوفی نہ مانا جائے۔ چونکہ ابن عربی کی "تلوین" میں تمکین ہے۔ وہ کامل تھے اس لیے کہ کامل وہی ہے جو ہر لحظہ پلٹے پھرتا ہے اور ہر سانس کے تغیر و تبدل کو جانتا ہے اور ہر لمحہ ترقی کے زینے پر چڑھتا ہے

اور ہر نفس کا حساب لیتا ہے اور جو شخص نہیں جانتا کہ ہر لفظ اس کے اندر کیا کیا آثار نمودار ہو رہے ہیں وہ خدا کی معرفت سے ناواقف ہے۔

(منقول از انوار القدسیہ، صفیہ اکیڈمی کراچی، ص ۱۳۶)

مولانا روم اوپر بیان کردہ "تلوین یا تمکین" کے بہترین نمونہ تھے۔ اقبال نے ویدانتی اور نوافلاطونی تصوف کے اس رنگ سے سراسر اختلاف کیا جو ہماری اکثر خانقاہوں میں پاؤں پسا رہے پڑا ہوا تھا۔ اس تصوف نے ہمارے قوائے عمل مضحل کر کے رکھ دیے تھے لیکن یہ ازمنہ وسطیٰ سے جاری زوال کے من جملہ دیگر اسباب میں محض ایک سبب تھا۔ یہ واحد سبب قرار نہیں دیا جاتا۔ خاص طور سے یہ حقیقت پیش نظر رکھ کر کہ یہ ایران کے مقابلہ میں وسطی ایشیا کے ترک و ازبک نژاد علاقوں میں زیادہ مقبول نہیں ہوا جس کی ایک وجہ ترک اور ایرانی فکری میراث میں "غور و فکر" کی غائت کے بارے میں فرق بھی ہے آخر سلجوقیوں نے گزشتہ پانچ چھ سو سال میں اجتہاد کے دروازے بند کرنے میں کیوں عافیت جان اور سلجوقی حکمرانوں کے زیر تسلط علاقوں میں فقہ حنفی سے قیاس و اجماع کو بے دخل کیوں کر دیا گیا۔ میرا خیال ہے کہ جب حکمرانوں کے نظریات حکومت۔ جن میں مطلق العنانیت کوٹ کوٹ کر بھری ہوتی ہے۔ مذہبی روح پر غالب آجائیں تو پھر خواجہ باقی باللہ نقش بندی کی فکر میں موجود ابن عربی کی فکر کے لیے احترام... جو تبدیلی، تغیر، ترک و تاز (تلوین یا تمکین) سے عبارت ہے کم ہونے لگتا ہے پھر خودی "تلوار کی دھار" نہیں رہتی شخصیت کا Mask بن جاتی ہے۔ پھر خودی "الرف بنفک بنفک" (اپنے نفس کو پہچاننے کی کوشش کرو) شخصیت کی تعمیر و تشکیل نہیں رہتی اور مشیت الہی کے ساتھ مربوط و متصف ہو کر نیابت الہی کے بجائے:

عشرت قطرہ ہے دریا میں فنا ہو جانا

کے تصور کا شکار ہو جاتی ہے۔ "خودی کیا ہے خدا ہے" کا مضمون اسی وقت "تلوار" بن سکتا ہے جب پیررومی کے درج ذیل اشعار کا مدعا عیاں ہو جائے۔ یہاں خودی نفی خود کی بجائے اثبات خودی سے متصف ہے۔ لیکن کیا پیررومی کے اشعار وحدت الوجود کے اظہار میں کسی بھی معروف وحدت الوجودی شاعر سے پیچھے ہیں:

گر نہ بودے ذات حق اندر وجود
آب و گل را کئے ملک کر دے سجود

فانی خود شع کہ تالیابی بقا
خویش را شناس تالیابی خدا

خود کوزہ خود کوزہ گر و خود گل کوزہ
خود بر سر آل کوزہ خریدار برآمد

مرد را باید کہ باشد نہ شناس
گرچہ بیند شاہ رادر ہر لباس

جناب حضرت حق را دوئی نیست

در آں حضرت درِ ما و توئی نیست

کیا اقبال کے فلسفہ خودی اور پیر رومی کے درج ذیل شعر میں بنیادی فرق ہے؟

فانی خود شو کہ تابانی بقا

خویش را بشناس تابانی خدا

اقبال کے یہاں خودی کا وہ تصور لائق فنا ہے جس کے معنی جماعت کے عنادات سے کٹ کر بے مقصد انفرادیت پسندی اور خود پرستی یا انا پرستی ہے۔ اقبال کے یہاں خودی کے ہمہ تن مصروف کار زار ہستی "خودی" ہی قوموں کی تقدیر بدل سکتی ہے اور صرف اسی طرح خود شناسی کے ذریعے فتح و ظفر کے علم بلند کیے جاسکتے ہیں۔ اگر دیکھا جائے تو اقبال اور رومی کے یہاں "خودی" کے مفہوم میں کوئی فرق نہیں ہے۔

عطار رومی کے مرشد ہیں۔ ان کے چند اشعار بھی ملاحظہ کیجیے:

زاغ و طادس و مور و مار و گس

بلبل و قمری و چکاوک سار

کافر و گبر و لحد و مومن

مستی و شقی و بد کردار

درچہ می بینی از جہاد و نہات

از وحوش و طیور ہر جاندار

ایں ہمہ ذات پاک یزداں است

میکند جلوہ ہا برائیں اطوار

قل ہو اللہ وصف احمد داں

از میانش و لیک مسیم برار

مندرجہ بالا وحدت الوجودی فکر کے اشعار کے بعد عطار کے یہاں وہ منزل بھی آتی ہے جب وہ اس واقعہ کو نظم کرتے ہیں جس کے مطابق "حضرت موسیٰ نے حکم الہی ابلیس سے "اسرار" کی تعلیم پائی۔ (قصیدہ شیخ فرید الدین عطار مترجم حاجی محمد معین الدین فہیم کاشیخ کانپور مطبوعہ انتظامی پریس کانپور۔)

روزے از روزہا کلیم اللہ

خواست مرشد ز ایزدِ داور

شُد ندائے برائے او کہ برو
پیش ابلیس مفسداں سالار

راہ طے کرد و سر بجکم نہاد
رفت در پیش آل امین ناچار

گفت خواہم من از تو ارشادے
اے تو در راہ عشق پاک عیار

اس کے بعد اقبال کے یہاں شیطان کے بارے میں کشادگی نظر کے لیے ملٹن کے افکار سے متاثر ہونا ضروری نہیں رہتا بلکہ
اسے کشادگی نظر کے لیے عطار کے ان اشعار کی طرف توجہ کرنا چاہیے:

ناظر خود است و خود منظور
خود تماش و خود تماش کار

عاشق خود است و خود معشوق
خود طیبیب خود است و خود بیمار

خود پیسبر شد و پیام آورد
گشت خود منکر و نمود انکار

خود بود طوطی و خود آئینہ
خود بعد پیش طوطی آئینہ دار

ز قرآن یافت اینجا دید و دیدار
انا الحق خود ازال شد بر سردار

رومی اور عطار کے مندرجہ بالا اشعار کے بعد یہی نتیجہ نکالا جاسکتا ہے اگر ایک طبقہ علما کے نزدیک رومی و عطار کو وحدت الوجودی
قرار دے کہ "بدعت" کا مرتکب قرار دیتا ہے تو دوسرے طبقہ علما کے لیے یہ دونوں حضرات "عارفین" کی فہرست سے تعلق رکھتے

میں اور لائق تعظیم میں اقبال کا تعلق اسی طبقہ سے ہے جو عطار اور رومی کے وحدت الوجود کو عین اسلامی قرار دیتا ہے اگر آپ سنائی، عطار، اور مولانا روم کے زمانہ میں سرقند، بخارا، خراسان، ہرات، قندھار، غزنی، نیشاپور اور رے کے علاقوں کے ایک حملہ آور سے دوسرے حملہ آور کے زیر تسلط جاتے رہنے کی دھوپ چھاؤں پر غور کرتے ہیں تو ذہن ماؤف ہو جاتا ہے۔ اگر ہم نام نہاد مسلم فرماں رواؤں کے یہاں رائج "اسلام" کی ہیت کذائی پر غور کریں تو ہماری گردنیں اس طرح شرم سے جھک جاتی ہیں جس طرح Inquisition کے دور کے یورپ کی سیاسی مناقشوں پر دل لرزہ برانداز ہو جاتا ہے لیکن یورپ میں ۱۲۲۵ء میں بہر حال Magna Cata کا سنگ میل عبور کر لیا تھا اور صلیبی جنگوں نے Feudalism ختم کر کے قومی ریاستوں کی بنیاد رکھ دی تھی جو انسانی تہذیب کی سیاسی تاریخ میں ایک آگے بڑھنے والا قدم ہے۔

میرا خیال ہے کہ علامہ اقبال نے اسرار خودی کے متنازع حصہ سے گو سخندان قدیم کی اصطلاح میں جن اسمائے معرفہ کا ذکر بطور خاص کیا تھا انہیں چھوڑ کر اقبال، غزالی، جامی، سنائی، عطار، رومی، شہاب الدین سہروردی، رازی اور الجلیلی کے بڑھی شدت کے متعرف ہیں۔ دیکھنے والے دیکھ سکتے ہیں کہ ان تمام شاعروں کے یہاں تصوف کتنا اسلامی اور کتنا غیر اسلامی ہے۔ مجھے ڈر ہے کہ ہمیں یہ بحث محض لایعنی بحث و تمحیص (Polemic) کا شکار ہو کر نہ رہ جائے۔ دراصل اقبال نے ہر اس صوفی شاعر یا صوفی بزرگ کو لائق اعتنا سمجھا ہے جس کے یہاں اس کے "تصور خودی" کے لیے فکری گنجائش نکلتی ہے بہر حال یہ حقیقت ہے کہ ازمنہ و سطلی کے صوفی شعرا نفی ذات اور کسب و جبر کے معاملے میں اس قدر جبر یہ اور سوفسطائی ہو چکے تھے کہ انہوں نے اپنی فکر میں اللہ کی الوہیت کو معطل کر رکھا تھا۔ اقبال کے نزدیک وہ تمام صوفی شعرا قابل احترام ہیں جنہوں نے خودی کی تربیت اور اس کے ارتقاع اور ارتقا پر زور دیا ہے۔ رومی اور عطار انسان کو "علم" اور "ارادہ" سے متصف کر کے خالق کل کے لیے اس کے افعال خیر کو پسندیدہ اور افعال شر کو ناپسندیدہ سمجھتے ہیں۔ اقبال "شیطان" کی شیطنت تک کو مشیت الہی کا حصہ قرار دیتے ہیں اور اسی طرح ایمان و کفر کو بھی خالق کی شاندار اسکیم کے عین مطابق سمجھتے ہیں۔ ایک ایسی فکر کے تحت جس میں مخلوق اور اس کے اعمال کا خالق ذات واحد ہی رہتی ہے۔ اور اس طرح اجتماع صدیقین کا تصور زیادہ کجلمک نہیں رہ پاتا۔ اگر کسب و جبر کے مسئلہ پر اپنے دور کے ایک خاص مسلک کے علما کی تحریروں پر توجہ دیں تو ایک عجیب بات سامنے آتی ہے کہ ایک ہی مسلک کے علما میں بھی کسی ایک مسئلہ پر ایک رائے مشکل ہی سے ملتی ہے۔ یہ بات زمانہ قدیم اور موجودہ دور کے بارے میں یکساں طور پر صادق آتی ہے۔

اقبال کے یہاں شیطان کے بارے میں جو تصور کار فرما ہے وہ عارف رومی کے درج ذیل خیال۔ "زیر کی زانا بلیس عشق از آدم است" کے اتباع کے سوا کچھ اور نہیں۔ اس خیال کی مزید تشریح کے لیے یہ عرض کیا جاسکتا ہے کہ مولانا جلال الدین رومی اور فرید الدین عطار میں بڑا قریبی تعلق ہے۔ اور عطار کے یہاں بھی شیطان کی "زیر کی" کا مثبت طور پر اعتراف ہے۔ رومی انہیں اپنا مرشد جانتے اور مانتے ہیں اور رومی کے یہاں وجودی فکر عطار ہی کے کوچہ سے آئی۔ عطار کے یہاں سنائی اور سنائی کے یہاں مولانا جامی سے۔ جامی تک پہنچ کر۔ یعنی نجات الانس کے خضر تک رسائی کے بعد امام غزالی زیادہ دور نہیں رہ پاتے اور شاید اس لیے کہ شاہ ولی اللہ کی طرف وحدت الوجود فکر کی حمایت سمجھ میں آ جاتی ہے بلکہ بعض دیوبندی علما (مثلاً علامہ شبیر احمد عثمانی اور مولانا محمد طیب نے مسئلہ تقدیر پر جس طرح امام رازی کے مقابلے میں ابن عربی کو "عارف" تسلیم کیا ہے وہ اس لیے لائق توجہ ٹھرتا ہے کہ "خیالات" تصوف کے بارے میں "اسرار خودی" کے پہلے ایڈیشن میں بیان کردہ خیالات کے بعد سامنے آئے۔

کسب و جبر کے مسئلہ پر مولانا شبیر احمد عثمانی لکھتے ہیں:

"کسب و جبر کے مسئلہ میں امام رازی وغیرہ بڑے بڑے لوگ توجیہات رکھ کر کے بیٹھ گئے اور

اس عقده کو دل نشیں طریقہ سے حل نہ کر سکے، شیخ اکبر نے "فتوحات" میں اس کو خوب حل کیا ہے اور یہ انہی کا کام تھا۔ عارفین ہی کا منصب ہے کہ ایسے دقائق کی حقیقت کو واضح اور مشکف کریں۔"

(مسئلہ تقدیر۔ ادارہ اسلامیات، لاہور ۱۹۷۸ء صفحہ ۲۸)

اور بعینہ اس راہ پر چلتے ہوئے مولانا طیب نے متذکرہ بالا کتاب کے صفحہ ۱۵۹ پر اشعری، غزالی، شیخ اکبر اور عارف رومی کے بارے میں لکھا ہے کہ:

"من جملہ دیگر اکابر کے ان حضرات نے کب و جبر کے مسئلہ پر "قلم اٹھایا اور مسئلہ کا حق ادا کر کے دوسروں کے حق میں اسے بدیہی بنا دیا۔ ان ہی اکابر کے اخلاف حال میں جو افراد مسئلہ کو سمجھا دینے اور اسے صاف کر دینے پر قلم اٹھا سکتے ہیں۔"

مقام حیرت ہے کہ ایک طرف عطار اور پیر رومی اہل مدرسہ کے لیے بھی عارفین ٹہرتے ہیں اور دوسری طرف ان عارفین کے بارے میں تصوف کے اس مکتب فکر سے اس قدر متضاد آراء پیش کی جاتی ہیں کہ یہ فرق ذوق کے درج ذیل شعر:

گہائے رنگ رنگ سے ہے زینت چمن

اے ذوق اس جہاں کو ہے زیب اختلاف سے

کے مصداق نہیں رہتا بلکہ اس پریشاں خیالی کا شرہ دکھائی دیتا ہے۔ جس سے اسلامی برصغیر کی مذہبی اشرافیہ ایک عرصہ دوچار رہی ہے۔ مثلاً شاہ ولی اللہ اگر اس رسالہ "فیصلہ وحدۃ الوجود والاشہود" میں وحدت الوجود اور وحدت الوجود کو ایک دوسرے کی ضد نہیں سمجھتے "قرۃ العینین" میں کچھ مختلف بات کرتے ہیں۔ مثلاً علمائے ظاہر میں جو علوم رائج ہیں وہ قیل و قال سے زیادہ حیثیت نہیں رکھتے۔ اس سے کوئی کیفیت و حالت پیدا نہیں ہوتی۔ ان علوم سے دل افسردہ ہوتا ہے۔ بہت سے صوفیہ کی نظم و نثر ان رواجی علوم کے نقصان سے بھری ہوئی ہیں اور علم توحید (توحید وجودی) کی فضیلت اس میں بتلائی گئی ہے... ایسی صورت میں ہمارے لیے ضروری ہے کہ ہم یہ معلوم کریں کہ ان حقائق (وحدۃ الوجود) کا صحیح ثبوت کیا ہے اور ان حقائق کے جاننے والے کے افضل ہونے کا کیا ثبوت ہے اور وہ توحید جو وحدۃ الوجود کی کتابوں میں پائی جاتی ہے وہ شریعت میں کہاں ہے... (منقول از مسئلہ وحدت الوجود کی تحقیق، حیدرآباد دکن ۱۳۸۰ھ ص ۹۲-۹۳)

بہر حال بعض علما جو خود کو شاہ ولی اللہ کی تحریک کی توسیع خیال کرتے ہیں، وجودی شعرا کی فہرست کے بعض اہم ناموں کو بیچ اور کامل عارفین کی فہرست میں شامل کرتے ہیں۔ لیکن مقام حیرت یہ ہے کہ ایک طرف بندہ نواز گیسو دراز جیسا صوفی شاعر جن کے سلسلہ کے متعدد بزرگ وجودی فکر سے شفیقگی رکھتے ہیں، ابن عربی کے بارے میں کہتے ہیں:

"اگر وہ میرے زمانے میں ہوتے تو ان کو ان مشاہدات سے باز رکھتا تاکہ تجدید ایمان کرتے اور

از سر نو مسلمان ہوتے۔"

(مکتوبات گیسو دراز جلد ششم شائع کردہ مجلس انتظامی، جگرگہ، منقول از مسئلہ وحدۃ الوجود کی تحقیق)

عالم اسلام میں ابن عربی کی سب سے زیادہ مخالفت ابن تیمیہ، ابن خلدون، ابن حجر عسقلانی، اور ابراہیم التجاعی نے کی جب کہ قطب الدین الحموی، صلح الدین الصنوی، شہاب الدین سہروردی، خردالدین رازی، جلال الدین السيوطی، عبدالرزاق القاشان اور عبدالغنی اسنابلی نے ابن عربی کی حمایت میں دلائل کے انبار لگا دیے۔ ابن عربی کو آٹھویں صدی میں عبدالکریم البیلی جیسا ہمسوا مل گیا

جس کی کتاب "الانسان الكامل" سے علامہ اقبال بے پناہ متاثر ہیں۔ عبد الوہاب شعرانی کی کتاب "الکبریت الاحمر" ابن عربی کی فتوحات مکہ کی تلخیص ہے بارہویں صدی ہجری میں عبدالغنی نابلسی محی الدین ابن عربی کے بے پناہ قائل ہونے اور برصغیر میں ابن عربی کو محب اللہ آبادی جیسا عارف مل گیا۔

لیکن اگر ہم اقبال کے مرشد رومی پر بطور خاص توجہ کریں مولانا شبلی نعمانی اپنی تالیف "سوانح مولانا روم" میں واضح طور پر حکم لگاتے ہیں کہ مولانا جلال الدین رومی شیخ ابن عربی کے متبع میں سے تھے۔ وحدت الوجود کے قائل تھے اور یہ وحدت الوجود کلیتاً "ہمہ اوست" کے نظریہ پر مبنی تھا۔ مولانا شبلی لکھتے ہیں:

"اور مولانا وحدت الوجود کے قائل ہیں۔ ان کے نزدیک تمام عالم اسی ہستی مطلق کی مختلف شکلیں اور صورتیں ہیں۔ اس بنا پر صرف ایک ذات واحد موجود ہے اور تعدد جو محسوس ہوتا ہے محض اعتبار ہے۔ وہ اپنے دعویٰ کے ثبوت میں درج ذیل اشعار پیش کرتے ہیں:

گر ہزاراں اندیک کس بیش نیست
جز خیالات خود اندیش نیست
بحر وحدانیت جفت و زوج نیست
گوہر و ماہیتیش جز موج نیست
نیست اندر بحر، شرک بیچ بیچ
لیک با اخول چہ گویم بیچ بیچ

شبلی کے علاوہ ہمارے دور کے ایک اور عالم ثنا الحق صدیقی نے بھی اپنی کتاب "تصوف کی حقیقت" میں مولانا جلال الدین رومی کو ابن عربی کا ہی متبع قرار دیا ہے۔ کیا ہم یہ سمجھیں کہ علامہ اقبال کے پیش نظر رازی، شہاب الدین سہروردی اور علمائے دیوبند، کی آرا موجود نہیں تھیں۔ کیا علامہ اقبال نے ان بزرگوں سے ہٹ کر کوئی راستہ نکالا تھا، میرا خیال ہے کہ اگر اقبال نے کہیں "وحدت الوجود" کی اصطلاح کی مخالفت کر بھی دی ہے تو وحدت وجود کے محض اس رجحان کو پیش نظر رکھا ہے جس نے بے عملی اور دنیا کی بے ثباتی اور بے ایں وجہ عمل، تبدیلی اور حرکت سے گریز پر زور دیا تھا لیکن اس کا یہ مطلب نہیں کہ وہ تمام صوفی شاعروں کو جن میں حقیقتاً وہ شاعر بھی ہیں جن کی فکر اصطلاحی معنوں میں وحدت وجود کے فریم ورک سے ہٹ کر بے معنی ہو جاتی ہے۔

میرا خیال ہے کہ ہمارے بیشتر علما اور ادبا نے محی الدین ابن عربی کو مستشرقین کی عینک سے دیکھا ہے اور یہ بھول گئے کہ مستشرقین مشرق کے جس عالم پر قلم اٹھاتے ہیں اسے اپنی فکری میراث کا خوشہ چیں سمجھنے میں ید طولیٰ رکھتے ہیں ہمارے قوم پرست علما اور ادبا نے ہر اس اسلامی مفکر سے بطور خاص اختلاف کیا ہے جو مغرب کی نگاہوں میں قابل قدر ٹھرا ہے۔

ابن عربی کا سلسلہ جس وحدت الوجود فکر سے ملایا جاسکتا ہے اس کے مقدمات علامہ شبلی کے خیال میں درج ذیل ہیں۔

(۱) خدا قدیم ہے۔

(۲) قدیم، حادث کی علت نہیں ہو سکتا، کیونکہ علت اور معلول کا وجود ایک ساتھ ہوتا ہے اس لیے اگر علت قدیم ہو تو معلول

قدیم ہوگا۔

(۳) عالم حادث ہے۔
جبکہ اکثر حضرات ابن عربی کی فکر کے رشتے ویدانت سے ملائے ہیں جس کے تین مکاتب فکر ہیں۔

(۱) ثنویت

(۲) وحدت الوجود

(۳) وحدت الوجود یا ثنویت

سید حامد علی اپنی کتاب "ہندومت اور توحید" (صفحہ ۸۷-۸۸) میں لکھتے ہیں:

"پہلے نظریہ کی رو سے خدا، روح اور فطرت تینوں ازلی و ابدی اور مستقل وجود ہیں۔ خدا صانع ہے، خالق نہیں یعنی وہ عدم سے وجود نہیں پیدا کرتا بلکہ روح اور فطرت میں امتزاج پیدا کرتا ہے اور یہ امتزاج روح کے مطابق اعمال کے اعتبار سے ہوتا ہے۔ دوسرا نظریہ یہ ہے کہ خدا، فطرت اور روح یہ تین ازلی و ابدی اور لامحدود وجود ضرور ہیں، مگر یہ تین فی الواقع ایک ہیں، فطرت اور روح کا ظہور ہے۔ فطرت اور روح خدا کا جسم ہیں اس طرح کائنات کی ہر چیز خدا ہے اور تیسرا نظریہ یہ ہے کہ کائنات محض خواب ہے۔ اگر دیکھا جائے ان تینوں نظریات میں خدا کی خالقیت کو رد کر دیا گیا ہے۔"

میرا خیال ہے کہ شیخ اکبر کی تعلیم و فلسفہ ویدانتی یا نوافلاطونی ہونے کے بجائے فی الحقیقت شرع و حقیقت اور طریقت و معرفت ظاہر و باطن اور علم و عشق اور وجدان کے عارفانہ واردات کی رمز شناسی کو عطیہ فطرت سمجھتی ہے اور ان کے یہاں خدا اور فطرت، ذات اور عین ذات کے طور پر ہیں۔

میرا خیال ہے عبید اللہ سندھی نے "شاہ ولی اللہ دہلوی اور ان کا فلسفہ" میں حضرت خواجہ باقی باللہ نقشبندی کو فکری طور پر ابن عربی کا پیشرو کہا ہے۔ شاہ عبدالعزیز نے فتاویٰ عزیز یہ میں وحدت الوجود کے بارے میں جو فتویٰ دیا ہے اس کے مطابق توحید و وجود غیر شرعی نہیں ہے۔

(یادگار نجفی مقالات نجفی، ص ۵۰۔ محمد بشیر نجفی التادری، ت۔ ن۔ کراچی)

سوال یہ پیدا ہوتا ہے کہ کیا اقبال پیر رومی، ابن عربی، عطار، اور سنائی کی متابعت کے بعد وحدت الوجودی نہیں ہیں تو کیا ہیں آیا "وحدت الوجود" کی اصطلاح میں اسلامی کا لاحقہ لگا کر ہم مطمئن ہو سکتے ہیں۔ میرا خیال ہے کہ خلط مبحث ہی کی ایک صورت ہے چونکہ ابن عربی اور مولانا رومی فلسفہ بونان اور ہند سے مرعوب ہوئے بغیر بھی ایک مخصوص رنگ کے وحدت الوجودی تھے اور یہ خیال کہ وہ وجودی نہیں تھے ان کے وحدت الوجود کو اسلامی تصور کر کے حل کر لیا گیا ہے شاید یہ حکمت عملی دانستہ خلفشار کے رویہ کو بے اثر کرنے کے لیے اختیار کی گئی ہو۔

علامہ اقبال (نئی طرز فکر کا پہلا شاعر)

حمایت علی شاعر

ہماری شاعری نے وحدت الوجودی تصوف کے حوالے سے جن افکار کو اپنایا تھا اور اس فلسفے کی معرفت جن اصطلاحات کو عام کیا تھا، علامہ اقبال کے کلام میں ان کی معنویت نہ صرف بدل جاتی ہے۔ بلکہ ان کا ایک ایسا پہلو نمایاں ہوتا ہے جو اس روایت کے برعکس ایک نئی طرز فکر کی بنیاد ڈالتا ہے۔ یہ نئی طرز فکر مروجہ روایت کی نفی بھی کرتی ہے اور اپنے ارتقا کے لیے ایک مثبت سمت بھی فراہم کرتی ہے۔ لیکن غور طلب امر یہ ہے کہ اس مثبت سمت کا تعین بھی اقبال اسی منج فکر سے کرتے ہیں جہاں سے وجودی صوفیا نے اکتساب کیا ہے۔ یعنی قرآن کریم و وجودی صوفیا اور شودی صوفیا دونوں کا مرکز اور اک یہی کتابِ مبین ہے۔ فرق صرف یہ ہے کہ ایک مکتب فکر اپنی انتہا میں اس نتیجے پر پہنچتا ہے کہ:

عشرتِ قطرہ ہے دریا میں فنا ہو جانا

اور دوسرا مکتب فکر "فنا" میں بھی "بقا" کا امکان تلاش کر لیتا ہے اور انتہائی منزل پر بھی اپنے وجود کے اثبات کا اقرار کرتا ہے۔ علامہ اقبال نے اس منزل پر پہنچنے کے لیے خودی کی رہنمائی حاصل کی ہے:

خودی کو کر بلند اتنا کہ ہر تقدیر سے پہلے

خدا بندے سے خود پوچھے بتا تیری رضا کیا ہے

لیکن خودی کی تکمیل کا یہ مقام، جس کی طرف اس شعر میں اشارہ کیا گیا ہے، علامہ اقبال کی نظر میں تین مدارج سے گزر کر حاصل ہوتا ہے۔ "جاوید نامہ" میں علامہ نے مولانا روم کی زبان سے ان مراتب کا ذکر ان اشعار میں کیا ہے:

شاید اول، شعورِ خویش

خویش را دیدن، بہ نورِ خویش

شاید ثانی، شعورِ دیگرے

خویش را دیدن، بہ نورِ دیگرے

شاید ثالث شعور ذاتِ حق
خویش را دیدن بہ نورِ ذاتِ حق

ان میں مراتب سے گزر کر ہی انسان اس منصب پر پہنچ سکتا ہے جسے علامہ اقبال نے "مرد مومن" سے تعبیر کیا ہے۔ "مرد مومن" علامہ اقبال کی شاعری میں "انسان کامل" کا استعارہ ہے۔ یہ استعارہ ہماری روایتی شاعری کے اس انسان سے بالکل مختلف ہے جو "نفسی ذات" کے تصور سے پیدا ہوتا ہے اور "نفسی بقا" کو انتہائے کمال سمجھتا ہے۔ اس کا سبب یہ ہے کہ تصوف میں "خودی" نہ صرف اپنے وجود پر اصرار کے مترادف سمجھی گئی ہے بلکہ جزو و کل کے درمیان فصل کا سبب بھی اور "بے خودی" فنا فی اللہ سے تعبیر ہے جو وصال کے ہم معنی ہے۔

علامہ اقبال نے اس کے برعکس "خودی" کو "خود آگاہی" کی معنویت عطا کی ہے اور تصوف ہی کے ایک اور پہلو: پہنچا جو آپ کو تو میں پہنچا خدا کے تین

کو مد نظر رکھتے ہوئے اس کے مدارج متعین کیے ہیں۔ اور "بے خودی" کو جماعت سے فرد کی وابستگی کا عمل قرار دیتے ہوئے اجتماعی زندگی کو مقدم گردانتا ہے۔ اس کے علاوہ منزلِ آخر "وصال" کی بجائے "فراق" میں تلاش کی ہے کیونکہ ان کی نگاہ میں فراق ہی اس "عشق" کا صناسن ہے جو عبد و معبود میں رشتہ دوام استوار کرتا ہے اور زندگی کو متحرک رکھتا ہے۔ اس حوالے سے وہ یہاں تک کہہ جاتے ہیں کہ:

متاعِ بے بہا ہے، درد و سوزِ آرزو مندی
مقامِ بندگی دے کر نہ لولِ شانِ خدا وندی

علامہ اقبال کی نظر میں "وصال" آسودگی کی علامت ہے اور "فراق" آرزو مندی کی "وصال" بے عملی کے امکانات کو راہ دیتا ہے اور فراق جہد و عمل پر اکساتا ہے۔

علامہ اقبال نے "مرد مومن" کو آئینِ فطرت کا آئینہ دار تصور کیا ہے اور آئینِ فطرت میں "حرکت" بنیادی حقیقت ہے۔ اقبال کی نظر میں زندگی کی ہر شے متحرک ہے اور نتیجتاً ارتقا پذیر ہے۔ ارتقا کا یہ عمل داخلی تقاضوں کا بھی پابند ہے اور خارجی تقاضوں کا بھی۔ چنانچہ اس کائنات میں انسان اپنے بطون و ظواہر میں عمل اور ردِ عمل کی گرفت میں رہ کر آگے بڑھتا جاتا ہے مگر آگے بڑھنے کا یہ انداز میکانیکی نہیں بلکہ تخلیقی ہوتا ہے۔ اور یہ جو ہر اسے اپنے خالق سے ملا ہے۔ وہ خود اپنی ذات میں ایک دنیا تخلیق کرتا ہے اور اس کے مطابق تسخیر کائنات کے مراحل سے گزرتا ہے:

تو شبِ آفریدی، چراغِ آفریدی
سفالِ آفریدی، ایامِ آفریدی

انسان کی پیدائش پر اقبال کے درج ذیل اشعار بھی ان کی اسی فکر کے ترجمان ہیں:

نعرہ زد عشق کہ خونی جگر سے پیدا شد
حسن لرزید کہ صاحبِ نظر سے پیدا شد
فطرت آشفت کہ از خاکِ جہانِ مجبور
خود گرے، خود شکنے، خود نگرے پیدا شد

اقبال کا یہی تصور انسان، انہیں اپنے پیشرو مفکرین سے الگ، ایک ایسے شاعر کا مقام عطا کرتا ہے جو ہماری شاعری کی تاریخ میں منفرد ہی نہیں بلکہ ایک نئے دور کی ابتدا کا حوالہ ہے اسی فکر کے نتیجے میں اقبال نے کافر و مومن کی تخصیص بھی کی ہے:

کافر کی یہ پہچان کہ آفاق میں گم ہے
مومن کی یہ پہچان کہ گم اس میں ہیں آفاق
اور پھر مومن کی تشریح جن اشعار میں کی ہے۔ انہیں مختلف زاویوں سے یوں تقسیم کیا جاسکتا ہے:
مہر و مہ و انجم کا محاسب ہے قلندر
ابام کا مرکب نہیں، را کب ہے قلندر

ہاتھ ہے اللہ کا بندہ مومن کا ہاتھ
غائب و کار آفرین، کار کشا، کار ساز

کوئی اندازہ کر سکتا ہے اس کے زور بازو کا
نگاہِ مرد مومن سے بدل جاتی ہیں تقدیریں
لیکن اس مقام تک رسائی ان کے نزدیک "عشق" کے بغیر ممکن نہیں۔ چنانچہ عشق کا تصور وہ ان الفاظ میں پیش کرتے ہیں:
مرد خدا کا عمل، عشق سے صاحب فروغ
عشق ہے اصل حیات، موت ہے اس پر حرام

عشق دم جبرئیل، عشق دلِ مصطفیٰ
عشق خدا کا رسول، عشق خدا کا کلام

یہ "عشق" اقبال کی نظر میں اتنا مقدم ہے کہ وہ دو ٹوک الفاظ میں اپنا فیصلہ صادر کر دیتے ہیں:
اگر ہو عشق تو ہے کفر بھی مسلمانی
نہ ہو تو مرد مسلمان بھی کافر و زندیق

اقبال کے تصور حیات میں چونکہ عمل، بنیادی حیثیت رکھتا ہے اس لیے وہ اسے زندگی کی شرطِ اول قرار دیتے ہیں۔ اور اس کا مقصود "کچھ اور" بتاتے ہیں:

عمل سے زندگی بنتی ہے جنت بھی جہنم بھی
یہ خاکِ لپنی فطرت میں نہ نوری ہے نہ ناری ہے

اس لیے:

فطرت کے تقاضوں پہ نہ کر راہِ عمل بند

مقصود ہے کچھ اور ہی تسلیم و رضا کا

”تسلیم و رضا“ کے حوالے سے اقبال کے پیشرو و مفکرین نے ہمیں جو تعلیم دی تھی۔ اس کی روشنی میں انسان ”بمبور محض“ ہو کر رہ جاتا ہے۔ اقبال جبر و اختیار کے مسئلے میں بھی حرکی نقطہ نگاہ رکھتے ہیں۔ اور مرد مومن کو ایک اعلیٰ ترین منصب پر فائز دیکھتے ہیں:

ہر لفظ ہے مومن کی نئی شان، نئی آن

گفتار میں کردار میں اللہ کی برہان

قہاری و غفاری و قدوسی و جبروت

یہ چار عناصر ہوں تو بنتا ہے مسلمان

مگر یہ مقام وہ نہیں جسے نپٹنے نے سپر مین (Super Man) سے تعبیر کیا ہے۔ اقبال نے عشق کی معرفت اپنے مرد مومن کو جو مقام عطا کیا ہے۔ اس سے اسے ”دولت فقر“ بھی نصیب ہوئی ہے اور یہی خصوصیت اقبال کے مرد مومن کو نپٹنے کے ”Super Man“ سے مختلف کر کے عبدالکریم الجلیلی کے ”انسانِ کامل“ سے قریب پہنچا دیتی ہے۔ اقبال اس کا مقابل یوں کرتے ہیں:

اک فقرہ سکھاتا ہے، صیاد کو نچھیری

اک فقر سے کھلتے ہیں اسرارِ جہانگیری

اک فقر سے قوموں میں مسکینی و دلگیری

اک فقر سے مٹی میں خاصیتِ اکسیری

اقبال جس فقر کو اپناتے ہیں وہ مٹی میں خاصیتِ اکسیری رکھتا ہے۔ اور یہی فقر قرآن کریم سے ماخوذ ہے:

کے خیر کہ ہزاروں مقام رکھتا ہے

وہ فقر جس میں ہے بے پردہ روحِ قرآنی

یہ فقر انسان کو کمزور نہیں بناتا بلکہ ایسی توانائی بخش دیتا ہے جو قیصر و کسریٰ کے استبداد کا مقابلہ کر سکے اور اپنی اجتماعی قوت کے بل پر ایک دن اسے مٹا کر رکھ دے:

مٹایا قیصر و کسریٰ کے استبداد کو جس نے

وہ کیا تھا زورِ حیدر، فقر بوذر، صدقِ سلمان

اقبال کا ”انسانِ کامل“ اس کے ”مرد مومن“ کا آئینہ ہے وہ قرآن کریم سے وجودی صوفیا کے برعکس نفی کی بجائے اثبات کے امکانات تلاش کرتا ہے اور اثبات کی یہی جستجو علامہ اقبال کو ہماری صوفیانہ روایتی شاعری کے برخلاف ایک نئی طرزِ فکر کا شاعر قرار دیتی ہے۔

پیروانِ اقبال

ڈاکٹر ظہور الدین احمد / نوید احمد گل

علامہ اقبال اپنی دانش و بینش کے لحاظ سے دنیائے ادب کے ایک منفرد شاعر ہیں۔ ان کے کلام میں شعری محاسن، فکری گہرائی اور رفعت مطالب ہاتھوں میں ہاتھ ڈالے موخرام نظر آتے ہیں۔ اقبال کی فکر ہی مسلمانوں کی اصلاح و ترقی کی ضامن بنی اور اقبال کے فکر و نظر کی پیروی ہی آج کے شعر اور ادب کی شان اور ان کے نصیحت آموز اشعار خطیبوں کے خطبوں کی جان ہیں۔ اقبال کی بدولت اردو شاعر کو ایک نیا اسلوب ملا۔ انھوں نے قومی اور معاشرتی مسائل کو اپنا موضوع بنایا اور شعرا اصلاح احوال کے لیے اٹھ کھڑے ہوئے گویا انھوں نے اقبال کی ہم فکری میں اپنی شاعری کے نصب العین کو پایا۔ اس تقلید میں اردو کے شعرا کی تعداد زیادہ اور فارسی کے شعرا کی تعداد کم ہے کیونکہ انگریز تسلط کی وجہ سے فارسی زبان کو بری طرح کچل دیا گیا تھا مگر پھر بھی چند شاعر فارسی زبان سے منسلک رہے اور جب علامہ کی مثنوی "اسرارِ خودی" اور پھر "رموز بے خودی" شائع ہوئیں تو ان کی تقلید میں بہت سی مثنویاں لکھی گئیں اور بعد میں اقبال کی پیروی میں غزلیں، رباعیاں اور قطعے بھی تحریر کیے۔ صاحبِ مقالہ ڈاکٹر ظہور الدین احمد کے بقول:

جب میں اپنی کتاب "ادبیات فارسی در پاکستان" کی تیاری میں مصروف تھا تو میں نے قریباً سولہ فارسی شعرا کو اقبال کا مقلد پایا جبکہ یہاں صرف چار نمایاں ترین شعرا کا ذکر کیا جاتا ہے۔

۱۔ غلام غوث صمدانی:

غلام غوث صمدانی نے مسلم یونیورسٹی علی گڑھ سے ایم۔ اے کیا۔ رڑکی ٹیکنیکل انسٹیٹیوٹ کے سول میں ڈپلوما کیا۔ علی گڑھ میں عربی، فارسی، قرآن پاک، حدیث اور فقہ کی تعلیم اور اسلامی ماحول کی تربیت کے زیر اثر اسی زمانے میں مسلمانوں کے عروج و زوال کے بارے میں بھی سوچنا شروع کر دیا تھا۔

انھوں نے ۱۹۳۹ء میں فارسی زبان میں ایک مثنوی لکھی جو ۱۹۵۵ء میں لاہور سے شائع ہوئی۔ اس مثنوی کو انھوں نے پاکستان میں مصر کے سفیر آقائی عبدالوہاب عزام، سید سلیمان ندوی، افغانستان کے مشہور شاعر سرور خان گویا اور ایران کے معروف نقاد اور شاعر جناب باستانی پاریزی کی خدمت میں تنقید و تبصرے کے لیے بھیجا۔ چاروں ادبا نے صمدانی کے فکر و فن کی بھرپور تائید و تعریف کی۔

مثنوی کے مطالعہ سے معلوم ہوتا ہے کہ قرآن، حدیث مثنوی معنوی اور کلامِ اقبال اس کے ماخذ ہیں جس میں ایک درد آشنا

شاعر نے امت مسلمہ کے زوال پر تہمت دردمندی اور گہرائی سے غور و فکر کیا ہے۔ اور اس زوال کے اسباب کی نشاندہی کی ہے۔
صمدانی گو تصوف و عرفان سے بھی رغبت تھی اور وہ سلسلہ قادریہ میں قاضی سلطان محمود ساکن آواں گجرات کے بیعت تھے۔
لہذا ان کی شاعری میں ایک درویشانہ رنگ بھی پایا جاتا ہے۔ انہوں نے اپنے کلام میں تصوف کی اصطلاحات مثلاً عشق، کشف، وجدان،
فنا، بقا، توحید و جود اور توحید شہودی کی تشریح بھی کی ہے۔

صمدانی کی مثنوی کے پانچ باب ہیں ہر باب کو نطق کا نام دیا گیا ہے:

"نطقِ اول" (نکات)، "نطقِ دوم" (معروضات)، "نطقِ سوم" (اسلامیات)، "نطقِ چہارم" (عالمیات)، "نطقِ پنجم" (عشقیات)۔

جبکہ مثنوی کے آخر میں نعت اور مناجات شامل ہیں۔

نطقِ اول کی پہلی دو فصلیں نہایت اہم ہیں پہلی کا موضوع "اسلامی دنیا"، جبکہ دوسری کا "غیر اسلامی دنیا" ہے۔ پہلی میں امت مسلمہ کے زوال کے اسباب گنوائے ہیں اور دین سے بیزاری، اخوت کی کمی، قرآن سے بے تعلق اور تبلیغِ دین سے اجتناب کو اہم اسباب قرار دیا ہے اور ساتھ ساتھ اصلاح کی تدبیر بھی سمجھائی ہے:

"از نظام فکر قرآنی بہرہ گیر"

اس کے بعد دین اسلام کی خصوصیات بتائی ہیں کہ یہ دین، دینِ فطرت ہے، آسان ہے اور یہ دنیا کو مزرعۃ الآخرة قرار دیتا ہے پھر علمائے سوا اور علمائے خیر کا ذکر کیا ہے اور ساتھ ہی ایک مسلم قومی مرکزیت کی ضرورت پر زور دیا ہے اس کے بعد صمدانی دنیا کے اخلاقی پستی کے اسباب میں سرمایہ دار اور مزدور کی جنگ، نسلی تفرقہ، سیکولرزم، دنیا کا دو سیاسی بلاکس میں بٹ جانا، جنگ اور جوع الارض کو شامل کرتے ہیں اور اس کا حل، واحد اسلامی حکومت کو قرار دیتے ہیں۔

نطقِ دوم میں عورتوں اور مردوں کی اصلاح کے لیے قرآنی تعلیمات کو بیان کیا ہے اور اسی بات کی ایک فصل "معروضات" میں مرکزی حکومت اور اس کے تحت وجود میں آنے والی وزارتوں کے عیب گنوائے ہیں اور اصلاحی تدابیر متعین کی ہیں۔

"عشقیات" میں رومی اور تبریزی یعنی مرید و مرشد کو روبرو بٹھا کر سوالاً جواباً عشق اور اس کے لوازمات، تصوف اور اس کی اصطلاحات، عشق، شرع، جنون، عشقِ مجازی، عشقِ حقیقی، فنا، بقا، وحدت الوجود اور وحدت الشہود جیسے موضوعات پر بحث کا اہتمام کیا ہے۔

جس طرح مولانا روم (۶۷۲ھ) علامہ اقبال کے مرشدِ کامل ہیں اور مثنوی معنوی منبع فیض ہے جس کی تقلید "اسرارِ خودی" اور "رموزِ بے خودی" میں فکرو فن ہر دو لحاظ سے جا بجا نظر آتی ہے اور پھر بھی اقبال ان کے سامنے دم بنود، میں کہ:

حسنِ اندازِ بیان از من مجبوی

تو درمی یا پہلوی از من مجبوی

دیکھیے کہ صمدانی کے فکرو فن پر بھی اقبال کی چھاپ نظر آتی ہے:

مثنوی گویم بہ طرحِ مولوی

ساغرِ دم از شرابِ معنوی

صمدانی بھی اقبال کی طرح کہتے ہیں:

در عروض و قافیہ ماہر نسیم
صمدانی اور اقبال کی فکری مماثلت تو ایک طرف دونوں میں ظاہری عنوان کی ترتیب اور تحریر بھی یکساں ہے۔
مثلاً اقبال:

پس چه باید کرد ای اقوام شرق

جبکہ صمدانی:

پس چه باید کرد پاکستانیان

اور ان مصرعوں میں اقبال کی ہم نوائی صاف سنائی دیتی ہے:

-۱

عصر حاضر زہر ہا دارد بہ جام

-۲

پس نظام دین قرآن کامل است

-۳

خیز و در علم و عمل باز و گشا

یا
فرد کامل را محمد نام گنت

اسوہ او را صلاہی عام گنت

ای کہ می خواہی مساواتِ جہان

بادلِ دانا بیا قرآن بہ خوان

از سیاست گر کنی دین را بدر

چون کنی خود خواہی از دلہا بدر

آحسنِ تقویم انسانی نگر

در بشر اوصافِ رحمانی نگر

ز اجتهاداتِ فقیہی ناشناس

از قوانینِ بدیہی ناشناس

باخدا پیکار جستن اہلیت
بہر ہر فرعون آخر موسیت

۲- محمد اکبر منیر:

محمد اکبر نام، منیر تخلص اور والد کا نام حکیم محمد حسین تھا۔ منیر ۱۹ مارچ ۱۸۹۵ء کو سیالکوٹ کے قصبہ مرادپور میں پیدا ہوئے۔ ابتدائی تعلیم سیالکوٹ سے حاصل کی اور ۱۹۱۶ء میں جامعہ پنجاب سے ایم۔ اے فارسی کیا۔ چھ ماہ کے لیے دارالارشاد گلگتہ میں مولانا ابوالکلام آزاد سے فیضاب ہونے کے بعد سیاحت کے لیے بیرون ملک چلے گئے۔ نئے کائنات کے اس مطالعے میں ایک سال بحرین، دو سال شیراز، ایک ماہ اصفہان، ایک سال تہران اور ایک سال بغداد میں قیام کیا۔ اس دوران علما سے ملاقاتیں رہیں اور فارسی زبان کے نکات کو براہ راست اہل زبان سے سیکھا اور مشرقی اقوام کے رسم و رواج کا نہایت قریب سے مطالعہ کیا۔ ۱۹۲۳ء میں وطن لوٹ آئے اور ۱۹۵۳ء تک ملک کے مختلف کالجوں میں فارسی زبان و ادبیات کے استاد رہے۔ منیر مولانا ابوالکلام آزاد، علامہ اقبال، میر حسن اور ایرانی علما میں علی اصغر حکمت، ملک اشعرا بہار، یوسف اعتصامی، رشید یاسمی، عباس آشتیانی اور استاد سعید نفیسی سے متاثر نظر آتے ہیں۔

تالیفات:

۱- ماہ نو (فارسی کلام کا مجموعہ)

۲- مہر منیر (اردو کلام کا مجموعہ)

۳- خزانہ عرفان

۴- فلسفہ حجت قرآنی

۵- حقیقت تصوف اسلام

۶- نفس حق

۷- جبریل و ابلیس

منیر کا فارسی کلام "ماہ نو" سید سلیمان ندوی نے المعارف پریس اعظم گڑھ سے بڑے اہتمام سے شائع کیا۔ علامہ ندوی اس پر تبصرہ کرتے ہوئے لکھتے ہیں:

'' منیر کے کلام میں جوش ہے، سوز ہے، زور ہے، قوت ہے اور یہ سب بدیہی ہے جبکہ اس کے

ساتھ ساتھ لطف بیان اور حلوت زبان نے اسے چار چاند لگا دیے ہیں۔

منیر نے مسلمانوں کی پستی، محکومی، زوال اور زبوں حالی کا ماہرانہ تجزیہ کیا ہے اور نشاۃ ثانیہ کے لیے راہیں متعین کی ہیں مثلاً وہ

کہتا ہے کہ:

ایک شاعر ہی کسی قوم کو دوبارہ ترقی کی راہ پر گامزن کر سکتا ہے۔

نوامی من دہد روح حیات اندر دلِ عالم

ملک را در طرب سزم من آن مرغِ خوش الحانم

جدید مسلسل ہی آزادی کی کلید ہے اور اس کا انحصار اسلاف کی عظمتِ رفتہ اور شرفِ آدمیت کے بار بار اعادہ پر ہے۔

منیر خود شناسی، ہوشیاری اور تن کے چیلنے کا درس دیتا ہے:
 از شمعِ آزادی کنی مظلِ دلِ روشن
 تا باز کنی پیدا ایمانِ حدیِ خوانِ را
 مانند زلیخایِ شیدایِ رخِ یوسف
 در طلعتِ خود بنگر صد یوسفِ کنعانِ را

سر من چون فرود آید بہ پیشِ تختِ فرعونِ
 کہ من در سرفرازیهایِ خود موسیِٰ عمرانم
 مسلمانِ یورپ کی اندھی تقلید سے اجتناب اور اپنے تمدن کی پاس داری کریں۔

تقلیدِ اروپا را برکوهِ ہمالہ زن
 از سنگِ وطنِ بنگنِ این شیشہِ عصاںِ را

خدایا غرقِ می گردان بہ دریا این تمدنِ را
 کہ بر پیشانیِ فطرت نہ باشد داغِ رسوائی

منیر بھی اقبال کی طرح مسلمان سے شکایت کرتے ہیں:
 ہنوز از نعرہٴ تکبیر اندامِ زمین لرزد
 ولیکن در ہمہ عالمِ مسلمانی نمی بینم

مندرجہ بالا افکار کی بنا پر یہ بات بالکل واضح ہو جاتی ہے کہ منیر کا فکرو فن دراصل اقبالِ باکمال کا پر توئے منیر ہے۔ اس ہم فکری اور ہم آہنگی کی یہ مثال بھی ملاحظہ فرمائیں کہ اقبال نے کہا تھا کہ مسلمان یہ گمان کیے بیٹھے ہیں کہ صرف کلمہ طیبہ پڑھ لینے اور حضور ﷺ کی شفاعت سے ہمیں جنت مل جانی ہے:

"بہشتی فی سبیل اللہ ہم است"

اور منیر اقبال کی طرح مسلمانوں کو انتباہ کرتے ہیں کہ بہشت اتنی بھی سستی نہیں بلکہ:
 در سایہٴ تیغِ آید فردوسِ مسلمانان
 بیسودہ مشو طالبِ مروضہٴ رضوانِ را

۳۔ غلام اعظم

غلام اعظم جہلم کے باسی تھے اور اپنی زندگی میں ایک عالم، ادیب، شاعر، صحافی اور شعلہ بیان مقرر کے طور پر بڑے مشہور تھے وہ "زندگی نو" کے نام سے ایک اخبار نکالا کرتے تھے۔ جس میں ان کا مقصد مہاجنوں کے سودوروں سے دے ہوئے دیہاتیوں کی اصلاح تھا۔ اعظم ہندوؤں کے ساتھ مذہبی بحث و مناظرے میں بھی ایک تیغ اسیل تھے۔ اقبال کی طرح غلام اعظم کو بھی قرآن پاک اور مثنوی معنوی سے عشق کی حد تک لگاؤ تھا۔ اور اس عشق میں انہیں "رومی جہلم" بھی کہا جائے تو بے جا نہ ہوگا۔ وہ اکثر کہا کرتے تھے کہ یہ ایک مختصر اور مستعار زندگی قرآن پاک کی تقسیم کے لیے ناکافی ہے اگر ایک اور زندگی مل جاتی تو شاید کچھ اور مطالب قرآنی میری سمجھ میں آجاتے۔ جبکہ وہ قریباً پچاسی سال تک زندہ رہے۔

۱۹۶۳ء میں غلام اعظم نے اقبال پر ایک مبسوط تنقیدی مقالہ لکھا جس میں ثابت کیا کہ علامہ اقبال نے مردہ مسلمانوں کو اپنے زبان و قلم سے ایک نئی زندگی اور زندگی کو نئے ولولے عطا کیے۔

غلام اعظم کی زیادہ تر تصانیف اردو اور پنجابی میں ہیں۔ صرف ایک مثنوی "نغمہ صداقت" فارسی زبان میں ہے اور یہ مثنوی بجا طور پر علامہ اقبال کے افکار کی صدائے بازگشت ہے۔ "اسرار خودی" کی طرح اعظم نے بھی "نغمہ صداقت" کے مقدمہ میں اپنے فلسفیانہ نکات کی وضاحت کی ہے مثلاً خودی کے بارے میں لکھتے ہیں:

خودی انائے مطلق ہے خالق ہے اور انائے انسانی مخلوق ہے۔ انائے مطلق مسبود ہے اور انائے

انسانی ساجد ہے اور انائے انسانی خودی کی تشوینا سے وجود میں آتی ہے۔

زندگی کا دار و مدار خودی کی عملی صورت پر ہے اور اس عمل کی درستی کا انحصار عقیدت پر ہے۔ اللہ اور ہوس سے خودی کمزور ہو جاتی ہے۔ جبکہ اعظم بے خودی کو اقبال کے برعکس خودی کا متضاد قرار دیتے ہیں۔ ان کے نزدیک بھی خودی تو اقبال کی طرح ہی خود شناسی ہے، خود اعتمادی ہے، ہوش ہے، بیداری ہے شعور ہے، وسوسے سے آزاد ہے، اس کا اپنا ایک نظام تخلیق ہے۔ نکوین ہے ارتقا ہے۔ خودی عشق سے جنم لیتی ہے اور پھر یہ عشق علم کی ہمراہی میں تخیل کائنات کا مرحلہ طے کرتا ہے:

اصل ہر چیز است قائم با خودی
ہمچو فیض اندر وجود زندگی

علم و حکمت گر بیا موزی ز عشق
ہر تو تخیل گردد کائنات

عشق سازد ہمت مارا بلند
رازِ فطرت را بیندا زد کھند

چون شدم من بی خودی مردہ شوم
باز خود را با خودی زندہ کنم

جبکہ اعظم کے نزدیک خودی کبھی کبھی انا اور کبر کا روپ بھی دھار لیتی ہے اور بے خودی ان کے نزدیک عدم خودی ہے اس کی بنیاد جہالت ہے۔ یہ فتنہ پرواز ہے اور کفر کی خالق ہے:

یا قتم از بن خودی لطف وصال

اور بن خودی کا یہ تصور اقبال سے متصادم ہے۔

اعظم بھی ملتِ اسلامیہ کے حال پریشان سے پریشان ہیں اور اس قوم کی خرابیوں کو کھول کھول کر بیان کرتے ہیں:

ملت از آئین دین افتاد دور

گشت مسلم از غم دین بی خبر

شد مسلمان عاکف تصویر پیر

پیر در بت خانہ ہا معبود گیر

منفعی دین در جہان تقویٰ فروش

امر حق لا تشتر و نارد بہ گوش

بت پرستی بت گرمی رسم جہان

آرزو غالب بہ دین در این زمان

انہوں نے مسلمانوں کی کامیابی، آزادی اور خوشحالی کے لیے ایک فارمولا بھی دیا ہے اور وہ کہتے ہیں کہ:

دنیا میں بدی کی تین قوتیں ہیں۔ لجاجت، جہالت، اور شر جو دین و دنیا دونوں کو تباہ کر دیتی ہے اور

جب تک مسلمان ان سے نجات نہیں پائیں گے کامیاب نہیں ہو سکیں گے۔

ان کی مثنوی کے اکثر اشعار پختہ اور رواں ہیں۔ کہیں کہیں کنایات اور مقامی بولیوں کے الفاظ نے ابہام بھی پیدا کر دیا ہے۔

اعظم اقبال کے سامنے یوں نذرانہ عقیدت پیش کرتے ہیں:

تاب گیر از مہر اسرارِ خودی

یا

گفتہ او ہست فرمانِ خودی

بزم دین را شمع فرمانِ خودی

رفعت اقبال دین اقبال نام

بادم او نشاۃ دین تیز گام

مثلاً اقبال نے کہا تھا کہ:

گر تو می خواہی مسلمان زیستن
نیت ممکن جز بہ قرآن زیستن

اور اعظم کہتے ہیں کہ:

گرہ جبل اللہ را محکم بہ گیر
تانہ باشی در کھنڈِ شر اسیر

تر بیت نفس کے لیے اعظم بھی وہی نسخہ تجویز کرتے ہیں جو علامہ اقبال کا ہے۔ خلوت، خود شناسی اور احساس انا۔

۳۔ سید ضیا جعفری

عنایت علی نام تخلص ضیا تھا۔ والد محترم کا نام میر مرتضیٰ تھا۔ عنایت علی صنحہ انک کے ایک گاؤں جاتری میں ۱۱ جنوری ۱۹۰۵ء کو پیدا ہوئے۔ ان کے بزرگوں میں سے ایک بزرگ سبزوار ایران سے کابل افغانستان ہجرت کر آئے اور بعد میں پشاور پاکستان میں آئے۔ ضیا کے والد بلدیہ میں ملازم تھے اور ضیا بھی اپنی تعلیم ادھوری چھوڑ کر بلدیہ میں ملازم ہو گئے لیکن جلد ہی اکتا گئے اور ملازمت چھوڑ دی۔

اس کے بعد ضیا رحمت اللہ قادری سجادہ نشین دربار فاضلیہ بٹالہ سے قرآن پاک، حدیث اور فقہ کا درس لیتے رہے پھر راہ سلوک اختیار کی اور سلسلہ چشتیہ قادریہ میں بیعت ہو گئے۔ ضیا نے حج کیا اور ساتھ ساتھ ایران اور عراق میں آئمہ اطہار کے مزارات کی زیارت سے بھی مشرف ہوئے۔

انہوں نے کئی ایک اخبار اور رسائل جاری کیے مثلاً روزنامہ "سرحد"، "زنگار"، "اصلاح سرحد"، "تعمیر نو" اور "روزہ" خلاصہ اخبارات "ان کی ادارت میں نکلتے رہے۔ کچھ عرصہ کے لیے ریڈیو پشاور سے خطوں کے جواب کار پروگرام بھی کیا۔ ضیا کی مادری زبان فارسی تھی۔ اور اپنے پرائمری اسکول کے زمانے میں ہی شعر گوئی شروع کر دی تھی اور جوانی میں مشاعروں کو گراتے رہے اور کافی معروف ہو گئے۔

ضیا کے فارسی کلام کا مجموعہ "چمن چمن" ۱۳۵۲ھ میں شائع ہوا۔ اس میں حمد، نعت، حضرت علیؑ اور شہ جیلان، امام حسینؑ کی منقبت، تصوف قلندرانہ، ساقی نامہ، غزلیات، قطعات رباعیات کے علاوہ نوحہ، غم دربارہ وفات اقبال، ارمغان عروسی پسر، اختر تابندہ اور پند پدر بہ پسر جیسے عنوانات پر پرزور اشعار ملتے ہیں۔ ضیا ایک صوفی شاعر تھے۔ اور فارسی کے دوسرے صوفی شعرا مثلاً رومی (۶۷۲ھ)، حافظ (۷۹۱ھ) اور عراقی (۶۸۸ھ) سے والہانہ عقیدت رکھتے تھے:

اشب شدہ ام زبیتِ رومی مست
دلبر یکتای دارم و پیمانہ بہ دست

از مرشد روم است می ام خامی نیست
این بادہ جہانتابی است بہر جامی نیست

ضیا اقبال سے یوں اظہار عقیدت کرتے ہیں:

اقبال آن کلیسی بر طور آدمیت
 خود بین و خود نگہدار از نورِ آدمیت
 بر بوریای فقری آن شہر یارِ معنی
 رزقِ قرآن گفت بافرزانه حا
 از خدا جو یای نورِ خویشتن
 وز خودی آن آشنای ذوالمنن

ضیاء نے بھی اقبال کی ہم فکری اور ہم نوائی میں خودی، فقر، عقل و عشق اور قوم پرستتقید پر اقبال کے آہنگ میں بڑا پرزور لکھا ہے۔ مثلاً:

۱۔ خودی:

از خودی تا خدا رسیم آخر
 ما کہ از خویشتن خدا طلبیم

از خودی قطرہ من جوشِ انا البحر زند
 ہبچہ دریای شرابی کہ بہ عالم شد

۲۔ پرورشِ خودی:

بہ شمعِ خویشتن پروانہ آسا
 بہ سوز و شعلہ سامانی بیا موز

بیا کز خاکِ خود سازم جهانی
 کنم از خویشِ روشن شمعِ مظل

۳۔ فقر:

عنایتِ فقرِ ماجہانی انیت
 تحتِ شاہی ز بوریای طلبیم

۴۔ فلسفہ و عشق:

ترسم از حکمتِ یونانیان تو بہ سینا نہ رسی
 از کلیسی رہِ دل پُرس کہ محرم باشد

۵۔ مسلمان:

مسلمانی و شمشیری نہ بازی
کفِ خاکِ مگر اکسیری نہ داری

مسلمانی و ایمانی نہ داری
چہ دریای کہ طوفانی نہ داری
تو غارت گشتہ ای از دینِ مآ
کہ قالب داری و جانی نہ داری

۶۔ پند پدرا بہ پسر:

کیفیت ہمہ فائز و خواب
مقصودِ حیات قلبِ بی تاب

تسخیرِ جهانِ رنگ و بو کن
دردی ز صدایت آرزو کن

اردو شاعری میں پاکستانی قومیت کا اظہار

از

ڈاکٹر طاہرہ نیر

صفحات: ۳۷۸ قیمت = ۲۵۰/- روپے

انجمن ترقی اردو پاکستان ڈی ۱۵۹، بلاک ۷، گلشن اقبال کراچی ۷۵۳۰۰

اقبال، ڈکنسن اور خواجہ حسن نظامی (علمی اور فکری اختلاف کے دوا ہے پر)

شاہدہ یوسف

برصغیر پاک و ہند کی تہذیبی بساط پر وحدت الوجودیت تصوف، رہبانیت، تپسیا اور برہمنیت کے منفی عقاید کے مہلک اختلاط Fatal Combination کو تصوف اور معرفت کا نام دیا جا رہا تھا۔ صورت حال کی اس سنگینی میں یونانی فلسفہ کے اسلامی فکر کے ساتھ اختلاط نے اور اضافہ کیا علوم عقلیہ کے مباحث اور وجدانی عقیدوں کا پیکار، توحید اور وحدت الوجود کے مباحث کا ایسا خلط مبعث پیدا کیا جو اپنی نوعیت میں ناقابلِ تقسیم و ناقابلِ تشریح تھا۔ معتزہ اور اشاعرہ الہیاتی مباحث اور عقلی فکر کے اکھاڑوں میں تبدیل ہو گئے۔ منفی قسم کے تصوف اور خانقاہی اداروں کے فروغ نے زندگی کو مزید بے جہت و بے زمام کر دیا۔ فکری اور اعتقادی زوال کے اس دورا ہے پر اقبال نے فرسودہ یونانی فلسفہ کے دلدادگان، متعصب اور تنگ نظر مستشرقین اور وجودی تصوف کے حامی صوفیوں اور قوتِ عمل سے محروم سجادہ نشینوں کی محفل کو اپنے شہرہ آفاق فلسفے سے درہم برہم کر دیا۔

دین و دنیا اور عقل و نظر کے اس انحطاط اور تہذیبی اور عقلی زوال یا فتنگی کے اس مرحلے پر اقبال کی مثنوی "اسرارِ خودی" ایک انقلابی فلسفے کی حامل تھی۔ اقبال اس کے دبا چے میں انحطاطی و انفعالی کیفیات کے خلاف فکری جہاد کرتے ہوئے لکھتے ہیں:

"مغربی ایشیا میں اسلامی تحریک بھی ایک نہایت زبردست پیغامِ عمل تھی۔ گو اس تحریک کے نزدیک انا ایک مخلوق ہستی ہے جو عمل سے لازوال ہو سکتی ہے۔ مگر مسئلہ انا کی تحقیق و تدقیق میں مسلمانوں اور ہندوؤں کی ذہنی تاریخ میں ایک عجیب و غریب مماثلت ہے۔ اور وہ یہ کہ جس نقطہ خیال سے شری شنکر نے گیتا کی تفسیر کی اسی نقطہ خیال سے شیخ محی الدین ابن عربی اندلسی نے قرآن شریف کی تفسیر کی جس نے مسلمانوں کے دل و دماغ پر نہایت گہرا اثر ڈالا۔" (۱)

توضیح و انشراح کی اس جہت سے مسئلہ وحدت الوجود اسلامی تخیلات اور اسلامی فکر کے اجزائے ترکیبی میں ایک مستقل عنصر کی حیثیت سے شامل ہو گیا۔ جس کی بدولت اسلامی اقوام ذوقِ عمل سے محروم ہو گئیں۔ اگرچہ فلسفہ مغرب میں وحدت الوجودیت کے عناصر ایک جدید رجحان کے طور پر شامل ہو گئے لیکن اہل مغرب کی عمل پسند طبائع پر یہ رنگ تادیر نہ رہ سکا۔ اقبال اس فلسفے کی مدد سے طبائع کے تجزیاتی شعور کے ساتھ جدوجہد اور عمل کو ایک اساسی اور بنیادی قدر کے طور پر رائج کرنا چاہتے ہیں۔

اقبال کے اس انقلابی فلسفے کو یورپ اور امریکہ کے سی و ادبی حلقوں میں متعارف کروانے کا اعزاز مشہور مستشرق پروفیسر اے

آرٹکلس کے حصے میں آیا جو کیمبرج کے مشہور مستشرق تھے انہوں نے اسرار خودی کا ترجمہ انگریزی میں کیا جو لندن سے ۱۹۲۰ء میں شائع ہوا۔

اقبال نے "اسرار خودی" کے فلسفے میں حرکت، تغیر اور توانائی کو زندگی کے حیاتی اجزا اور جوہر قرار دیا ہے۔ مثنوی میں ہر نوع کی طاقت و جبروت کے علمی مظاہروں سے اقبال کی رغبت کو ان کی جارحیت پسندی قرار دیا گیا۔ "اسرار خودی" کی غلط تاویلات و توضیحات سے "شد پریشان خواب من از کثرت تعبیر حا" کی صورت حال پیدا کر دی گئی۔ امریکی نقاد و شاعر ہربرٹ ریڈ نے جہاں ان مثنویات کو جی بھر کر سراہا ہے وہاں مشہور مستشرق ڈکنسن نے "اسرار خودی" کے بہت سے فکری اجزا پر اعتراضات بھی وارد کیے۔ جو انگلستان میں پھینچنے والے ایک انگریزی رسالہ "دی اتھنم" میں شائع ہوئے۔

ان اعتراضات و الزامات کی تردید و وضاحت میں اقبال نے ایک طویل مراسلہ ڈاکٹر ٹکلسن کے نام لکھا جو فلسفہ سنت کو شی کے اہم امور کی وضاحت و صراحت پر مشتمل ہے۔ اور "اقبال نامہ" مجموعہ حکایت اقبال کے حصہ اول کے آخر میں ایک طویل ترین خط کی حیثیت سے شامل ہے جو کم و بیش اٹھارہ صفحات کو محیط ہے۔

یہ مثنوی "اسرار خودی" کے مباحث پر ڈکنسن کے اعتراضات کا جواب ہے۔

مثنوی "اسرار خودی" کے بعض حصوں کی مغرب کے علمی و فکری حلقوں میں Mis Comprehension پر اقبال اپنے موقف کی وضاحت میں لکھتے ہیں:

"بعض انگریز تنقید نگاروں نے اس سطحی تشابہ اور تماثل سے جو میرے اور نطشے کے خیالات میں پایا جاتا ہے۔ دھوکا کھایا ہے اور غلط راہ پر پڑ گئے ہیں... اسی نے اپنے مضمون میں میری جن نظموں کا ذکر کیا ہے اگر اسے ان کی صحیح تاریخ اشاعت کا بھی علم ہوتا تو مجھے یقین ہے کہ میری ادبی سرگرمیوں کے نشو و ارتقا کے متعلق اس کا زاویہ نگاہ بالکل مختلف نظر آتا... میں نے آج سے تقریباً بیس سال قبل انسانِ کامل کے متصوفانہ عقیدے پر قلم اٹھایا تھا اور یہ وہ زمانہ ہے جب نہ تو نطشے کے عقاید کا غلغلہ میرے کانوں تک پہنچا تھا نہ اس کی کتابیں میری نظروں سے گزریں تھیں۔" (۲)

اقبال نے انسانِ کامل پر اپنے متصوفانہ عقیدے کے اظہار کے لیے جو مضمون لکھا تھا وہ جو "انڈین انسٹی کیوری" میں بھی شائع ہوا تھا اور بعد ازاں اقبال نے اسے اپنے پی ایچ ڈی کے تحقیقی مقالہ "ایران میں مابعد الطبیعیات کا ارتقا" (۳) میں بھی شامل کیا تھا۔ اس مقالے کے مذکورہ حصے میں انسانِ کامل کی روحانی تادیب کا ذکر ہے جو مثنوی "اسرار خودی" میں زیادہ ترقی یافتہ Strategical Phases کی صورت میں سامنے آتی ہے۔ اور جس کے مراحل میں "اطاعت" ضبط نفس اور "نیابت الہی" یہ حکمت عملی یا Strategy صدہا سال سے آزاد روی اور فارغ البالی میں مبتلا امت مسلمہ کو آئین و ضوابط اور ریاضت و مشقت کا عادی بنانے کا پروگرام ہے۔

ڈکنسن نے اقبال اور نطشے کے افکار کے اس سطحی تشابہ اور تماثل کو محققانہ جستجو اور زبانی سیاق و سباق کے بغیر پرکھنے کی کوشش کی ہے۔

اقبال کے اپنے نقطہ نظر کے مطابق ان کے افکار میں تطابق و تماثل کے کچھ زاویے دریافت کرنا اگر ضروری ہیں تو پھر انگریزوں کو اپنے ہی ایک ہم وطن فلسفی کے گلا گھونالے خطبات میں "خدا اور الوہیت" کے تحت لکھے گئے باب سے رجوع کرنا چاہیے اس فلسفی

کا نام الگزنڈر ہے۔ لیکن الگزنڈر کے عقاید اقبال کی نسبت زیادہ حسرت آمیز ہیں۔ کیونکہ ان میں انسانِ کامل کی بجائے خدا بننے کی تمنا کی گئی ہے۔

یوں بھی مشرق و مغرب کے نظامِ فکریات میں یہ کوئی ایسا تصور نہیں جسے نظٹے سے مخصوص قرار دیا جاسکے۔ یہ تصور اسلام کی کتابِ الحکمت کے علاوہ قدیم مسلمان مفکرین شیخ مہی الدین ابن عربی، عبدالکریم جیلی، مولانا جلال الدین رومی اور شیخ محمود شبستری کے یہاں بھی ملتا ہے۔

لہذا ڈکنسن کی یہ خیال آرائی کہ اقبال کا تصور انسانِ کامل نظٹے کے تصورِ فوق البشر سے ماخوذ ہے ایک ناقدانہ بے صوابی ہے۔ نظٹے کا فوق البشر اخلاقی پابندیوں سے آزاد نیکی اور عدل کی بجائے قوت کا قائل اور بزورِ شمشیر غلبہ و اقتدار کا مستحق ہے جو ضمیر، گناہ، موت، دوزخِ رحم اور عدل جیسے جذبات کو انسانی کمزوری پر محمول کرتا ہے۔ صرف یہی نہیں بلکہ وہ خدا کے وجود کا بھی منکر ہے:

نیکی اور عدل کو تباہ کر دو
میری خاطر تباہ کر دو (۴)

برٹرنڈ رسل اپنی کتاب "ہسٹری آف ویسٹرن فلاسفی" میں لکھتے ہیں۔ (یہ بات انھوں نے نظٹے کے "فوق البشر" کی وضاحت میں کہی ہے۔)

The noble man will be capable of Cruelty and. On occasion, what is Vulgarly regarded as crime, he will recognize duties only to equals." (5)

نظٹے کے غیر اخلاقی تصورات "فوق البشر" کا اقبال کے انسانِ کامل سے تماشل و تشابہ دریافت کرنا ڈکنسن کے "اختراعی" ذہن کا کارنامہ ہی ہو سکتا ہے جبکہ جدید دور کی مشہور مستشرق ڈاکٹر این میری شمل کو بھی اعتراف ہے کہ:

"یہ بات تسلیم کرنے کے قابل ہے کہ اقبال مردِ مومن کے تصور پر اس وقت بھی غور و فکر کرتے رہے جب نظٹے کے افکار سے وہ آگاہ نہ تھے۔" (۶)

ڈکنسن نے مثنوی "اسرارِ خودی" کے کچھ دیگر فکری مباحث پر بھی اعتراضات کیے ہیں۔ اور اقبال نے اپنے مذکورہ طویل مکتوب میں علی الترتیب ان اعتراضات کے جواب میں اپنے موقف کی وضاحت کی ہے۔ لکھتے ہیں:

"مسٹر ڈکنسن کے نزدیک میں نے اپنی نظموں میں جسمانی قوت کو منتہائے مال قرار دیا ہے ... انھیں اس بارے میں غلط فہمی ہوئی ہے۔ میں روحانی قوت کا تو قائل ہوں لیکن جسمانی قوت پر یقین نہیں رکھتا۔ جب ایک قوم کو حسن و صداقت کی حمایت میں دعوتِ پیکار دی جائے تو میرے عقیدے کی رو سے اس دعوت پر لبیک کہنا اس کا فرض ہے۔ لیکن میں ان تمام جنگوں کو مردود سمجھتا ہوں جن کا مقصد محض کنور کثانی اور ملک گیری ہو مسٹر ڈکنسن نے صحیح فرمایا کہ جنگِ خواہ حق و صداقت کی حمایت میں، ہو خواہ ملک گیری اور فتح مندی کی خاطر تباہی اور بربادی اس کا لازمی نتیجہ ہے اس لیے اس کے استیصال کی سعی کرنا چاہیے۔" (۷)

اقبال نے اپنے موقف کی حمایت و وضاحت میں عالمی سماجی ڈھانچے میں جنگ کو کلی طور پر ختم کرنے میں لیکوں، پنچایتوں اور کانفرنسوں کی ناکامی کا ذکر کیا ہے۔ ہمارے معاشرتی مسائل کی پیچیدگیاں اور باہمی تنازعات و تصادات کی کچھ جہتیں ایسی ہیں جن کے

سلجانے کے لیے جنگ ایک Necessary Evil ہے۔

ہمیں پینتیسویں اور میسافٹ لوگوں کے ساتھ ساتھ ضمیر کو متحد اور سنت گیر بنانے والے لوگوں کی بھی ضرورت ہے اقبال نے اپنے موقف کی وضاحت میں پروفیسر میکسنزی کی کتاب "انٹروڈکشن ٹو سوشیالوجی" سے دو آخری پیراگراف بھی نقل کیے ہیں۔ اس کا اولین اقتباس ملاحظہ ہو:

"کامل انسانوں کے بغیر سوسائٹی معراج کمال پر نہیں اور اس غرض کے لیے محض عرفان اور حقیقت آگاہی کافی نہیں بلکہ ہیجان اور تحریک کی قوت بھی ضروری ہے۔" (۸)

اقبال نے پروفیسر ڈکنسن اور مغرب کے دیگر علمی زعماء کو ان حقیقت پسند افکار کی روشنی میں مثنوی "اسرارِ خودی" کے مباحث کا مطالعہ کرنے کی دعوت دی ہے۔ اس لیے کہ تاریخ کی تخلیقی رو کو موڑنے کے لیے بسا اوقات قوت و جبروت اور محاربت و مبارزت کی ضرورت ہوتی ہے۔ نزاعات و اختلافات کی اس دنیا میں اقوام کے مابین تہذیبی سماجی اور نظریاتی سطح پر دائمی امن قائم کرنا اور جنگ کے وجود کو ہمیشہ کے لیے ختم کرنا ناممکن ہے فرانس کے مشہور فلاسفر برگسان جنہیں اقبال کا ہم عصر ہونے کا اعزاز بھی حاصل ہے زندگی کو قوت و استیلا اور شکوہ و جبروت کا حامل سمجھتے ہیں:

"Life is one great force, one vast vital impulse, given once for all from the beginning of the world, meeting the resistance of matter, struggling to break a way through matter." (9)

اقبال تسخیر و ارتقا میں برگسان سے بھی زیادہ قوت و جبروت اور تحریک و استیلا کے دلدادہ ہیں۔ اور حیات کے بقا کے لیے اسے ایک لازمہ قرار دیتے ہیں:

زندگانی قوت پیدا ستے
اصلِ آواز ذوقِ استیلا ستے (۱۰)

اقبال نے ڈکنسن کے وارد کردہ ایک اور اعتراض کے جواب میں اپنے موقف کی وضاحت اس طرح کی ہے:

"مسٹر ڈکنسن نے آگے چل کر میرے فلسفہ سخت کوشی کا ذکر کیا ہے... دراصل بقائے شخصی اور زندگی کے علاوہ ارتقا کے لیے تصادم نہایت ضروری ہے... میرے نزدیک بقا انسان کی بلند ترین آرزو اور ایسی متاعِ گراں مایہ ہے جس کے حصول پر انسان اپنی تمام قوتیں مرکوز کر دیتا ہے یہی وجہ ہے کہ عمل کی صورت و اشکال مختلفہ کو جن میں تصادم و پیکار بھی شامل ہے ضروری سمجھتا ہوں میں تصادم کو سیاسی حیثیت سے نہیں بلکہ اخلاقی حیثیت سے ضروری سمجھتا ہوں۔"

یوں بھی اقبال کا فلسفہ سخت کوشی کائنات کے قانونِ ارتقا کے تابع ہے۔ وہ قوت و طاقت اور سخت کوشی سے پیکار حیات میں ایک فعال عنصر کی طرح زندہ رہنے کی تلقینات پر مبنی ہے۔

فرانس کا ایک مشہور ادیب اڈال دی کانکو Edmandde -de- Concourt جس کا انتقال گزشتہ صدی کے اواخر میں ہوا۔ ایک جگہ لکھتا ہے ہر چار پانچ برس بعد دنیا کو از سر نو زندہ کرنے کے لیے بربریت کی ضرورت ہوتی ہے۔ ورنہ دنیا تہذیب کے ہاتھوں فنا ہو جائے، کانکور کا مطلب جو کچھ بھی ہو لیکن وہ بے ساختہ ایک تاریخی حقیقت کا اظہار کر گیا ہے۔" (۱۱)

قوت و جبروت اور سخت کوشی آبرو مندانه انداز میں زندہ رہنے کے لیے ایک تاریخی صداقت کی حیثیت رکھتے ہیں اور اقبال

نے بھی ایک تاریخی سچائی کو اپنی مثنوی "اسرار خودی" میں بیان کیا ہے۔
 ڈکنسن کے "دی اسٹیم" اور لندن کے "لٹری سیلنٹ" میں چھپنے والے اعتراضات کے سلسلے کا آخری اعتراض فلسفہ خودی کے اطلاق کی محدودیت کے بارے میں ہے اقبال اس ضمن میں اپنے موقف کی وضاحت کرتے ہوئے لکھتے ہیں:
 "مسٹر ڈکنسن نے آگے چل کر میرے فلسفے کے متعلق فرمایا ہے کہ وہ اپنی حیثیت کے اعتبار سے عالمگیر ہے لیکن باعتبار اطلاق و انطباق مخصوص و محدود ایک حیثیت سے ان کا ارشاد صحیح ہے۔ انسانیت کا نصب العین شعر اور فلسفہ میں عالمگیر حیثیت سے پیش کیا گیا ہے۔ لیکن اگر اسے مؤثر نصب العین بنانا اور علمی زندگی میں بروئے کار لانا چاہیں تو آپ شاعروں اور فلسفیوں کو اپنا اولین مخاطب نہیں ٹھہرائیں گے۔ اور ایک ایسی مخصوص سوسائٹی تک اپنا دائرہ مخاطبت محدود کر دیں گے جو ایک مستقل عقیدہ اور معین راہ عمل رکھتی ہو۔ لیکن اپنے عملی نمونے اور ترغیب و تبلیغ سے ہمیشہ اپنا دائرہ وسیع کرتی چلی جائے۔ میرے نزدیک اس قسم کی سوسائٹی اسلام ہے۔" (۱۲)

اقبال اس ہمہ گیر فلسفے کی ابتدا ایک ایسی سوسائٹی سے کرنا چاہتے تھے جو پوری انسانیت کے لیے ایک مثالی اور ناقابل تقلید نمونے (Model Nation) کی حیثیت سے کام کر سکے۔ بالکل اسی طرح جیسے زرعی تحقیقاتی اداروں میں مختلف بیجوں کے اختلاط کے تجربے کا آغاز لیبارٹریوں سے ضرور ہوتا ہے لیکن اس تجربے کی کامیابی سے حاصل ہونے والے نتائج کو لیبارٹریوں تک محدود نہیں رکھا جاتا بلکہ اس سے پورے عالم انسانیت کی فلاح و بقا میں استعمال کیا جاتا ہے یا سائنسی لیبارٹریوں میں تجربے کی ابتدا Gunea pigs سے ضرور ہوتی ہے لیکن اس کے استخراج نتائج کے فوائد سے پوری انسانیت بہرہ مند ہوتی ہے۔
 ڈکنسن کی متعصبانہ ذہنیت نے انہیں اقبال کی فکر کے بالکلہ احصا سے محروم رکھا۔ اور وہ ان صدہا سال کے پرانے عقاید (Ingrained assumptions) سے اپنے آپ کو آزاد نہ کر سکے جو اہل یورپ نے اسلام کی مفروضہ سفاکی اور خون ریزی کے بارے میں قائم کر رکھی ہیں۔

مستشرقین کے مولد اعتراضات سے قطع نظر اقبال کو ملکی سطح پر بھی "اسرار خودی" کے کچھ فکری مباحث کی وجہ سے سجادہ نشینوں اور وجوہی صوفیوں کی جانب سے اعتراضات کا سامنا تھا۔ ڈاکٹر جاوید اقبال اس ضمن میں لکھتے ہیں:

"مثنوی اسرار خودی" کی اشاعت پر وجودی تصوف کے حامی صوفیوں روایتی سجادہ نشینوں، عمد تنزل کی شاعری کے دلدادوں اور فرسودہ یونانی فلسفہ اشراق کے پیروکاروں کی اقبال اور اس کے حامیوں کے ساتھ جو قلمی جنگ ہوئی وہ ۱۹۱۵ء کے اواخر سے لے کر ۱۹۱۸ء یعنی تقریباً ڈھائی تین برس تک جاری رہی... حقیقت یہ ہے کہ ان سالوں میں بیسیوں مضامین مختلف اخباروں اور رسالوں میں مثنوی "اسرار خودی" کی تعریف یا مخالفت میں، وجودی تصوف کے حق میں یا خلاف اور حافظ کی حمایت یا ان کے نظریہ حیات کی تردید میں شائع ہوئے۔ مشائخ میں اقبال کی مخالفت میں خواجہ حسن نظامی اور ان کے مرید سب سے آگے تھے۔" (۱۳)

مثنوی "اسرار خودی" کے دباچے میں خواجہ حافظ کے بارے میں کچھ اختلافی مسائل زیر بحث آئے اور مثنوی کے ایک خاص حصے میں ان کے افکار و فلسفہ کو راہ راست "زہر اجل" سے سرمایہ دار قرار دیا گیا۔
 "خواجہ حافظ جادو بیان شاعر ہو۔ ان کے ساتھ چونکہ بعض خوش عقیدہ گروہوں میں ایک مقدس صوفی

بھی تسلیم کیے جاتے تھے اس لیے ان حلقوں میں بہت شورش برپا ہوئی۔" (۱۳)
 غرضیکہ خواجہ حسن نظامی کی سرپرستی میں راہِ ستی تصوف کے پرستاروں نے اقبال کے لیے ادبی، فکری اور صحافتی سطح پر فضا کو
 بہت متحارب اور Confrontational بنا دیا تھا:

بیزار فضا درپے آزار فضا ہے
 یوں ہے کہ ہر ایک ہمدردی نہ خفا ہے
 ادھی ہے ہر اک سمت سے الزام کی برسات
 چھائی ہوئی ہر دانگ ملامت کی گھٹا ہے
 وہ چیز بھری ہے کہ سلگتی ہے صراحی
 ہر کاسے سے زہرِ لابل سے سوا ہے
 یہ زہر تو یادوں نے کئی بار پیا ہے (۱۵)

سب سے پہلے خواجہ حسن نظامی کی جانب سے مثنوی کے مذکورہ حصوں پر بالواسطہ اعتراضات کا سلسلہ شروع ہوا ان کے ایما پر
 ان کے ایک مرید ذوقی شاہ ۳۰ نومبر ۱۹۱۵ء کے رسالہ خطیب میں تصوف کی حمایت میں اور اقبال کی مخالفت میں مضمون شائع کروایا
 اور یہ باور کروانے کی کوشش کی کہ تصوف کی مخالفت دراصل اسلام کی مخالفت ہے اور مثنوی میں نظامِ عالم کی تسخیر کی دعوت دراصل
 لوگوں کو جب دنیا میں مبتلا کرنا ہے جبکہ اہل تصوف کا مقصد صرف خدا کی ذات ہے اور حافظ کی شان میں اقبال کی گستاخیوں کو انہوں
 نے نعوذ باللہ خدا کے ساتھ گستاخی قرار دیا اس لیے کہ ان کے نزدیک اللہ کے برگزیدہ اور مقبول بندوں کے ساتھ معاملہ گویا خود اللہ کے
 ساتھ معاملہ ہے۔

خواجہ حسن نظامی چونکہ آل انڈیا صوفی کانفرنس کے سیکرٹری تھے اس لیے اقبال کے حامی حلقوں کے خیال کے مطابق یہ سب
 کچھ خواجہ حسن نظامی کے ایما پر ہو رہا تھا اقبال کا نقطہ نظر یہ تھا کہ چونکہ عوام حافظ کے کلام کی غلط تاویلات کرتے ہیں اور منفی قسم کی
 تقدیر پرستی اور بے عملی اپناتے ہیں جس کے سبب اورنگ زیب عالمگیر نے اپنے زمانہ حکومت میں کلام حافظ کا مطالعہ ممنوع قرار
 دے دیا تھا۔

خواجہ حسن نظامی نے اپنے ایک مضمون بعنوان "کشافِ خودی" جو ۱۹ دسمبر ۱۹۱۵ء کے "وکیل" میں شائع ہوا میں لکھا:
 "حافظ شیرازی... کی کیسی آبروریزی کی ہے کیسے کریہہ الفاظ سے ان کو یاد کیا ہے۔ اگر وہ سچے ہیں
 کہ حافظ کے کلام نے مسلمانوں کو کم ہمت بنایا ہے تو میں پوچھوں گا آنحضرت ﷺ نے جو
 دنیائے مردار کی مذمت کی تھی اس سے مسلمانوں کی ہمت نہ ٹوٹی۔ حضور ﷺ اور سب صحابہ دین
 کو مقدم اور دنیا کو موخر کہتے تھے انہوں نے کیسی کیسی فتوحات کیں "اسرارِ خودی" دنیا کو مقدم
 کہہ کر کیا دکھا سکے گی۔" (۱۶)

خواجہ حسن نظامی نے حافظ کی عقیدت میں مغلوب الجذبات ہو کر مشائخ اور علمائے وقت کو کچھ سوال مرتب کر کے بھیجے جن کے
 جوابات مثنوی کو پڑھ کر لکھے گئے تھے اور پھر ان جوابات کی اپنے رسائل کی وساطت سے بہت تشہیر کی سوالات کی نوعیت مثنوی کے
 مضامین سے خاصی متضاد تھی مثنوی کی مخالفت میں خواجہ حسن نظامی کا دوسرا مضمون "خطیب" کی ۳۰ جنوری ۱۹۱۶ء کی اشاعت میں
 حمیا اس کا عنوان سر "اسرارِ خودی" جس میں مثنوی کے اصول و نظریات پر بحث کر کے پانچ وجوہ کی بنا پر اسے نامعقول قرار دیا گیا

تھا۔ وہ پانچ وجوہات یہ تھیں "اول یہ کہ مثنوی میں اقبال نے خودی کی حفاظت کے بارے میں جو کچھ تحریر کیا ہے وہ کوئی نرالی بات نہیں بلکہ قرآن مجید کی تعلیم سے بہت کم ہے۔ اس لیے بمقابلہ قرآن خواجہ حسن نظامی کو مثنوی کی ضرورت نہیں۔

دوم یہ کہ دیباچہ میں مسئلہ وحدت الوجود اور صوفیہ کو معتبور قرار دیا گیا ہے کہ انہی کے سبب مسلمانوں میں ترک خودی کا جذبہ پیدا ہوا... سوم یہ کہ اقبال نے دیباچہ میں مسلمانوں کو یورپی فلسفیوں کی پیروی کرتے ہوئے اپنے عقاید بدل دینے کا شورہ دیا ہے چہرام یہ کہ مثنوی گو خودداری کی تعلیم دیتی ہے لیکن اس کے ساتھ مغربی خود غرضی کو اپنانے کی تلقین بھی کرتی ہے جو اسلام کے سراسر خلاف ہے۔ تبسم یہ کہ مثنوی نے ان کی خودی کی توہین کی ہے۔" (۱۷) غرضیکہ:

واجب القتل اس نے ٹھہرایا
آیتوں سے روایتوں سے مجھے

اقبال اپنے نقطہ نظر کی مدافعت میں مکاتیب و مقالات اور بیانات میں اپنا مافی الضمیر بیان کرتے رہے۔ اس سلسلے میں ان کا پہلا مضمون "اسرار خودی اور تصوف" جو "وکیل" کی ۱۵ جنوری ۱۹۱۶ء کی اشاعت میں شائع ہوا جس میں انہوں "اسرار خودی" غیر اسلامی تصوف پر اپنے افکار کو تصوف کی خیر خواہی قرار دیا اور تحریک تصوف کی مفصل تاریخ لکھنے کا ارادہ ظاہر کیا اور بتایا:

میرا مقصد یہ دکھانا ہو گا کہ اس تحریک میں غیر اسلامی عناصر کون کون سے ہیں اور اسلامی عناصر کون کون سے اس وقت صرف اس قدر عرض کر دینا کافی ہو گا کہ یہ تحریک غیر اسلامی عناصر سے خالی نہیں ہے اور میں اگر مخالف ہوں تو صرف ایک گروہ کا جس نے محمد عربی صلی اللہ علیہ وسلم کے نام پر بیعت لے کر دانستہ یا نادانستہ ایسے مسائل کی تعلیم دی ہے جو مذہب اسلام سے تعلق نہیں رکھتے۔" (۱۸)

اقبال نے اس مضمون میں مسئلہ وحدت الوجود کو ایک Mis leading factor قرار دیا کیونکہ نزدیک خدا نظام عالم میں جاری و ساری نہیں بلکہ نظام عالم کا خالق ہے۔ اس مضمون میں انہوں نے خواجہ حسن نظامی کی جانب سے اپنی ذات اور فلسفے پر وارد ہونے والے سب سے بڑے اعتراض یعنی "مثنوی کی تنقید حافظ" کا جواز اور اپنا موقف سمجھایا۔ وہ (حافظ) اپنے اشعار کے ذریعے لوگوں میں حالت مسکری پیدا کرتے ہیں جو اسلامی تعلیمات کا یقیناً منشا نہیں ہو سکتی اس لیے کہ یہ حالت زندگی کی اغراض کے منافی ہے۔ اس مضمون میں آگے چل کر لکھتے ہیں:

"جو حالت خواجہ حافظ اپنے پڑھنے والے کے دل میں پیدا کرنا چاہتے ہیں... وہ حالت افراد و اقوام کے لیے جو اس زمان و مکان کی دنیا میں رہتے ہیں۔ نہایت ہی خطرناک ہے۔ حافظ کی دعوت موت کی طرف ہے جس کو وہ اپنے کمال فن سے شیریں کر دیتے ہیں۔" (۱۹)

اس کے بعد اقبال نے "اسرار خودی" کے عنوان سے اپنا دوسرا مضمون "خواجہ حسن نظامی کے عاید کردہ اعتراضات کے جواب میں لکھا:

"جس طرح خواجہ حسن نظامی نے اپنے مضمون میں اسلام کی تعبیر کی ہے اس طرح تو اسلام اور رہبانیت میں کوئی فرق نہیں رہتا جو کچھ میں کہتا ہوں وہ فلسفہ حقہ اسلامیہ ہے نہ کہ فلسفہ مغربی۔ خواجہ حسن نظامی کو معلوم نہیں کہ یورپ کا علمی مذہب وحدت الوجود ہے جس کے خواجہ حسن نظامی حامی ہیں لیکن اقبال تو اس مذہب سے جو ان کے نزدیک زندگیقت ہے تائب ہو کر خدا کے فضل و کرم

سے مسلمان ہو چکا ہے۔" (۲۰)

اسی مضمون میں اقبال نے خواجہ حافظ سے متعلق اشعار کو خواجہ حسن نظامی نے جو غلط معافی دیے ان کی نشان دہی بھی کی اور ان پانچ وجوہات کا بھی مدلل جواب دیا جن کی بنا پر خواجہ حسن نظامی نے اقبال کی مثنوی کو نامعقول اور لغو ٹھہرایا تھا۔ مثنوی کو لغو ٹھہرانے کی وجوہات چونکہ خود خاصی نامعقول تھیں اس لیے اقبال کو استدلال میں کوئی دقت نہیں اٹھانی پڑی۔

اقبال نے مہاراجہ کشن پرشاد کو اپنے ۱۹۱۶ء کے تحریر کردہ خط میں لکھا:

"خواجہ حسن نظامی نے تنقیدِ حافظ کی وجہ سے اس مثنوی کو مخالفتِ تصوف سمجھا اور اسی مفروضے پر ان کے مضامین کا دارومدار ہے جن میں مجھے انھوں نے دشمنِ تصوف کہہ کر بدنام کیا ہے۔ ان کو تصوف کے لٹریچر سے واقفیت نہیں اور جس تصوف پر وہ قائم ہیں اس کا میں مخالفت نہیں ہاں اس کے بعض مسائل کو صحیح تسلیم نہیں کرتا۔" (۲۱)

انھوں نے اکبر الہ آبادی کے نام اپنے ۴ فروری ۱۹۱۶ء کے تحریر کردہ خط میں خواجہ حسن نظامی کے اعتراضات کے جواب میں اپنے موقف کی وضاحت اس طرح کی:

"چونکہ خواجہ حسن نظامی نے عام طور پر اخباروں میں میری نسبت یہ مشہور کر دیا ہے کہ میں صوفیائے کرام سے بدظن ہوں۔ اس واسطے مجھے اپنی پوزیشن صاف اور واضح کرنی ضروری ہے... ان کا خیال ہے میں تحریکِ تصوف کو مٹا دینا چاہتا ہوں۔" (۲۲)

مثنوی پر اعتراضات کے سلسلے میں اپنے مافی الضمیر کو واضح کرنے کے لیے اقبال نے تیسرا مضمون "علم ظاہر و باطن" جو "ویل" کی ۲۸ جون ۱۹۱۶ء کی اشاعت میں شائع ہوا جس میں انھوں نے اسلامی تصوف کو شعائر اسلام میں مخلصانہ استقامت پیدا کرنے کا ذریعہ قرار دیا اور بتایا کہ معرفت کو علم پر ترجیح دینا ہر قسم کی رہبانیت کی جڑ ہے۔ علم باطن ایک علاحدہ دستور العمل ہے اور شریعت کو بہر حال اس پر فوقیت حاصل ہے۔

اپنے موقف کی وضاحت میں انھوں نے مولوی سراج الدین پال، محمد نیاز الدین خان اور کچھ اور احباب کو بھی خطوط لکھے خواجہ حسن نظامی کو بھی مکاتیب و مضامین میں اپنا موقف سمجھانے کی کوشش کی۔

مستوفانہ لٹریچر کی روح سے ناواقفیت، اسلامی تصوف سے لاعلمی اور عربی محاورہ اور زبان پر عبور نہ ہونے کے سبب کچھ حلقوں میں اقبال کے افکار کی غلط تاویلات ضرور ہوئی۔ لیکن اقبال کے مافی الضمیر کی صداقت اور تصوف میں غلط عقاید و تصورات کے خلاف ان کی فکری جنگ لوگوں کی خوشنودی اور تائید کے حصول سے کہیں اعلیٰ و ارفع مقاصد رکھتی تھی۔

حواشی:

- (۱) عبد الواحد معینی، سید، مرتب مقالات اقبال، لاہور، آئینہ ادیب ۱۹۸۸ء، ص ۱۹۵، (دیباچہ مثنوی "اسرار خودی" اشاعت اول، ۱۹۱۵ء)
- (۲) عطاء اللہ شیخ، مرتب، اقبالنامہ، مجموعہ مکاتیب اقبال، حصہ اول لاہور، شیخ محمد اشرف، سنی ندارد۔
- (۳) میر حسن الدین، مترجم، "فلسفہ عجم" از علامہ ڈاکٹر شیخ محمد اقبال، کراچی، نفیس اکیڈمی پبلسیشن، ۱۹۸۳ء۔
- (۴) واجد رضوی، دانائے راز، لاہور، مقبول اکیڈمی ۱۹۲۷ء، ص ۱۳۷

(۵) Bertrand Russel "History of western Philosophy" London, Routledge, 1991. 733

- (۶) این میری شمل، پروفیسر، ڈاکٹر، شہر جبریل، لاہور، گلوب۔
- (۷) عطا اللہ شیخ، مرتب "اقبالنامہ" مذکورہ مکتوب، ص ۳۶۰-۳۶۶
- (۸) پروفیسر میکسنزی، "انٹروڈکشن، ٹوسوشیا لوجی" بحوالہ "اقبالنامہ"، ص ۳۶۲
- (۹) Bertrand Russel, History of Philosophy, P757.
- (۱۰) محمد اقبال، "اسرار و رموز" لاہور غلام علی پرنٹرز، ۱۹۹۵ء، ص ۳۵
- (۱۱) مجنوں گورکھپوری، "ادب اور زندگی"، کراچی مکتبہ دانیال، ۱۹۸۵ء، ص ۲۱۱
- (۱۲) "اقبالنامہ"، ص ۳۶۷-۳۶۸
- (۱۳) جاوید اقبال، زندہ رود، حیات اقبال کا وسطی دور، لاہور، شیخ غلام علی اینڈ سنز اشاعت دوم، ۱۹۸۳ء، ص ۲۱۹/۷۸
- (۱۴) عبدالسلام ندوی، اقبال کامل راولپنڈی، کامران پبلی کیشنز، ص ۲۸
- (۱۵) فیض احمد فیض، دست تہ سنگ آمدہ، بحوالہ ماہنامہ اوراق، سالنامہ، دسمبر ۱۹۹۱ء۔
- (۱۶) خواجہ حسن نظامی، کثافتِ خودی، مشمولہ، اقبال "وکیل" ۱۹ دسمبر ۱۹۱۵ء، بحوالہ زندہ رود حیات اقبال کا وسطی دور ص ۲۲۳/۹۲
- (۱۷) خواجہ حسن نظامی، "اسرارِ خودی"، مشمولہ خطیب جنوری ۱۹۱۶ء، بحوالہ "زندہ رود"، حیات اقبال کا وسطی دور، ص ۲۲۵/۱۳
- (۱۸) محمد اقبال، "اسرارِ خودی اور تصوف" مشمولہ مقالات، اقبال، از سید عبدالواحد معینی، ص ۲۰۱۔
- (۱۹) ایضاً، ص ۲۰۷۔
- (۲۰) محمد اقبال "اسرارِ خودی"، مشمولہ "مقالات اقبال" از سید عبدالواحد معینی، ص
- (۲۱) محمد عبداللہ قریشی، مرتب، اقبال بنام شاد، لاہور بزم اقبال، ۱۹۸۶ء، ص ۱۵۹۔
- (۲۲) عطا اللہ شیخ، "اقبالنامہ"، ص ۵۳

کتابیات

- این میری شمل، پروفیسر، ڈاکٹر، شہر جبریل، لاہور گلوب پبلشرز ۱۹۸۵ء۔
- جاوید اقبال، زندہ رود حیات اقبال کا وسطی دور، لاہور شیخ غلام علی اینڈ سنز اشاعت دوم ۱۹۸۳ء
- عبدالسلام ندوی، اقبال کامل، راولپنڈی، کامران پبلی کیشنز۔
- عبدالواحد معینی سید، مرتب مقالات اقبال، لاہور، آئینہ ادب، ۱۹۸۸ء۔
- محمد اقبال، "اسرار و رموز"، لاہور، غلام علی پرنٹرز، ۱۹۹۵ء۔
- محمد اقبال شیخ علامہ ڈاکٹر، مصنف میر حسن الدین مترجم فلسفہ عجم کراچی، نفیس اکیڈمی، چھٹا ایڈیشن، ۱۹۸۳ء۔
- محمد عبداللہ قریشی، مرتب، اقبال بنام شاد، لاہور بزم اقبال، ۱۹۸۶ء۔
- مجنوں گورکھپوری، ادب اور زندگی، کراچی مکتبہ دانیال، ۱۹۸۵ء۔
- واجد رضوی، دانائے راز، لاہور، مقبول اکیڈمی، ۱۹۶۷ء۔

Bertrand Russel "History of Western Philosophy" London, Routledge, London, 1991.

رسائل:

ماہنامہ اوراق، سالنامہ، دسمبر ۱۹۹۱ء۔

اقبال کی شاعری کے ابتدائی نقوش

عطاء الرحمن خاں میا

محققینِ اقبال نے دقت نظر سے کام لے کر حیاتِ اقبال کی گمشدہ کڑیاں تلاشی کی ہیں اور کوشش کی ہے کہ اقبال نے حیاتِ مستعار کے عرصہ میں جو کارہائے نمایاں سرانجام دیے، قوم کو ان سے متعارف کروایا جائے۔ یہی وجہ ہے کہ اگر ایک محقق نے حیاتِ اقبال کا کوئی گم گشتہ پہلو تلاش کیا تو دوسرے محقق نے مزید جانفشانی و عرق ریزی سے حیاتِ اقبال کے نئے گوشے وا کیے۔ سید عبدالواحد معینی، محمد عبداللہ قریشی، ڈاکٹر افتخار احمد صدیقی، پروفیسر سید عبداللہ، پروفیسر محمد منور مزار، ڈاکٹر ریاض احمد، ابوالحسن علی ندوی، پروفیسر این میری شمل، ڈاکٹر محمد اکرم شاہ، ظفر حجازی، ڈاکٹر سید سلطان محمود حسین، اور دیگر بہت سے قابل احترام بزرگ ایسے ہیں جنہوں نے اپنے اپنے نکتہ نظر اور فہم و فراست کے مطابق فکرِ اقبال کو فروغ دینے میں نمایاں کام کیا اور تحقیق و جستجو سے کام لے کر حیاتِ اقبال کے خزانے تلاش کیے۔

اس بات پر سبھی کا کلی اتفاق ہے کہ اقبال زمانہ طالب علمی میں ہی اپنی سنخوری کا سکہ جما چکے تھے، اقبال کے محققین یہ بھی جانتے ہیں کہ اقبال، "انجمن کشمیری مسلمانان کشمیر لاہور" سے وابستہ رہے۔ اس کے جلسوں میں اپنا کلام سناتے رہے، محققین کے مطابق اقبال کا یہ کلام "رباعیات" دسمبر ۱۹۰۱ء کے "کشمیری گزٹ" لاہور میں شائع ہوا۔ (۱) جب کہ اسی مجلس میں اقبال نے کشمیری مسلمانان کی حالت زار اور کشمیر کی زبوں حالی کا نقشہ ایک نظم کی صورت میں پیش کیا تھا۔ محققین کے مطابق یہ نظم بھی اقبال کی نظر ثانی کے بعد ۱۹۰۹ء کے "کشمیری میگزین" لاہور میں شائع ہوئی۔ (۲) لیکن اصل صورت حال اس کے برعکس ہے، اقبال کی یہ نظم جول کی توں ۱۸۹۶ء میں ہی رسالہ انجمن کشمیری مسلمانان لاہور میں شائع ہو چکی تھی۔ یہ رسالہ جون ۱۸۹۶ء میں شائع ہوا۔ جبکہ یہ نظم فروری ۱۸۹۶ء کے پہلے اجلاس میں پڑھی گئی۔ یہ الگ بات ہے کہ محققین اقبال اسے تلاش نہ کر سکے۔ اقبال کی یہ نظم حواشی و تعلیقات اور رسالہ مجلس کشمیری مسلمانان لاہور کے متن کے ساتھ پیش خدمت ہے۔

رسالہ مجلس کشمیری مسلمانان لاہور

قائم ۱۶ فروری ۱۸۹۶ء یکم رمضان المبارک ۱۳۱۳ھ

اردو خدمات:

۱- نظم من نتائج انکار منشی محمد اقبال صاحب اقبال طالب علم، بی اے کلاس گورنمنٹ کالج لاہور۔

رباعی: (۳)

کھمکشاں میں آ کے اختر مل گئے
 اک لڑی میں آ کے گوہر مل گئے
 واہ واہ کیا مظل احباب ہے
 ہم وطن غربت میں آ کر مل گئے

دیگر:

ظلم سستے میں وطن اپنانہ جن سے جھٹ سکا
 شکوہ حکام پر اے دل نہیں تیرا بجا (۴)
 کیا عجب کشمیر میں رہ کر جو ہیں ان پر جفا
 پائے گل اندر چمن دائم پر است از خار ہا

دیگر:

سوتی عدن سے لعل ہوا ہے یمن سے دور
 یا نافہ غزال ہوا ہے ختن سے دور
 ہندوستان میں آئے ہیں کشمیر چھوڑ کر
 بلبل نے آشیانہ بنایا چمن سے دور

رباعی:

سو تدابیر کی اے قوم یہ ہے اک تدبیر
 چشم اغیار میں بڑھتی ہے اسی سے توقیر
 دُر مطلب ہے جو اخوت کے صدف میں پنہاں
 مل کے دنیا میں رہو مثل حروف کشمیر (۵)

دیگر:

سامنے ایسی گلستان کے کبھی گر نکلے
 جیب نجلت سے سرِ طور نہ باہر نکلے

ہے جوہر لفظ تجلی گہ مولائے جلیل
عرش و کشمیر کے اعداد برابر نکلے

دیگر:

پنجہ ظلم و جہالت نے برا حال کیا
بن کے مقراض ہمیں بے پر و بے بال کیا
توڑ اس دست جنا کیش کو یارب جس نے
روح آزادی کشمیر کو پامال کیا

دیگر:

بت پرستی کو مرے پیش نظر لاتی ہے
یاد ایام گزشتہ مجھے شرماتی ہے
ہے جو پیشانی پہ اسلام کا ٹیکا اقبال
کوئی بندت مجھے کہتا ہے تو شرم آتی ہے

رباعی:

کشمیر کا چمن جو مجھے دل پذیر ہے
اس باغ جانفزا کا یہ بلبلی اسیر ہے
ورثہ میں ہم کو آئی ہے آدم کی جائیداد
جو ہے وطن ہمارا وہ جنت نظیر ہے (۶)

نظم: (۷)

کیا تھا گردش ایام نے مجھے موزوں
بدن میں جاں تھی کہ جیہ قفس میں صید زبوں (۸)
چڑھائی فوج الم کی ہوئی تھی کچھ ایسی
علم خوشی کا مرے دل میں ہو گیا تھا نگوں
کیا تھا کوچ جو دل سے خوشی کی فوجوں نے
لگائے خیمہ تھی واں رنج کے جنود و قشوں (۹)
غم و الم نے جگر میں لگا رکھی تھی اک آگ
بنا ہوا تھا مرا سینہ رشک صد کانوں

ز بکہ غم نے پریشان کر رکھا تھا مجھے
 یہ فکر تھی مجھے دل میں کہ ہو نہ جائے جنوں (۱۰)
 جو سامنے تھی مری قوم کی بری حالت
 اڈ گیا میری آنکھوں سے خون کا سیوں
 انہیں غموں میں مگر مجھ کو اک صدا آئی
 کہ بیت قوم کی اصلاح کے ہوئی موزوں (۱۱)
 پئے مریض پہ اک نسخہ میسا ہے
 کہ اس کو سن کے ہوا خرمی سے دل مشوں (۱۲)
 غبار دل میں جو تھا کچھ فلک کی جانب سے
 دبے اسی میں غم و رنج صورت قاروں
 ہزار شکر کہ اک انجمن ہوئی قائم
 یقین ہے راہ پہ آئے گا طالع واٹوں
 طے گا منزل مقصود کا پتہ ہم کو
 خدا کا شکر کہ جس نے دیے یہ راہ نموں (۱۳)
 ہلال وار اگر منہ میں دو زبانیں ہوں
 ادا نہ پھر بھی ہو شکر خدائے کن فیکوں
 مثال شانہ اگر میری سو زبانیں ہوں
 نہ طے ہو زلف رہ شکر ایزد بے چوں
 چلی نسیم یہ کیسی کہ پڑ گئی ٹھنڈک
 چمن ہوئی میرے سینہ میں نار سوز دروں (۱۴)
 یہ کیا خوشی ہے کہ دل خود بخود یہ کہتا ہے
 بعید رنج سے اور خرمی سے ہوں مقروں
 خوشی نے آ کے خدا جانے کیا کہا اس کو
 اچھل رہا ہے مثالِ توجِ جیموں (۱۵)

کرم سے اس کی وہ صورت فلاح کی نکلے
 کہ حصن قوم ہر اک شر سے ہو گیا معنوں (۱۶)
 خدا نے ہوش دیا متفق ہوئے سارے
 سمجھ گئے ہیں تری چال گنبد گردوں
 چراغ عقل کو روشن کیا ہے ظلمت میں
 ہمارے ہاتھ میں آ جائے گا در کمون
 مزا توجب ہے کہ خود کر کے کچھ دکھائیں ہم
 نہیں وہ مرد جو ہو اپنے غیر کا منوں (۱۷)
 بڑھے یہ بزم ترقی کی دوڑ میں یارب
 کبھی نہ ہو قدم تیز آشنائے سکون
 اسی سے ساری امیدیں بندھی ہیں اپنی کہ ہے
 وجود اس کا پئے قصر قوم مثل ستوں
 دعا یہ تجھ سے ہے یارب کہ تاقیامت ہو
 ہماری قوم کا ہر فرد قوم پر مفتوں
 جو دوڑنے کے لیے میدان علم میں جائیں
 سبھوں سے بڑھ کے رہے ان کے فہم کا گلگون (۱۸)
 کچھ ان کو شوق ترقی کا حد سے بڑھ جائے
 ہماری قوم پہ یارب وہ پھونک دے افسوں (۱۹)
 دکھائیں فہم و ذکا و ہریمہ اوروں کو
 کچھ اس طرح سے یہ حاصل کریں علوم و فنوں (۲۰)
 جو اس کی قوم کا دشمن ہو اس زمانے میں
 اسے بھی باندھ لے اقبال صورت مضمون (۲۱)

حواشی و رباعیات:

(۱) محمد عبداللہ قریشی: حیات اقبال کی گمشدہ کڑیاں، لاہور ۱۹۸۲ء، ص ۱۳۹

(۲) ایضاً، ص ۱۳۶

(۳) عبدالواحد معینی نے باقیات اقبال میں ۶ رباعیات رقم کی ہیں اور لکھا ہے کشمیری میگزین مطبوعہ ۱۹۰۱ء میں یہ رباعیات شائع ہوئیں جبکہ سلیم خاں گھی نے آٹھ رباعیات رقم کی ہیں حقیقت یہی ہے کہ کشمیری میگزین مطبوعہ جون ۱۸۹۶ء میں اقبال کی آٹھ رباعیات شائع ہوئی ہیں۔
(۴) سلیم خاں گھی نے اپنی کتاب "اقبال اور کشمیر" میں دوسری رباعی کا دوسرا مصرعہ بحوالہ کشمیری میگزین مطبوعہ ۱۹۰۱ء اس طرح لکھا ہے:

شکوہ حکام پھر اے دل نہیں تیرا بجا

(۵) اسی طرح عبدالواحد معینی اور سلیم خاں گھی نے چوتھی رباعی کا تیسرا مصرعہ اس طرح لکھا ہے:

دُرّ مطلب ہے اخوت کے صدف میں پنہاں

(۶) رسالہ مجلس کشمیری مسلمانان لاہور، جلد ۱، نمبر ۱، بابت ماہ محرم و صفر ۱۳۱۳ ہجری، ۲۰ جون ۱۸۹۶ء، ص ۱۵-۱۶

(۷) سید عبدالواحد معینی نے "باقیات اقبال" کے نام سے اقبال کا جو کلام ترتیب دیا ہے اور محمد عبداللہ قریشی نے اس میں ترمیم و اضافہ کیا ہے، کے مطابق نظم کا نام "فلح قوم" ہے ان کے مطابق اقبال نے یہ نظم فروری ۱۸۹۶ء میں انجمن کشمیری مسلمانان لاہور کے ایک اجلاس میں پڑھی تھی اور ان کی نظر ثانی کے بعد مارچ ۱۹۰۹ء کے کشمیری میگزین میں شائع ہوئی تھی۔ ص ۲۷
سلیم خاں گھی کی کتاب "اقبال اور کشمیر" کے مطابق، کشمیری میگزین لاہور کے شمارہ، مارچ ۱۹۰۹ء میں علامہ اقبال کی ایک طویل نظم شائع ہوئی جس پر میگزین کے مدیر منشی محمد دین فوق نے یہ شندرہ لکھا:

ڈاکٹر محمد اقبال کی مصروفیتیں ان کے لاہور کے احباب سے پوشیدہ نہیں ہیں۔ بیرسٹری کا کام بجائے خود ان کی عدیم الفرستی کا شاہد ہے لیکن مختلف کمیٹیوں اور سوسائٹیوں کی شمولیت نے ان کو عام تخیلات یعنی شاعری سے کچھ عرصہ کے لیے جدا ہونے پر اور بھی مجبور کر دیا ہے۔ جب سے انھوں نے پریکٹس شروع کی ہے بہت کم نظم لکھتے ہیں۔ اتفاق سے کاغذات میں ان کی ایک پرانی نظم اور چند قومی رباعیاں مل گئی ہیں۔ یہ نظم انھوں نے فروری ۱۸۹۶ء میں (جب آپ ۱۹ برس کے تھے) سب سے پہلے مجلس کشمیری مسلمانان لاہور کے جلسے میں پڑھی تھی۔ اس وقت نہ آپ بی۔ اے تھے، نہ ایم۔ اے، نہ پروفیسر، ایک معمولی مگر ذہین طالب علم تھے۔ آج وہی نظم ان کی نظر ثانی اور اجازت کے بعد میگزین میں اس وقت شائع ہوئی ہے جب کہ آپ خدا کے فضل سے ایم۔ اے بھی ہیں۔ بیرسٹر بھی ہیں، ڈاکٹر بھی ہیں اور ایل۔ ایل۔ ڈی اور پی۔ ایچ۔ ڈی بھی ہیں اور زیادہ خوشی کی بات یہ ہے کہ باوجود اس شہرت اور علمی اعزاز کے اہل خطہ بھی ہیں۔ بلکہ انجمن کشمیری مسلمانان لاہور کے جنرل سیکرٹری ہیں۔

(ص ۹۳)

محمد عبداللہ قریشی، "حیات اقبال کی گمشدہ کڑیاں" میں لکھتے ہیں:

علامہ اقبال، انجمن حمایت اسلام، لاہور کے سالانہ جلسوں میں شریک ہونے سے پہلے انجمن کشمیری مسلمانان لاہور کی کارروائیوں میں سرگرم حصہ لیتے اور اس کی مجالس میں پر جوش نظمیں پڑھتے تھے۔ اس انجمن کے قیام پر پہلی مجلس میں اقبال نے ایک نظم پڑھی جو ان کے ولایت سے آنے کے بعد مارچ ۱۹۰۹ء کے کشمیری میگزین میں ان کی نظر ثانی اور اجازت کے بعد شائع ہوئی۔

(ص ۳۶)

سید عبدالواحد معینی، سلیم خاں گھی مسلمانان لاہور کے قیام کے ابتدائی دور میں اس کے ہونے والے جلسوں میں شریک رہے اور انھوں

نے اس انجمن کے پہلے اجلاس میں ایک نظم پڑھی لیکن ان کی یہ بات درست نہیں ہے کہ اقبال کی یہ نظم ان کی نظر ثانی کے بعد مارچ ۱۹۰۹ء کے کشمیری میگزین میں شائع ہوئی۔ حقیقت یہ ہے کہ اقبال نے یہ نظم فروری ۱۸۹۶ء میں ہونے والی مجلس کشمیری مسلمانان لاہور کے پہلے اجلاس میں پڑھی اور پھر ۲۰ جون ۱۸۹۶ء بمطابق ماہ محرم و صفر ۱۳۱۳ھ کو رسالہ مجلس کشمیری مسلمانان لاہور میں، جلد ۱، شماره نمبر ۱۰، ص ۱۵-۱۶ پر شائع ہوئی اور اسی مجلس میں پڑھی گئی اقبال کی آٹھ رباعیاں بھی اسی رسالہ میں نظم سے پہلے رسالہ کی زینت بنیں۔ اس لیے مذکورہ محققین کا یہ دعویٰ اقبال کے ساتھ بھی اور مجلس کشمیری مسلمانان لاہور اور اس کے رسالہ کے ساتھ بھی سراسر ناانصافی ہے۔

(۸) محمد عبداللہ قریشی اور سلیم خاں گمی نے نظم کا یہ پہلا شعر کشمیری میگزین مطبوعہ مارچ ۱۹۰۹ء کے مطابق اس طرح لکھا ہے۔ جبکہ سید عبدالواحد معینی نے مذکورہ رسالہ کے حوالے سے کہ اقبال نے نظر ثانی کی تھی۔ پہلا شعر اس طرح درج کیا ہے:

کیا تھا گردش ایام نے مجھے موزوں
بدن میں جان تھی جیسے قفس میں صید زبوں

(سید عبدالواحد معینی باقیات اقبال، ص ۲۷)

(۹) "باقیات اقبال" ص ۲۷ پر نظم کا شعر اس طرح ہے جبکہ عبداللہ قریشی نے بھی اسی طرح لکھا ہے۔ ص ۱۳۶۔

کیا تھا کوچ جو دل سے خوشی کی فوجوں نے
لگائے خیمہ تھے واں رنج کے جنود و قتلوں

(۱۰) "باقیات اقبال" میں نظم کا شعر نمبر ۵ اس طرح ہے سلیم خاں گمی اور محمد عبداللہ قریشی نے بھی اسی طرح درج کیا ہے:

ز بکہ غم نے پریشاں کیا ہوا تھا مجھے
یہ فکر بکہ لگی تھی کہ ہو نہ جائے جنوں

(ص ۲۸)

عبداللہ قریشی نے اس طرح لکھا ہے:

ز بکہ غم نے پریشاں کیا ہوا تھا مجھے
یہ فکر مجھ کو لگی تھی کہ ہو نہ جائے جنوں

(ص ۱۳۶)

(۱۱) شعر نمبر ۷ بھی ہردو اصحاب کے ہاں مختلف ہے۔ عبداللہ قریشی:

انہی غموں میں مگر مجھ کو اک صدا آئی
کہ بیت قوم کی اصلاح کے ہوتے موزوں

(ص ۱۳۷)

سید عبدالواحد معینی:

انہی غموں میں مگر مجھ کو اک صدا آئی
کہ بیت قوم کی اصلاح سے ہوتی موزوں

(ص ۲۸)

(۱۲) شعر نمبر ۸ سید عبدالواحد معینی اور عبداللہ قریشی کے ہاں ایک جیسا ہے:

پئے مریض یہ اک نختہ میجا تھا
کہ جس کو سن کے ہوا ختمی سے دل مشوں

(ص ۲۸-۲۷)

(۱۳) شعر نمبر ۱۱ سید عبدالواحد معینی کے ہاں اس طرح ہے:

لے گا منزل مقصود کا پتہ ہم کو
خدا کا شکر ہے جس نے دیے یہ راہ نموں

(ص ۲۹)

(۱۴) شعر نمبر ۱۳ معینی کے ہاں اس طرح ہے:

جلی نسیم یہ کیسی کہ پڑ گئی ٹھنڈک
چمن ہوتی مرے سینے میں نار سوز دروں

(ص ۲۹)

(۱۵) شعر نمبر ۱۶ معینی اور قریشی نے بحوالہ کشمیری میگزین مارچ ۱۹۰۹ء اس طرح لکھا ہے:

خوشی سے آ کے خدا جانے کیا کہا اس نے
اچھل رہا ہے مثالِ تنوج جیموں

(ص ۳۰-۱۳۷)

(۱۶) شعر نمبر ۱۷ ہر دو اصحاب کے ہاں ایک جیسا ہے:

کرم سے اس کے وہ صورتِ فلاح کی نکلی
کہ حصنِ قوم ہر اک شر سے ہو گیا ہے حصون

(ص ۳۰)

قریشی کے ہاں:

کرم سے اس کے وہ صورتِ فلاح کی نکلی
کہ حصنِ قوم ہر اک شر سے ہو گیا مضمون

(ص ۱۳۷)

(۱۷) شعر نمبر ۲۰ میں بھی کافی فرق ہے معینی اور قریشی کے ہاں بحوالہ کشمیری میگزین مارچ ۱۹۰۹ء ایک جیسا درج ہے جبکہ کشمیری میگزین
مطبوعہ جون ۱۸۹۶ء میں مختلف ہے:

مرا تو جب ہے کہ ہم خود دکھائیں کچھ کر کے
جو مرد ہے نہیں ہوتا ہے غیر کا منوں

(ص ۳۰، ۱۳۸)

اقبال اور نسائی حقوق کا تصور

(علامہ اقبال کانفرنس میں ۱۳ نومبر ۱۹۹۹ء کو پڑھا گیا)

رعنا اقبال

و بود زن سے ہے تصویر کائنات میں رنگ
اسی کے ساز سے ہے زندگی کا سوز دروں

علامہ اقبال کی شاعری میں نسائی حقوق کا جائزہ لینے سے قبل ہمیں یہ بات ذہن نشین کر لینی چاہیے کہ علامہ اقبال سیالکوٹ میں پیدا ہوئے جو اس وقت ایک چھوٹا سا روایتی شہر سمجھا جاتا تھا۔ جس ماحول میں ان کی تربیت ہوئی اس کی روایات بہت راسخ تھیں ان کی زندگی میں سب سے پہلے جن خاتون نے اہمیت حاصل کی وہ ان کی والدہ محترمہ تھیں۔ والدہ کی تعلیم اور تربیت نے ان کے ذہن کو ایک خاص رخ عطا کیا جس کا اثر کبھی کم نہ ہو سکا۔ یہاں تک کہ اعلیٰ تعلیم اور یورپ میں قیام کے باوجود اقبال کے نقطہ نظر میں کوئی تبدیلی نہ آسکی۔

اسلامی تعلیمات کے مطابق چودہ سو سال قبل عورت اور مرد کو مساوی حقوق دے دیے گئے تھے جبکہ دنیا کے کسی بھی معاشرے میں عورت کے حقوق کا تصور بھی پیدا نہیں ہوا تھا اور اسلام نے عورت اور مرد کو ایک دوسرے کے لیے ناگزیر بتاتے ہوئے تمدنی طور پر دونوں کو یکساں اہمیت کا حامل قرار دیا لیکن بعض مواقع پر دونوں کو ایک دوسرے پر برتری بھی حاصل ہوئی ہے۔ البتہ دائرہ کار کا فرق ضرور پیش نظر رہا۔

شاعر مشرق کی شاعری میں یہی نظریہ ہمیں کارفرما نظر آتا ہے وہ عورت کے لیے وہی طرز زندگی پسند کرتے ہیں جو اسلام کے ابتدائی دور میں تھا یعنی شرعی پردے کے اہتمام کے ساتھ زندگی کی تمام سرگرمیوں میں حصہ لیا جاسکتا ہے اور اس حوالے سے تاریخ اسلام میں جہاں کہیں کسی اہم خاتون کا ذکر آیا ہے علامہ نے اسے اپنے اشعار میں قلم بند کرنے کی کوشش کی ہے مثلاً طرابلس کی جنگ میں فاطمہ بنت عبد اللہ کی شہادت کو انہوں نے اس طرح پیش کیا ہے۔

فاطمہ تو آبروئے ملت مرحوم ہے

ذره ذره تیری مٹ خاک کا معصوم ہے

علامہ اقبال عورت کو اس کے "مخصوص دائرہ کار" میں فعال دیکھنا پسند کرتے ہیں وہ معاشرے پر اس کے فرائض سے نیک اثرات مرتب ہوتے تو دیکھنا چاہتے ہیں لیکن اس مخصوص دائرہ کار سے باہر نکل کر کام کرنے کو مناسب نہیں سمجھتے ان کے خیال

میں گھر کے اندر رہ کر کوئی بھی خاتون سماجی برائیوں سے محفوظ رہ سکتی ہے اور یکسوئی کے ساتھ آئندہ نسل کی تربیت کا فریضہ انجام دے سکتی ہے دوسری صورت میں وہ باہر نکل کر زیب و زینت اور نمائش کا شکار ہو جاتی ہے۔ علامہ کے خیال کے مطابق کسی بھی خاتون کے ذاتی جوہر خلوت میں کھلتے ہیں جلوت میں نہیں۔ وہ عورت کے لیے وہ نصاب ضروری سمجھتے ہیں جو اسے اس کے دائرہ کار میں رہتے ہوئے اس کے فرائض اور اس کی صلاحیتوں سے آگاہ کر سکے اور خواہ عورت علم و ہنر کے میدان میں خود کو کوئی بڑا کارنامہ انجام نہ دے لیکن زندگی کے ہر میدان میں کارہائے نمایاں انجام دینے والے مشاییر اس کی گود میں ضرور پروان چڑھ سکیں۔

شاعر مشرق کے خیال میں آزادی نسواں کی تحریک خواتین کو بے شمار مسائل کا شکار بنا سکتی ہے اور یہاں وہ ثبوت کے طور پر مغربی معاشرہ کی مثال سامنے رکھتے ہیں اقبال کی نظر میں آزادی نسواں کے نعرے کوئی معنی نہیں رکھتے بلکہ یہ گمراہ کن کھے جاسکتے ہیں کیونکہ زندگی کا بوجھ عورت اور مرد مل کر اٹھاتے ہیں اور یہ کام ایک دوسرے کے مکمل تعاون کے بغیر ناممکن ہے لہذا مرد و عورت دونوں کو اپنی فطری حدود میں رہتے ہوئے اپنی صلاحیتوں کو بروئے کار لانا چاہیے اور اپنی زندگی کو سنوارنا چاہیے۔

علامہ اقبال کے نزدیک عورت کا اہم ترین اور مقدس ترین روپ ماں ہے کیونکہ معاشرتی اور سماجی زندگی میں ماں کو مرکزی حیثیت حاصل ہے کیونکہ اس کے ذمے نئی نسل کی پرورش ہوتی ہے اور اس پر قوم کے مستقبل کا دارومدار ہوتا ہے۔ عورت کا شرف اور امتیاز اس کے ماں ہونے کی وجہ سے ہی ہے۔ اقبال کی نظر میں دنیا کی تمام سرگرمیوں کی اصل ماں کی ذات ہے۔ دنیا کے انقلابات ماؤں کی گود میں ہی پرورش پاتے ہیں قوم کا حال و مستقبل انہی کے فیض سے ترتیب پاتا ہے۔ اس سلسلے میں علامہ اقبال نے حضرت فاطمہ الزہراءؑ کے کردار کو عورتوں کے لیے مثال اور نصب العین قرار دیا ہے۔ بیٹی، بیوی اور ماں کی حیثیت سے حضرت فاطمہؑ کی زندگی دنیا کی تمام عورتوں کے لیے نمونہ ہے ان کی ہستی کی عظمت کی سب سے بڑی دلیل یہ ہے کہ حضرت امام حسینؑ جیسی شخصیت انہی کی آغوش میں پروان چڑھی۔ اس کے علاوہ علامہ اقبال ہمیں قرۃ العین طاہرہ کی تعریف میں بھی رطب اللسان نظر آتے ہیں اقبال کی نظر میں اگر عورت ایک بھی ایسا آدمی دے جو حق پرستی اور حق کی خدمت کو اپنی زندگی کا نصب العین اور مقصد قرار دے تو گویا عورت کی زندگی کا مقصد پورا ہو گیا۔ علامہ اقبال مرد اور عورت کی مکمل مساوات کے قائل نہیں۔ ڈاکٹر یوسف حسین خان نے "روح اقبال" میں علامہ کے ایک لکچر "ملت بیضا پر ایک عمرانی نظر" کا حوالہ کچھ اس طرح دیا ہے: "مرد اور عورت کی مساوات مطلق کا حامی نہیں ہوں۔ قدرت نے ان دونوں کو تفویض جدا جدا خد متیں کی ہیں۔ مغربی دنیا میں عورت کا آزاد کر دیا جانا ایک ایسا تجربہ ہے جو میری دانست میں بجائے کامیاب ہونے کے الٹا نقصان رساں ثابت ہو گا اور عورت کی اعلیٰ تعلیم سے بھی جس حد تک کہ افراد قوم کی شرح ولادت کا تعلق ہے جو نتائج مرتب ہوں گے وہ بھی غالباً پسندیدہ نہ ہوں گے۔"

علامہ اقبال کے کلام میں عورت سے عشق بہت کم نظر آتا ہے "بانگ درا" کا وہ حصہ جو یورپ میں لکھا گیا تھا اس میں صرف دو نظمیں ایسی ہیں جن میں عورت سے عشق نمایاں ہے یعنی انگریزی اور یورپی رومانی شاعری کے رنگ میں ڈوبی ہوئی ہیں۔ اس کے علاوہ نسوانی حسن سے تاثر کی کچھ جملک "بال جبرئیل" کی ان نظموں میں ملتی ہے جو یورپ کے دوسرے سفر میں لکھی گئی تھیں یہ اقبال کی پیری کا زمانہ تھا یہاں ہمیں بڑی سنجیدہ شوخی نظر آتی ہے:

آج بھی اس دیس میں عام ہے چشم غزال
اور نگاہوں کے تیر آج بھی ہیں دل نشیں

اس لیے علامہ اقبال کے بارے میں یہ کہنا صحیح نہ ہو گا کہ وہ جمالیات یا جذبہ عشق سے ناواقف تھے یا خواتین سے ان کے مراسم نہیں رہے۔ دورانِ تعلیم اور پھر قیام یورپ اور اس کے بعد بھی کسی خواتین ان کے نام سے شہرت کی حامل رہی ہیں۔ وہ چاہے عطیہ فیضی

ہوں یا ایماوینگناٹ، اقبال نے ہائیڈل برگ کو وادیِ عشق یونہی تو قرار نہیں دیا تھا لیکن دینی تعالیمات بہر حال علامہ اقبال کے پیش نظر رہیں۔

ڈاکٹر سعید اختر درانی ہمیشہ اردو دنیا کو اپنا ممنون احسان رکھیں گے کہ جن کے ذریعے اقبال کے دلچسپ خطوط سامنے آئے۔ ایماوینگناٹ کے نام ایک خط میں اقبال نے لکھا تھا — "مجھے جرمنی سے بہت محبت ہے اس نے میرے خیالات پر گہرا اثر مرتب کیا ہے میں کبھی ان دنوں کو نہیں بھول سکتا جو میں ہائیڈل برگ میں گزارے جب آپ نے مجھے گوٹے کا فائوٹ پڑھایا تھا اور کئی طریقوں سے میری مدد کی۔" ہائیڈل برگ میں گزارے ہوئے دن اقبال کے لیے ایک خوبصورت خواب اور ایک خوبصورت یاد بن کر رہ گئے اور اس یاد کو وہ اپنے دل سے کبھی الگ نہ کر پائے بلکہ لندن کے سفر کے موقع پر انھوں نے ایماوینگناٹ، کو خط لکھا اور ملاقات کا ارادہ ظاہر کیا لیکن تمام انتظامات مکمل ہو جانے کے باوجود وہ کسی وجہ سے ان تک نہ پہنچ سکے لیکن یہ یاد ان کے دل میں ہمیشہ بسی رہی اور کھٹکتی بھی رہی۔

کبھی چھوٹی ہوئی منزل بھی یاد آتی ہے راہی کو

کھٹک سی ہے جو سینے میں غم منزل نہ بن جائے

چلتے چلتے علامہ اقبال کے حوالے سے ایک دلچسپ واقعہ آپ کو سنا دوں۔ عطیہ فیضی علامہ کے قیام یورپ کے حوالے سے ایک شام کا ذکر کرتے ہوئے لکھتی ہیں:

رات کے کھانے پر ہمارے ہاں ایک مہمان خاتون آئیں جن کے بال بہت خوبصورت اور سنہری تھے وہ چونکہ بہت نوعمر تھیں اس لیے ان کے رخساروں پر نرم نرم سنہری روئیں بہت نمایاں تھیں انہیں دیکھ کر اقبال نے مجھے مخاطب کر کے یہ شعر پڑھا:

اس کے عارض پر سنہری بال ہیں

ہو طلائی استرا اس کے لیے

ان تمام باتوں کو مد نظر رکھتے ہوئے یہ نتیجہ اخذ کیا جاسکتا ہے کہ علامہ اقبال کا نظریہ مکمل طور پر اسلامی تعلیمات کے مطابق تو تھا لیکن چند وجوہ کی بنا پر بعض جگہ وہ مرد کو برتری دیتے نظر آتے ہیں۔ وہ تصویر کائنات میں رنگ بھرنے کے لیے عورت کا وجود تو ضروری سمجھتے ہیں لیکن مکالمات افلاطون لکھوانے کے حق میں نہیں۔ ان کے نزدیک "زمر کا گلوبند" بیش قیمت اور اہم ہے بہ نسبت آزادی نسواں کے۔ وہ مظلومی نسواں سے غمزدہ ہونے کا اظہار تو کرتے ہیں لیکن ان کے پاس اس مسئلے کا کوئی حل نہیں ہے۔ عورت سے متعلق اپنے نظریات کے مکمل اظہار کے باوجود آزادی نسواں کے بارے میں آخر میں فیصلہ خود نہیں کرتے بلکہ عورت پر ہی چھوڑ دیتے ہیں کہ وہ اپنے بارے میں خود سوچے کہ اس کے لیے کیا بہتر ہے اور کیا نہیں:

اس بحث کا فیصلہ میں کر نہیں سکتا

گو خوب سمجھتا ہوں کہ یہ زہر ہے وہ قند

(۱۸) شعر نمبر ۲۴ کا پہلا مصرعہ معینی اور قریشی نے اس طرح لکھا ہے:

جو دوڑ کے لیے میدان علم میں جائیں
سبوں سے بڑھ کے رہے ان کے فہم کا گلگول

(ص ۳۱)

(۱۹) شعر نمبر ۲۵ کا پہلا مصرعہ بھی مختلف ہے جو معینی نے اس طرح لکھا ہے:

کچھ ان میں شوق ترقی کا حد سے بڑھ جائے
ہماری قوم پہ یارب وہ پھونک دے افسوں

(ص ۳۱)

(۲۰) شعر نمبر ۲۶ کا دوسرا مصرعہ بھی معینی اور عبداللہ قریشی نے بحوالہ کشمیری میگزین مطبوعہ مارچ ۱۹۰۹ء اس طرح لکھا ہے:

دکھائیں فہم و ذکا و ہنر یہ اوروں کو
زانے بھر کے یہ حاصل کریں علوم و فنوں

(ص ۳۱، ص ۱۳۸)

(۲۱) نظم کے مقطع میں بھی پہلا مصرعہ نظر ثانی شدہ ہے جسے معینی اور عبداللہ قریشی نے اس طرح ترتیب دیا ہے:

جو تیری قوم کا دشمن ہو اس زانے میں
اسے بھی باندھ لے اقبال! صورت مضمون

ایک اور اہم بات جو مجلس کشمیری مسلمانان لاہور کا مطبوعہ رسالہ ۱۸۹۶ء دیکھنے سے سامنے آتی ہے۔ وہ اقبال کے نام کے ساتھ منشی کا سابقہ ہے۔ رسالہ میں جہاں جہاں بھی اقبال کا نام لکھا گیا ہے۔ وہاں وہاں منشی محمد اقبال صاحب اقبال لکھا ہوا ہے۔

ماخذ

(۱) رسالہ مجلس کشمیری مسلمان لاہور، جلد نمبر ۱، ۱۸۹۶ء

(۲) سید عبدالواحد معینی: "باقیات اقبال"

(۳) سلیم خاں گنجی: "اقبال اور کشمیر"

(۴) محمد عبداللہ قریشی: "حیات اقبال کی گمشدہ کڑیاں"

رفتار ادب

(تبصرے کے لیے دو کتابوں کا آنا ضروری ہے)

زمین کا نوحہ

صمیر نیازی

صفحات: ۳۴۰، قیمت: ۲۰۰ روپے
فضلی بک سپر مارکیٹ، اردو بازار کراچی

"زمین کا نوحہ" ایٹمی جنگ کی ہولناکی، تباہ کاری اور خطرات کے حوالے سے ترتیب دی گئی ہے۔ اس کے مرتب ملک کے نامور دانشور، اور محترم صحافی جناب صمیر نیازی ہیں۔ جہاں تک مجھے یاد پڑتا ہے یہ انتخاب اپنی نوعیت کا پہلا مبسوط انتخابی قدم ہے جس میں پاکستان بھر کے اکثر ادیب و شعرا کی منظوم و منثور تخلیقات شامل ہیں۔ انفرادی طور پر بیرو شیمیا اور ناگاساکی کے ہولناک واقعے کے بعد سے آج تک پاکستانی ادیب و شعرا ایٹم بم کے خلاف احتجاج کرتے، اور ایٹمی طاقتوں کو اس کے دوبارہ ارتکاب سے باز رکھنے کے لیے اپنے قلم کی قوت کو استعمال کرتے چلے آ رہے ہیں، ادیبوں، شاعروں اور دیگر صاحبان قلم کی یہ احتجاجی آوازیں ایٹم برائے امن کے حق میں اور اس کی ہلاکت خیزی کے خلاف ہمیشہ اٹھتی رہتی ہیں۔ ایٹم کی ہلاکت آفرینیوں کا احساس اگرچہ ایٹمی ممالک کے ارباب حل و عقد کو بھی ہے۔ لیکن ایک اس نوع کی مہلک شے جب بر خود غلط فیصلے کے نتیجے میں معرض وجود میں آجاتی تو یکسر نابود کرنا اس کے لیے آسان نہیں رہ جاتا البتہ اس پر عالمی آرا کے تحت سخت قسم کی تحدید لگائی جاسکتی ہے اور اگر عالمی آرا اس بات پر متفق ہو جائے کہ رفتہ رفتہ اس مہلک شے کو نابود کر دیا جائے تو یہ بھی ممکن ہے "زمین کا نوحہ" کے تمام اہل قلم کی ایٹمی اسلحے کے خلاف احتجاجی تحریریں بھی اسی منشا و مقصد کے حاصل کرنے کے لیے ہیں اور "زمین کا نوحہ" کی اشاعت کے پیچھے بھی یہی منشا و مقصد کار فرما ہے۔

"زمین کا نوحہ" میں شامل تمام منثور و منظوم کلام موضوع کتاب کے عین مطابق ہے۔ "گا ہے گا ہے باز خواں" کے طور پر احمد ندیم قاسمی کا مشہور افسانہ "بیرو شیمیا کے پہلے"، "بیرو شیمیا کے بعد" اور منٹو کا چچا سام کے نام پانچواں خط شامل کیا گیا ہے۔ اس نوع کی کتابی ضروریات علاقائی زبانوں کے تراجم سے پوری کی گئیں۔ لیکن "حاصل غزل" جیسی حیثیت "اگر ڈرے کا دل چیریں" کو حاصل ہے، آپ "زمین کا نوحہ" کے دروازے کھٹکھولنے کے لیے اس مضمون کو کلید بھی کہہ سکتے ہیں۔

اب بھی جب کوئی شخص سفر پر روانہ ہوتا ہے تو مال اور بہنیں اس کے دونوں بازوؤں پر امام صامن باندھ دیتے ہیں تاکہ صاحبزادے کا سفر بہ خیر و خوبی گزرے۔ "زمین کا نوحہ" میں اس اہتمام کی صورت اسد محمد خاں کی نظم "سناجات" اور ڈاکٹر اسلم فرخی کے دعائیہ کلام سے پوری ہوتی ہے۔ خدا اس کتاب کے وساطت سے کائنات اور اس میں رہنے بسنے والے اربوں انسانوں کو ایٹم

بھول کی نظر بد سے بچائے۔

"زمین کا نوحہ" میں شامل آخری دو صفحات پر مشتمل "کتاب کہانی" کی عبارت سے پتا چلتا ہے کہ اس کا نام حسن منظر کے افسانے سے لیا گیا ہے۔ اور اس کتاب کے معرض وجود میں آنے کی محرک ضیا جالندھری کی نظم "عرض داشت" ہے۔ کہا جاتا ہے کہ یہی فرض انتظار حسین کے افسانے "مور نامہ" نے بھی انجام دیا ہے، لیکن یہاں امر جلیل کے انگریزی افسانے کا ترجمہ "ع-ق-خال" بھی قاری کی توجہ اپنی جانب مبذول کرتا ہے۔ یہ کتاب کے مرتب کی بڑائی ہے کہ اس میں شامل اچھائیوں کے لیے دوسروں کو حق دار ٹھہرایا ہے، اور بھول چوک کی تمام تر ذمہ داری اپنے سر لے لی ہے۔ (زندہ باد)

"پوکھرن اور چاغی" کے صفحات کے بارے میں یہی کہا جاسکتا ہے کہ نہ غزل اچھی ہے۔ نہ جواب آں غزل اچھا، دونوں اپنی طینت میں انسانیت کش، عمل میں ہر لمحہ بنی نوع انسان کی تباہ کاری کے داعی!

"زمین کا نوحہ" بہ یک وقت فریاد بھی ہے اور احتجاج بھی چنانچہ اس انتخاب میں شامل تمام تخلیقات نظم و نثر کا مقصد و منشا ایک ہے یعنی اس طاغوتی قوت کا قلع قمع کرنا ہے تاکہ پھر بیرو شیمیا اور ناگاساکی کا سانحہ کسی اور سرزمین میں دہرایا نہ جاسکے۔ کتاب کا "کاز" عظیم ہے۔ اس لیے ساری دنیا کے اربوں انسانوں کے لیے اس کا احترام لازم ہے۔

(ا-س)

خوشبو جیسی بات کرو

حسن اکبر کمال

صفحات: ۱۳۶، قیمت: ۱۵۰ روپے

آر۔ کے۔ پبلشرز فیڈرل بی ایزیا، کراچی

"خوشبو جیسی بات کرو" حسن اکبر کمال کے ٹی وی پر پیش کیے جانے والے ایک مقبول گیت کا مکھڑا ہے، جسے ٹینا ثانی نے گایا اور ارشد محمود نے اس کی دھن ترتیب دی ہے۔

حسن اکبر کمال ایک اچھے شاعر ہونے کے ساتھ ساتھ ایک اچھے گیت نگار بھی ہیں، بلکہ شاعر کی حیثیت سے پذیرائی ان کے حصے میں بہت پہلے آئی ہے۔ اب سے برسوں پہلے ان کے شعری مجموعے "خزاں میرا موسم" کو آدم جی ایوارڈ بھی مل چکا ہے، کمال صاحب پیشے کے اعتبار سے انگریزی کے استاد ہیں، ان کے گیت زبان و بیان کے اعتبار سے معیاری ہوتے ہیں، بھرتی کے معلوم نہیں ہوتے۔ پھر یہ گیت اس بات کا احساس بھی دلاتے ہیں کہ اس کا گیت نگار کن رس ہے، جمالیاتی شعور رکھتا ہے۔ اور اپنے گیتوں میں اسے بر محل برتنا بھی جانتا ہے۔

آپ "خوشبو جیسی کوئی بات کرو" میں شامل کوئی بھی گیت کو لے لیں خواہ وہ ملی و قومی ہو، وارداتی ہو یا Love Song کے زمرے میں آتا ہو، سب میں خوش آہنگی کی خصوصیات قدر مشترک ہے۔ اور ان خصوصیات کے پیچھے مترنم، رس دار اور متین الفاظ اور اک کار فرما ہیں۔

پاکستان میں گیتوں کی روایت نہ صرف یہ کہ پرانی ہے بلکہ باثروت بھی ہے۔ بالخصوص پنجاب جو گیتوں کا گھوارہ ہے۔ کم و بیش، سندھی، پشتو اور بلوچی، علاقہ جات بھی لوک گیتوں کا بڑا متنوع سرمایہ رکھتے ہیں۔ ان قدیم گیتوں کے شانہ بشانہ ادھر چند سال

سے انگریزی دھنیں (پاپ) بھی اپنا بہار دکھا رہی ہیں، انگریزی اور علاقائی دھنوں کے تال میل سے کچھ تازہ طرزوں میں امتراجی رنگ بھی دیکھا جاتا ہے۔ موسیقار اور کمپوزر ٹی وی اور ریڈیو کے لیے آئے دن نئی نئی دھنیں اختراع کرتے رہتے ہیں ان میں چند اک اچھی اور کانوں کو بھلی لگنے والی دھنیں بھی روکش ہوتی ہیں۔ اور یوں پاکستانی گیتوں کا اثاثہ پھیلتا بڑھتا جاتا ہے۔

بات "خوشبو جیسی کوئی بات کرو" سے شروع ہوئی تھی۔ لہذا قارئین و سامعین کی دلچسپی کے لیے اپنی باتوں کا سلسلہ بھی اسی گیت پر ختم کرتا ہوں۔ محفوظ ہونے کی باری آپ کی ہے۔

کوئی بات کرو

خوشبو کی کوئی بات کرو

بارش نے درپوں پر اک دستک دی ہے

ہر سو بھیکے پیڑوں کی خوشبو پھیلی ہے

تم کوئی انوکھی بات کرو

کوئی بات کرو

خوشبو کی کوئی بات کرو...

(۱۷۱)

مطالعہ اقبال

ڈاکٹر حسرت کا سگنوبی

صفحات: ۱۶۰، قیمت: ۱۵۰ روپے

اردو اکیڈمی سندھ، کراچی

اس کتاب میں مطالعہ اقبال علامہ کے پہلے شعری مجموعے "بانگ درا" کے حوالے سے کیا گیا ہے، "مطالعہ اقبال" کے مصنف ڈاکٹر حسرت کا سگنوبی کثیر التصانیف صاحب قلم ہیں اب تک ان کی پانچ تنقیدی کتب، چار مقالات کے مجموعے تین افسانوی مجموعے، ایک انشائیہ کا مجموعہ اور سات ناول شائع ہو چکے ہیں۔

ڈاکٹر وحید قریشی نے "بانگ درا" کو علامہ اقبال کے ابتدائی دور کا کلام گردانا ہے۔ ویسے بھی "بانگ درا" علامہ کا پہلا اردو شعری مجموعہ ہے، ڈاکٹر صاحب علامہ کی تصانیف "بال جبریل" اور "ضرب کلیم" کو ان کی فکر کی تکمیلی صورت تسلیم کرتے ہیں۔ مطالعہ اقبال پر اظہار خیال کرتے ہوئے ڈاکٹر قریشی نے اس جانب بھی اشارہ کیا ہے کہ ڈاکٹر حسرت کا سگنوبی نے "بانگ درا" کا ایک منحنی گوشہ اجاگر کیا ہے... کوہ ہمالیہ سے لے کر ظرفانہ کلام تک انھوں نے فکر اقبال کے ان رشتوں کا سراغ لگایا ہے جو ان کے کلام کے ظاہری گوشوں کے پس پردہ کچھ دبے دبے سے تھے۔

ڈاکٹر حسرت کا یہ سراغ یقینی اس بات پر دال ہے کہ انھوں نے "بانگ درا" کا گہری نظر سے جائزہ لیا ہے، الفاظ کے ظاہری پرت کو الٹ کر دیکھنے کی سعی کی ہے۔ ڈاکٹر حسرت تصنیف کتب کے معاملے میں ان تک ہیں۔

اپنی تصنیف و تالیف کے بارے میں احباب کی سنتے ہیں، بہت زیادہ رد عمل دکھایا تو مسکرا دیے لیکن اپنی کرتے جاتے ہیں۔

ان کی زیر تبصرہ تصنیف مطالعہ اقبال حقیقی معنوں میں "مطالعہ اقبال" ہے اس لیے کہ "مطالعہ اقبال" کا ایک خاص رخ رکھتی ہے۔ کتاب کی پشت پر، ڈاکٹر غلام مصطفیٰ کی آرا سے کتاب مزید موثر ہوئی ہے ڈاکٹر صاحب کی گراں قدر آرائی نیک خواہشات و توقعات کے ساتھ ختم ہوتی ہیں۔ آغاز میں ڈاکٹر وحید قریشی کے علاوہ ڈاکٹر سرور اکبر آبادی اور ابو سعادت جلیلی نے بھی تعارفی کلمات لکھے ہیں۔

(۱-س)

تیرے خواب میں رہنا

عزیز احسن

صفحات: ۱۶۰، قیمت: ۱۰۰ روپے
بزمِ تخلیق ادب پاکستان، پوسٹ بکس نمبر ۱۷۶۶۷، کراچی

"تیرے ہی خواب میں رہنا" عزیز احسن صاحب کا پہلا شعری مجموعہ ہے وہ اپنے شعری سفر کی روداد بیان کرتے ہوئے لکھتے ہیں:

۱۹۸۳ء میں ایک مرتبہ مجھے اپنا شعری مجموعہ چھپوانے کا خیال آیا تو قمر جمیل صاحب کو اپنی کتاب کا مسودہ دکھایا۔ انہوں نے تقریباً نصف کلام کٹوا دیا۔۔۔

در اصل قمر بھائی شعر و شاعری کے باب میں کئی طرح سے سوچتے تھے Pure Poetry کی بات کرتے تھے۔ Perfection کے تعاقب میں رہتے تھے اور ایک Utopain معیار رکھتے تھے۔ انہوں نے اپنے ہی کلام کو خاطر میں نہیں لایا، تو اوروں کے کلام پر کیا نگاہ ڈالتے۔ زندگی میں احباب کے اصرار پر ایک شعری مجموعہ "چار خواب" چھاپا پھر اسے پلٹ کے نہیں دیکھا شاید اس کی وجہ یہ ہو کہ ان کی تنقیدی آگہی، ژرف نگاہی اور فکری موٹائی ان کی شاعری سے بہت آگے نکل گئی۔ جدید تنقید میں ان کا نام بہت نمایاں ہے اور انگلیوں پر گنے جانے والے نقادوں میں شمار ہوتا ہے۔

عزیز احسن صاحب نے اپنے دبا چے کے جواز میں یہ بھی لکھا ہے کہ "طبع حسرت کی طرح میری طبیعت نے بھی ہر استاد سے فیض اٹھایا ہے" یہ ہر استاد سے فیض اٹھانے نے ہی تو حسرت کو اظہار کی ایک نئی راہ سجائی جو بالآخر ان ہی سے منسوب ہوئی اور ایک انفرادیت کے رنگ میں ظاہر ہوئی۔

چنانچہ عزیز احسن کے کلام میں بھی یہ حیثیت مجموعی ایک انفرادیت کا احساس ہوتا ہے۔ پھر اس کلیے کو بھی پیش نظر رکھنا چاہیے کہ ایک شاعر دوسرے سے بہت سی باتوں میں متنسزک ہوتے ہوئے بھی ایک دوسرے سے منفرد ہوتا ہے سو یہ انفرادیت "تیرے ہی خواب میں رہنا" میں آسانی سے تلاش کی جاسکتی ہے مگر یہ تلاش جستجو اور انہماک چاہتی ہے۔ اس کے بغیر خواہی ممکن نہیں۔

عزیز احسن صاحب کے اس شعری مجموعہ میں غزلوں اور نظموں کا حصہ غالب ہے۔ کلام میں جدید احساس کار فرما ہے۔ اس کے

چو طرف زانے اور اک کا ہالہ ہے ان کے شعری مزاج اور اس کے تیور کو سمجھنے کے لیے چند اشعار نمونہ پیش ہیں:

کون زندہ رہا صلیبوں پر

میں نے پایا ہے یہ شرف تنہا

دیکھوں تو میں کہ شہر بتاں میں عزیز پھر
کس کس کو ایک پل میں خدا کر گئی ہوا

عزیز میری محبت میں انتخاب نہیں
کوئی تو ہو جو محبت کرے، مگر سب سے

فراز دار سے مانوس ہو گئے جب سے
ادا ہوا نہ کوئی حرف مصلحت لب سے

مجھے تو کسی شعر کو پڑھ کے منصور حلاج یاد آئے، کسی میں یگانہ کالج دکھائی دیا اور
کہیں فیض دیکھے گئے۔ اتنے بہت سے بزرگوں کی موجودگی نے واقعی عزیز احسن کو منفرد بنا دیا ہے۔

(۱-س)

مردرویش

مسعود احمد برکاتی

صفحات: ۱۳۰، قیمت: ۷۵ روپے

ہمدرد فاؤنڈیشن، پاکستان ہمدرد سینٹر، ناظم آباد۔ کراچی

حکیم عبد الحمید صاحب کی "عظمت فکر و عمل" گوشہ "کو روشن کرنے کے لیے" "مردرویش ایک اچھی کتاب ثابت ہوئی
ہے۔ اس بارے میں اس کے مرتب جرب مسعود احمد برکاتی اپنے "حرف اول" میں لکھتے ہیں:

حکیم عبد الحمید صاحب کی زندگی ہی میں حکیم محمد سعید شہید کے ایما پر میں نے ایک وسیع کتاب کی
ترتیب و اشاعت کا کام شروع کیا تھا۔ خود حکیم عبد الحمید صاحب سے جب ذکر کیا تو انکسار فرمانے
لگے کہ کوئی مفید کام کریں۔ حکیم عبد الحمید صاحب کی وفات کے بعد یہ کام اور زیادہ اہم ہو گیا۔
محترمہ سعیدہ راشد نے بھی اس کتاب کی اشاعت کو ضروری قرار دیا...

اس طرح یہ کتاب بہترین طباعت و گیٹ آپ کے ساتھ ہمارے سامنے موجود ہے۔ جن صاحبان قلم کے رشحات گرامی کی اس
میں شمولیت ہوئی ہے ان میں سید خالد، پروفیسر عبد الرحمن مومن، مسعود احمد برکاتی، خواجہ حسن ثانی نظامی، پروفیسر جگن ناتھ آزاد،
حکیم کوثر چاند پوری، ستار طاہر، حکیم سید ظل الرحمان، حکیم محمد سعید، مولانا ضیاء الدین اصلاحی کے نام نامی ہیں۔

کوثر چاند پوری آزادی کے آس پاس کے مد و سال میں بھوپال سے ایک ماہنامہ "جادو" نکالا کرتے تھے۔ ماہنامہ "جادو" ماہنامہ
"افکار" کا معاصر تھا۔ ان کے مضمون "ایک عصر آفریں شخصیت" کو توجہ سے پڑھا۔ اس میں حکیم عبد الحمید صاحب کی شخصیت "میر
خوشگوار ملاقات، تو ہوئی ہی مولانا عبد الرزاق یلح آبادی بھی نظر آگئے۔ حکیم صاحب کے مطابق مولانا رزاق کی عمر اس وقت نوے برس

سے کم نہ ہوگی، اس کے باوجود وہ سرخ و سپید - زندہ دل اور ہنسوڑتے!
اسی مضمون میں حکیم سعید صاحب کی شادی میں کوثر صاحب نے اپنی شرکت کا ذکر کیا ہے۔ جس کے اجتماع میں علامہ
داتاریہ کیفی اور مولوی عبدالمق سے بھی ان کی ملاقات رہی پھر حکیم کوثر چاند پوری نے یہ روح افزا منظر بھی دیکھا کہ دفعتاً نواب سراج
الدین احمد خاں سائل یادگار داغ دہلوی لہسنی کبرسنی کے باوجود شادی میں شرکت کے لیے رکشا میں بیٹھ کر تشریف لائے اور نہایت
خوش الحافی کے ساتھ تہنیتی قطع پڑھا۔

مسعود احمد برکاتی صاحب نے بہت مربوط انداز میں حکیم عبدالحمید کی "حیات اور خدمات" کے چہرے سے پردہ اٹھایا ہے اور
ان سے متعلق شاید ہی کوئی اہم بات کہنے سے رہ گئی ہو مثلاً:

۱۹۲۷ء سے حکیم عبدالحمید نے مطب میں بیٹھنا شروع کیا اور انتقال سے چند سال پہلے تک پابندی
سے مریضوں کا معائنہ اور علاج کرتے رہے۔ وہ مریض جو ان کے علاج معالجے سے گزرے ان کی
تعداد پچاس لاکھ سے زیادہ بتائی جاتی ہے۔

حکیم عبدالحمید نے ہمدرد کے نام سے کئی بڑے ادارے قائم کیے ہمدرد فاؤنڈیشن اور ہمدرد یونیورسٹی قائم کی جس کو حکومت
ہند نے ۱۹۸۹ء میں تسلیم کر لیا۔

حکیم عبدالحمید نے غالب کی صد سالہ برسی (۱۹۶۹ء) کے موقع پر غالب اکیڈمی کے نام سے نہایت وسیع ادارہ قائم کیا۔ جہاں
سے غالب پر درجنوں تحقیقی و تنقیدی کتب شائع کی جا چکی ہیں۔

حکیم عبدالحمید صاحب اپنی قائم کردہ جامعہ ہمدرد کے بانی چانسلر تھے۔ اس کے ساتھ حکومت ہند کی طرف سے علی گڑھ مسلم
یونیورسٹی کے چانسلر بھی مقرر کیے گئے۔

گم و بیش ایسا ہی کارنامہ ان کے چھوٹے بھائی حکیم محمد سعید نے بھی پاکستان میں انجام دیا۔ ہمدرد فاؤنڈیشن قائم کیا۔ ایک
بہت بڑے خطہ اراضی پر "منتہ الحکمت" نامی داغ بیل ڈالی جہاں ہمدرد یونیورسٹی قائم ہے جو نہایت کامیابی سے اپنی خدمات بہر
نوع انجام دے رہی ہے۔ حکیم محمد سعید کی شہادت کے بعد اب اس کے نظم و نسق کی ذمہ داری حکیم سعید صاحب کی صاحبزادی
محترمہ سعیدہ راشدہ انجام دے رہی ہیں۔

حکیم عبدالحمید اور ان کے چھوٹے بھائی حکیم محمد سعید کی ان بے مثال کامیابیوں کا ذکر کرتے ہوئے ہمیں ان کی والدہ محترمہ
رابعہ ہند یہ کو بھی نگاہ میں رکھنا چاہیے۔ جنہوں نے اپنے شوہر جناب عبدالحمید (۱۸۸۳ء - ۱۹۲۲ء) کے انتقال کے بعد دونوں بچوں کو
اعلیٰ تربیت فراہم کی (والد کے انتقال کے وقت حکیم عبدالحمید کی عمر ۱۳ برس تھی اور حکیم محمد سعید ان سے چھوٹے تھے) جس کی
بدولت دونوں بھائی سپہر طب پر آفتاب و ماہتاب بن کر چکے۔

گرد و پیش

اردو کے مشہور افسانہ نگار جو گند رپال کی انجمن میں آمد

۲۸ ستمبر ۲۰۰۰ء کو انجمن ترقی اردو پاکستان میں ہندوستان سے آئے ہوئے مہمان جناب جو گند رپال مدعو ہوئے۔ تقریب کی صدارت صدر انجمن جناب آفتاب احمد خاں نے فرمائی۔ تعارفی کلمات میں جناب امراؤ طارق نائب معتمد انجمن نے کہا کہ یہ بڑا خوش آئند موقع ہے کہ اردو کے اہم ترین افسانہ نگار جو گند رپال ہمارے درمیان ہیں۔ ان سے افسانے کے موضوع پر گفتگو ہوگی۔ انہوں نے کہا جب ہم جو گند رپال کی زندگی پر نظر کرتے ہیں تو معادل میں یہ خیال آتا ہے کہ انہوں نے مسافت زندگی میں پانچ جنم بھیلے ہیں، سیالکوٹ، انبالہ، نیروبی، اورنگ آباد (دکن) اور دہلی۔

جو گند رپال نے کہا یہ حقیقت ہے کہ مسافت زندگی کے پچھتر سال اس طرح مجھ میں رچے بے رہے ہیں کہ اب بھی میں یہ پچھتر سال آنکھیں بند کر کے ایک لمحے میں جی سکتا ہوں:

جو گند رپال کی آمد پر مقامی ادبا، دانشور اور شعرا کی ایک بڑی تعداد انہیں سننے کو آئی تھی۔ افسانہ اور افسانوی شخصیات پر انہوں نے بہ تفصیل گفتگو کی۔ سوالات کے جوابات بھی دیے۔ اور سامعین پر یہ تاثر چھوڑا کہ بہت دنوں بعد افسانے کے موضوع پر ایسی زندگی آمیز (Lively) گفتگو سننے کا موقع ملا۔

جو گند رپال جب بولنے لگے تو بولتے پڑے۔ جانے ہیں۔ گفتگو کے دوران پٹری بدلتی رہتی ہے لیکن اس پٹری کے بدلتے رہے ہیں۔ موضوع کا سراہا تھ میں ہوتا ہے اور بے ترتیبی میں ترتیب کا لطف آتا ہے۔ جناب ذوالفقار مصطفیٰ نے ایک موقع پر جو گند رپال سے کہا۔ آپ کی بے قاعدہ گفتگو کا تار ٹوٹنا نہیں اور بصیرت کا عنصر اظہار پاتا رہتا ہے۔

دورانِ گفتگو جو گند رپال صاحب نے کہا، اہل قلم کو جتنا زیادہ دکھ کا ادراک ہو گا وہ فن کے اعلیٰ سطح کے قریب ہوتے جائیں گے۔ انہوں نے کہا ادب یا ادبی تحریک کو ایک وقت میں Decadence کا بھی سامنا ہوتا ہے۔ لیکن زوال کے لمحوں (Decadence) سے پریشان نہیں ہونا چاہیے ایسے لمحوں میں فنکار کی تیسری آنکھ چمک کر باہر آ جاتی ہے۔ اور وہ اپنا کام کرتی رہتی ہے۔

انہوں نے کہا تخلیق کار کو اپنی تخلیقات کے Immediate evaluation پر اصرار نہیں کرنا چاہیے۔ اس میں دس سال، بیس سال، پچاس سال بھی لگ سکتے ہیں اس حوالے سے انہوں نے دیوندر ستیا رتھی کا نام لیا اور کہا کہ ادیب کو اس جیسی بے سزا و جزا دیوانگی درکار ہے کون ہے جو دیوانہ بنے بغیر بڑا آدمی ہوا ہے۔

جو گند رپال روسٹرم پر کھڑے حاضرین سے بے نیاز مخاطب تھے حال یہ تھا کہ محفل میں ہیں بھی اور نہیں بھی کا عالم تھا ایک گم شدگی کی کیفیت۔

دوران گفتگو، موپساں، سارتر اور نہ ہانے کس کس کے حوالے آئے اور گزر گئے اور باتوں کا تار نہیں ٹوٹا مغل میں ایک گمبھیر خوشی تھی۔ جس میں استعجاب کی آمیزش بھی تھی۔ جو گندرپال کا موضوع فکشن تھا، انھوں نے اپنی بساط بھر فکشن کے مختلف شیدز پر باتیں کیں، ایسی باتیں کم کم سننے کو ملتی ہیں۔ دوران گفتگو جہاں بھی جو گندرپال خود فراموشی کے عالم میں ہوتے۔ انھیں وقت کا احساس دلانے کو ان کی بیگم کرشناپال موجود ہوتی ہیں۔ وہ کسی نہ کسی حیلے جو گندرجی کو یہ احساس دلا دیتی ہیں اور وہ گفتگو کو معاً سمیٹ دیتے ہیں۔

جو گندرپال دراصل قطر میں "سلم جعفری انعام" حاصل کرنے کے لیے مدعو ہوئے تھے۔ انھوں نے ٹرانزٹ میں کراچی کے احباب سے ملنے کا موقع نکال لیا۔ ان کا قیام ڈاکٹر محمد علی صدیقی کے ہاں تھا۔ اس سفر میں ان کے ساتھ ان کی نواسی لکسی بھی تھی۔ دو تین دن کراچی میں جو گندرپال کے اعزاز میں مختلف مقامات پر نشستیں ہوتی رہیں۔

صدر تقریب جناب آفتاب احمد خاں، مہمان خصوصی جو گندرپال اور ان کی بیگم کرشناپال کی انجمن میں آمد کا شکریہ ادا کیا اور پھر مہمانان خصوصی کو فواکحات کی میزبانی کی طرف لے گئے۔

اس تقریب خاص میں صدر انجمن آفتاب احمد خاں، مہمانان خصوصی جو گندرپال، کرشناپال ان کی نواسی لکسی پال اور انجمن کے نائب معتمد اعزازی امرا طارق کے علاوہ ایک بڑی ادبی خلقت نے شرکت کی جس میں جناب نسیم درانی (جنرل سکریٹری راسٹرز گلڈ پاکستان) ڈاکٹر محمد علی صدیقی، ڈاکٹر فہیم اعظمی، جناب مختار زمن، جناب ذوالفقار مصطفیٰ، ڈاکٹر نگار سجاد ظہیر، ڈاکٹر طاہرہ نیر، محترمہ شہناز پروین، محترمہ فاطمہ حسن، محترمہ گلنار آفرین، جناب محمد احمد سبزواری، ڈاکٹر یونس حسنی، جناب سرشار صدیقی، جناب نجم الہدیٰ، ڈاکٹر قیصر امام، جناب احمد زین الدین، جناب فراست رضوی، جناب سید معراج جامی، جناب انیس الرحمن، جناب حسن اکبر کمال، پروفیسر عتیق احمد، بیگم فہمیدہ عتیق، پروفیسر افتخار اجمل شاہین، جناب انیس صدیقی، ڈاکٹر ممتاز احمد خاں، جناب سعید اختر، جناب رفیق احمد نقش، جناب طاہر نقوی قابل ذکر ہیں۔

مشہور محقق محمد اکرام چغتائی کا استقبال

گزشتہ دنوں انجمن ترقی اردو پاکستان کے دفتر واقع یونیورسٹی روڈ میں ڈاکٹر جنرل اردو سائنس بورڈ جناب محمد اکرام چغتائی کو ایک استقبال دیا گیا اس تقریب کی صدارت صدر انجمن جناب آفتاب احمد خاں نے فرمائی تقریب کے آغاز سے پہلے مہمان خصوصی کے تعارف کے لیے ان کے علمی و شخصی کوائف کی فہرست حاضرین میں تقسیم کی گئی۔ انجمن ترقی اردو کے نائب معتمد جناب امرا طارق نے روسٹرم پر آکر جناب محمد اکرام چغتائی کی علمی خدمات و کارکردگی بیان کی، اس سے معلوم ہوا کہ انھوں نے علمی و تحقیقی کاموں کے لیے جرمن، فرینچ، جدید فارسی اور عربی زبان پر باضابطہ دسترس حاصل کی اور ان کا سرٹیفکیٹ کورس مکمل کیا۔ محمد اکرام چغتائی نے اپنے تحقیقی کاموں کے لیے وقتاً فوقتاً ویانا برلن، روم، لندن، واشنگٹن اور پیرس کی لائبریریوں میں مطالعہ و استفادہ کے لیے سفر کیا۔ محمد اکرام صاحب کا خصوصی کام مشہور مستشرق اسپرنگ (۱۸۱۳-۱۸۹۳ء) کی ابتدائی زندگی اور تعلیمی حالات کی تحقیق ہے۔

اردو میں چغتائی صاحب کی تحقیقی تصانیف کی تعداد گیارہ اور انگریزی میں پانچ ہے۔ اردو تصانیف میں شاہان اودھ کے کتب خانے، البیرونی، نگار دہلوی... حیات اور کلام، حلاج، سرسید احمد خاں (ترجمہ) گوٹے بطور سائنسدان، تاریخ مشعلہ (ترتیب) حزن اختر (ترتیب) ایک نادر مجموعہ مکاتیب اقبال اور گوٹے (اردو فارسی) ایک نظر کافی ہے (جدید آسٹریں شاعری کا انتخاب) اور انگریزی

(1) Goethe Iqbal and the Orient (2) Iqbal & Goethe (3) Hommer Purg Stall تصانیف میں
and the Muslim India (4) Bibliography of Annemarie Schimmel's Works (5) Writing
of Dr.Litner.

محمد اکرام چغتائی کو ان کے علمی کاموں کے اعتراف میں ۱۹۹۸ء میں آسٹریا کا صدیقی پلاٹینی تمغہ تفویض ہو چکا ہے۔
چونکہ آج حاضرین کے مخاطب ایک جانے پہچانے محقق ہیں۔ جو مختلف ادارے میں اصطلاحات سازی کے کام کے نگران بھی
رہ چکے ہیں اس لیے اس کا فائدہ اٹھاتے ہوئے جناب فراسٹ رضوی نے جامعہ عثمانیہ دکن کی اصطلاحات سازی میں فارسی و عربی کے
غلبہ کی طرف اشارہ کیا۔

جواب میں اکرام چغتائی نے کہا صحیح فرما رہے ہیں، لیکن ایک زبان سے دوسری زبان میں اصطلاحات کی منتقلی بڑا مشکل مرحلہ
ہے۔ اور یہ مشکلات ہر زبان میں اصطلاحات سازی کے موقع پر محسوس کی جاتی ہیں لیکن ایسا بھی دیکھا گیا ہے کہ بہت سی اصطلاحات کی
منتقلی ایک زبان سے دوسری زبان میں بعض اوقات بہت برجستہ بھی ہو جاتی ہے۔ انہوں نے کہا اس سے قطع نظر ایک اور بات یہ
ہے کہ ہمارے ہاں عربی فارسی کا علمی پس منظر بہت کمزور ہو گیا ہے شاید اس لیے اصطلاحات میں عربی فارسی کا استعمال گراں گزرنے
لگا ہو۔

پروفیسر افتخار اجمل نے کہا ڈپٹی نذیر احمد نے ایک انگریزی اصطلاح کا "صنا بط فوج داری" بہت اچھا ترجمہ کیا ہے۔
چغتائی صاحب نے اصطلاحات سازی کے بارے میں کہا کہ ہمارا ادارہ کار طالب علم کی ضروریات کو پیش نظر رکھتا ہے اس لیے
اس بات کی کوشش کی جاتی ہے کہ ہم اردو اصطلاحات کو جتنا آسان کر سکتے ہیں کریں۔ ساتھ ہی جاپانی اور چائیز کی طرح انگریزی اصطلاح
بھی بریکٹ میں رقم کر دیتے ہیں۔

انہوں نے کہا کہ قاموس اصطلاحات میں بھی یہ طریقہ کار اپنایا گیا ہے۔ یہ کام اگرچہ حیدر آباد دکن میں ہوا تھا، جو خستہ حالت میں
تھا اور ابھی غیر مطبوعہ تھا۔ عالی صاحب کے تعاون سے قاموس اصطلاحات کا وہ حصہ بھی انجمن ترقی اردو کے شکر یے کے ساتھ شامل کر لیا
گیا ہے۔

چغتائی صاحب نے دوران گفتگو بتایا کہ ایک بڑا پروجیکٹ اصطلاحات کا جو بنایا گیا ہے وہ ایک تشریحی لغت کی تیاری ہے جس
میں مشکل اصطلاحات کی تشریح بھی شامل ہوگی۔

رفیق نقش صاحب نے مقتدرہ کی تشریحات اصطلاح کثاف کا ذکر کیا اور مہمان خصوصی سے دریافت کیا کہ آپ کا تشریحات
اصطلاح کا منصوبہ کس حد تک اس سے مختلف ہوگا۔ جناب اکرام چغتائی نے جواباً کہا۔ کثاف سے کافی حد تک مختلف ہوگا۔
رفیق نقش نے ایک اور سوال کیا کہ سائنس بورڈ کی پچھلی مطبوعات جو مارکیٹ سے ختم ہو گئی ہیں انہیں دوبارہ چھاپنے کا ارادہ
رکھتے ہیں اکرام چغتائی نے کہا کہ جامع القواعد اور اسی نوع کی دیگر کتب کی اشاعت کے لیے محکمے سے اجازت چاہی ہے لیکن ابھی تک
کوئی فیصلہ نہیں ہو پایا ہے۔

ایک صاحب کے شخصی سوال کے جواب میں اکرام چغتائی نے بتایا کہ میرے چھپنے کا آغاز انجمن کے رسالہ اردو میں ۱۹۵۸ء
سے ہوا، چند مضامین رسالہ قومی زبان میں بھی شائع ہوئے۔ انہوں نے کہا میری پہلی کتاب "شاہانِ اودھ کے کتب خانے بھی انجمن ہی
نے چھاپی ہے۔

اکرام چغتائی صاحب نے منصور طاج کے حوالے سے بتایا کہ طاج پرفرائیسی مستشرق لوئی ماسینون نے ۵۲ سال تک کام
کیا۔ ورنہ اس سے پہلے ہماری معلومات کا ماخذ عطار کا تذکرہ تھا۔

صدر جلسہ نے گفتگو کو سمیٹتے ہوئے مہمان خصوصی کی انجمن میں آمد کا شکریہ ادا کیا۔ اور حاضرین کو فواکحات کی دعوت دی اس کے ساتھ ہی تقریب کے اختتام کا اعلان ہوا۔

تقریب کے دیگر شرکاء میں جناب ذوالفقار مصطفیٰ، محترمہ فہمیدہ عتیق، پروفیسر افتخار اجمل شاہین، جناب رفیق احمد نقش، جناب فراست رضوی، جناب شہاب قدوائی، جناب صادق امام زیدی، جناب مختار اجمیری اور جناب نسیم احمد قابل ذکر ہیں۔

وفا کر چلے کی تقریب پذیرائی

۳۰ ستمبر ۲۰۰۰ء کو روزنامہ "جنگ" حلقہ ادب کی جانب سے ممتاز شاعر، ادیب، دانشور اور متعدد کتابوں کے مصنف جناب جمیل الدین عالی۔ ہلال امتیاز کے تحریر کردہ کالموں کے مجموعے "وفا کر چلے" کی تقریب اجرائی ہوئی۔ پریل کانٹی نیٹل میں منعقد ہوئی۔ چلے کی صدارت ڈاکٹر بیگم شائستہ اکرام اللہ نے فرمائی۔ صدر نشین پر جناب آفتاب احمد خاں، ڈاکٹر ظفر ایچ زیدی، ڈاکٹر فرمان فتح پوری، جناب خاطر غزنوی، جناب امجد اسلام امجد، ڈاکٹر انور نسیم، جناب چانگ شی شوانگ عرف انتخاب عالم، ڈاکٹر حسن رضوی، محترمہ گلنار آفرین اور جناب محمود شام تشریف رکھتے تھے۔ نظامت کے فرائض وقفے وقفے سے جناب محترمہ رعنا اقبال اور اختر سعیدی نے انجام دیے۔

تقریب پذیرائی کا آغاز جناب قاری حامد محمود کی تلاوت کلام پاک سے ہوا۔ اس کے بعد حلقہ ادب "جنگ" کی جانب سے جناب محمود شام نے خطبہ استقبالیہ پیش کیا۔ انہوں نے "جنگ" گریپ آف نیوز پیپر کے ڈائریکٹر ان میر جاوید الرحمن اور میر شکیل الرحمن کی "وفا کر چلے" کی تقریب کے انعقاد میں شرکت و معاونت پر اظہار تشکر کیا۔ پھر انہوں نے کہا کہ میں سب سے زیادہ ممنون محترمہ شائستہ اکرام اللہ کا ہوں جنہوں نے اس تقریب کو صدارت کا شرف بخشا اور بہ طور خاص مہمان خصوصی جناب جمیل الدین عالی کے افراد خاندان کا شکر گزار ہوں جنہوں نے اپنی شرکت سے اس تقریب کو مزید رونق بخشی۔ جناب محمود شام نے کہا "وفا کر چلے" کے مصنف جناب جمیل الدین عالی کسی تعارف کے محتاج نہیں، وہ پورے ملک میں یکساں اہمیت رکھتے ہیں۔

محترمہ گلنار آفرین نے اپنے مضمون میں کہا کہ عالی صاحب ایسی ادبی شخصیت ہیں، جن میں دھنک کے ساتوں رنگ شامل ہیں۔ وہ بیک وقت شاعر، گیت نگار، دوہا نگار، اور کالم نویس ہیں، ان کی نثر نگاری کی بھی کسی جہتیں ہیں، انجمن کی تقریباً ڈیڑھ سو کتب کے دیباچے "حرفے چند" کے عنوان سے لکھے چکے ہیں، سفر نامے بھی لکھے ہیں "وفا کر چلے" ان کے کالم "اظہاریے" کا مجموعہ ہے، غرض یہ کہ وہ تحریر کی ہر جہت اور ہر رنگ میں امتیازی شان رکھتے ہیں۔

محترمہ گلنار آفرین نے کہا کہ عالی صاحب کی کالم نگاری کی ایک خصوصیت یہ ہے کہ وہ بلاورنایت اپنی بات کہہ ڈالتے ہیں اہالیان شہر کراچی کس انداز سے سوچ رہے ہیں؟ وہ ان کے کالموں سے کسی نہ کسی عنوان مترشح ہوتا رہتا ہے۔

ڈاکٹر حسن رضوی نے کہا عالی صاحب قومی اور عالمی سطح پر سچے اور کھرے جذبوں کے ساتھ سماجی شعور رکھتے ہیں وہ شاعری اور بالخصوص نظموں میں احساس تہمیر کو جگہ دیتے ہیں مستقبلیات پر ان کی نظر ہے، یہ حیثیت مجموعی وہ اپنی نظموں میں ایک منظر شاعر کی حیثیت سے ابھرتے ہیں۔

ڈاکٹر حسن نے کہا عالی صاحب شاعر و ادیب تو ہیں ہی اعلیٰ پائے کے پاکستانی ہیں، سو ان کی زندگی کے تمام رویے کی سرشتیں پاکستانیت کے جذبے سے مملو ہیں۔ وہ پاکستانیت کے ایک انسائیکلو پیڈیا ہیں۔ عالی جی مملکت ادب کے ایک ایسے حکمران

ہیں جو برسوں سے لوگوں کے دلوں پر حکومت کرتے آرہے ہیں۔

جناب امجد اسلام امجد نے کہا کہ میں عالی صاحب کی تخلیقات ایک عرصے سے پڑھ رہا ہوں پہلے میں ان کا مداح رہا اور اب ادبی معاصر کا کردار ادا کر رہا ہوں۔ ہر ہفتے ادارہ "جنگ" کے صفحات پر کالم پڑھتا رہتا ہوں اب اس کی عمر بھی چار دہائیوں تک پہنچ گئی ہے۔ انھوں نے اپنے کالموں کے ذریعے ملکی و غیر ملکی، علمی و عالمی ہر طرح کی معلومات سے قارئین کے ذہنوں کو مالالال کیا ہے۔ اپنے ہم عصر کالم نگاروں میں بہر حال عالی صاحب کا ایک منفرد مقام ہے، ماضی حال، اور مستقبل پر بڑی گہری نظر رکھتے ہیں۔

چین کے مہمان جناب انتخاب عالم نے اپنی باری میں اظہار خیال کرتے ہوئے کہا کہ عالی صاحب "پاک چین دوستی" کے عظیم علم بردار ہیں، انھوں نے کہا میں اس موقع کی تلاش میں رہتا ہوں کہ پاکستان جانے کا کوئی راستہ نکلے اور وہاں اردو کے کھمکشاؤں اور ستاروں سے جا کر ملوں ابھی میں قطر میں سلیم جعفری ایوارڈ میں شرکت کے لیے آیا ہوا تھا سوچا کراچی ہوتا چلوں ذرا مجھے کراچی پہنچنے کا اشارہ ملا میں بھاگا ہوا آ گیا۔ انھوں نے دعائیہ لہجے میں کہا عالی جی آپ کے قلم سے پاک چین دوستی کے پھول مکتے رہیں۔

جناب خاطر غزنوی نے کہا: مجھے "وفا کر چلے" کو پڑھنے کا موقع نہیں مل سکا۔ عالی صاحب کا حکم ملا آ جاؤ۔ آ گیا اس مبارک موقع پر میں عالی صاحب کو خلوص دل سے یہی کہوں گا "میاں خوش رہو۔ اور" تمنا شانے اہل کرم دیکھتے رہو... "جناب خاطر غزنوی نے کہا کہ میں چین پڑھانے کے لیے نہیں بلکہ چینی پڑھنے کے لیے گیا تھا انھوں نے "وفا کر چلے" کے حوالے سے کہا اس کتاب میں ۱۸۰ موضوعات شامل کیے گئے ہیں اگر میں غلط نہیں تو ان کے اشاریوں کا اہتمام بھی کیا گیا ہے۔ اس عمل سے کتاب کی اہمیت و افادیت خاصی بڑھ گئی ہے۔

ڈاکٹر انور نسیم نے کہا، جمیل الدین عالی ہماری تاریخ کے ایک روشن بینار ہیں وہ کسی نہ کسی عنوان گزشتہ بیس سالوں سے تعلیم اور سائنس کے فروغ کے لہجندوں میں رہے ہیں عالی صاحب کا سائنس سے لگاؤ Deep Rooted ہے۔ وہ ایک In born Curiosity کے تحت نظم و نثر میں سائنس کا اظہار کرتے رہتے ہیں۔ عالی صاحب کے سائنس کے موضوعات پر لکھنے کا وقت اب آیا ہے، جب عطا الرحمن صاحب کی قیادت میں ملک گیر پیمانے پر فروغ سائنس و ٹیکنالوجی پر کام آگے بڑھ رہا ہے۔

ڈاکٹر فرمان فتح پوری نے اپنے مخصوص انداز میں گفتگو کا آغاز کیا انھوں نے کہا کہ "وفا کر چلے" عالی صاحب کے ان اظہاریوں کا تیسرا مجموعہ ہے جو "جنگ" میں برسوں سے مسلسل شائع ہوتے چلے آرہے ہیں۔ انھوں نے "وفا کر چلے" میں آٹھ ہزار اسمائے گرامی کے اشاریے کی نشاندہی کی اور کہا یہ یقینی ایک محنت طلب کام تھا جو انجام پا گیا، انھوں نے "جنگ" انتظامیہ کی اس کارگزاری کو سراہا اور عالی صاحب کے لیے نیک خواہشات کا اظہار کیا۔

شیخ الجامعہ کراچی ڈاکٹر ظفر ایچ زیدی نے کہا عالی صاحب اپنے کالم "اظہارے" کے ذریعہ قارئین کو غور و فکر پر اکسانے کا کوئی موقع ہاتھ سے جانے نہیں دیتے۔ انھوں نے کہا عالی صاحب کا کوئی کالم ہو، علم و تعلیم و تعلیم کا کسی نہ کسی عنوان اس میں ذکر ہونا ضروری ہے، اس کا ثبوت ان کے اظہارے کا مجموعہ "وفا کر چلے" سے بھی پیش کیا جاسکتا ہے۔ اس باب میں عالی صاحب کا تعلق عارضی نہیں، ہمہ وقتی ہے ایسی مثالیں کم کم پائی جاتی ہیں۔

ڈاکٹر آفتاب احمد خاں نے کہا: عالی صاحب شاعری کے حوالے سے پورے آدمی کا تصور رکھتے ہیں۔ غالب پورے آدمی تھے۔ انھوں نے کہا عالی کا دل گداختہ اور آگہی کا پرستار ہے اور ان دونوں خصوصیات کے بغیر بڑا شاعر ہونا ممکن نہیں۔ ڈاکٹر آفتاب صاحب نے کہا عالی کی کالم نگاری سائنس اور اقتصادیات کے متعلق بہت سی معلومات فراہم کرتی رہتی ہے ان کی اردو کالم نگاری ایک بہت بڑا عطیہ ہے۔ فن کار کا اصل کام یہ ہے کہ عوام کو زندگی کی آگہی کا شعور بخشتار ہے۔

جناب آفتاب احمد خاں کے اظہار خیال کے بعد روسٹرم سے یہ اعلان ہوا کہ آج جناب جمیل الدین عالی کی شادی کی ۵۶ ویں سالگرہ کا دن ہے۔ اس خوشی کے موقع سے فائدہ اٹھاتے ہوئے اہتمام کیا گیا ہے کہ عالی صاحب اور ان کی بیگم محترمہ طیبہ اپنی شادی کی سالگرہ کا ایک اسی محفل میں کاٹیں، اس لیے محترمہ طیبہ سے درخواست کی جاتی ہے کہ وہ یہ رسم ادا کریں۔ اس موقع پر جناب محمود شام، جنگ انتظامیہ اور عالی صاحب کے خاندان کے افراد نے اس خوبصورت موقع پھولوں کے گلہستے پیش کیے۔ بعد ازاں جناب محمود شام نے آج کے تمام مقررین کو "نشان جنگ" پیش کیا۔

آج کی تقریب کے مہمان خصوصی جناب جمیل الدین عالی نے کہا اس تہذیبی تقریب میں ہمارے درمیان اتنی بڑی شخصیت موجود ہے کہ صرف ان سے ہی سنا جائے۔ میری مراد صدر جلسہ بیگم شائستہ اکرام اللہ سے ہے۔ انھوں نے اردو ناول پر انگریزی میں اپنا پی۔ ایچ۔ ڈی انگلینڈ میں دوران تعلیم پیش کیا۔ عالی صاحب نے موضوع بدلتے ہوئے کہا میں اللہ تعالیٰ کا شکر ادا کرتا ہوں کہ اس نے مجھ حقیر کو اتنی عزت و افتخار بخشا، اللہ بخشے میرا خلیل الرحمن کو جنھوں نے مجھے کالم نگاری کی ترغیب دلائی، ادارہ جنگ کے چیئرمین میر جاوید الرحمن و میر شکیل الرحمن بھی اپنے والد کے نقش قدم پر چل کر "جنگ" کے قلم کاروں کی قدر افزائی کرتے رہتے ہیں۔ میں احفاظ الرحمن، اختر سعیدی، رعنا اقبال، فریاد زیدی اور مسبین مرزا کا بھی شکر گزار ہوں جنھوں نے اس تقریب اور "وفا کر چلے" کی اشاعت و تدوین کے سلسلے میں ہر طرح کی تقویت پہنچائی۔

صدر جلسہ محترمہ بیگم شائستہ اکرام اللہ نے اپنی کبر سنی کے باوجود روسٹرم پر جا کر اظہار خیال کیا۔ انھوں نے کہا، عالی صاحب پر کچھ کہنا میرے لیے ایک بہت بڑی جسارت ہوگی۔ انھوں نے مجھے صدارت کے لیے چنا یہ میری عزت افزائی ہے اور اس عزت افزائی کے لیے شکر گزار ہوں۔

صدر جلسہ بیگم شائستہ اکرام اللہ نے کہا عالی صاحب کے خاندان میں ریاست اور لیاقت ساتھ ساتھ چلی آئی ہے۔ شعر و ادب اور دانشوری و علم، پدری و مادری ہر دو ورثے سے ان کے ہاں آئے ہیں۔ میر درد ان کی والدہ ماجدہ کے بزرگوں میں تھے۔ اور غالب کا تعلق تو خاندانی ہے۔ غرض یہ کہ "ایں خانہ ہمہ آفتاب است" صدر جلسہ کے خطاب کے بعد جلسے کے اختتام کا اعلان کیا گیا۔ حاضرین مشروبات و فوائحات سے آراستہ میزوں کی طرف حصول لذت کام و دہن کے لیے چل پڑے۔

چینی مہمان جناب ژانگ شی شوان (انتخاب عالم) کی انجمن میں آمد

۱۳ اکتوبر ۲۰۰۰ء کو چینی مہمان جناب ژانگ شی شوان جن کا ادبی نام انتخاب عالم ہے، انجمن ترقی اردو کے دفتر میں مدعو کیے گئے۔ اس تقریب پذیرائی میں صدر انجمن جناب آفتاب احمد خاں کے ہمراہ معتمد اعزازی انجمن جناب جمیل الدین عالی بھی موجود تھے۔

۱۹۹۸ء میں اکادمی ادبیات پاکستان اسلام آباد کی جانب سے جناب انتخاب عالم کا اردو شعری مجموعہ "گلہنگ وفا" شائع کیا گیا جس کی ترتیب و تدوین ڈاکٹر توصیف تبسم نے کی ہے۔ اس سے پہلے انھیں اردو دوستی اور ادبی خدمات کے لیے ۱۹۹۳ء میں "تمغہ پاکستان" کے اعزاز سے بھی نوازا گیا۔ اس سال انھیں قطر کے ادارے کی جانب سے بھی انعام کا ستمن ٹھہرایا گیا۔ تقریب پذیرائی کے آغاز سے پہلے انجمن کے نائب معتمد اعزازی امراؤ طارق نے مہمان خصوصی کا تعارف کرایا اور پھر انھیں

حاضرین کے حوالے کیا۔ جناب ژانگ شی شوان (انتخاب عالم) نے اپنی گفتگو کا آغاز پاک چین دوستی سے کیا۔ اور اس سلسلے میں جناب جمیل الدین عالی کی خدمات و مساعی کو یاد کیا۔

درمیان میں ایک سوال آیا جاپان کی طرح چین میں بھی ہائیکو کی مقبولیت ہے، جناب انتخاب عالم نے نفی میں جواب دیا۔ دوران گفتگو وقفے وقفے سے ڈاکٹر فہیم اعظمی، جناب انیس صدیقی، محترمہ گلنار آفرین، ڈاکٹر طاہرہ نیر اور رونا اقبال چینی ادب، وہاں کی ادبی شخصیات اور خود جناب انتخاب عالم کی اردو زبان و شاعری سے اس حد تک لگاؤ کی بابت جان کاری حاصل کرنے کے لیے سوالات کرتے رہے۔

جب سوال و جواب کا سلسلہ ختم ہوا تو حاضرین نے جناب انتخاب عالم سے اردو کلام سنانے کی خواہش ظاہر کی۔ انتخاب عالم صاحب نے اپنے شعری مجموعے "گلبنگ ونا" سے جتہ جتہ غزل کے اشعار سنائے اور پھر اپنی ایک بہت اچھی چینی نظم "پتنگ" کا ترجمہ پڑھ کر سنایا:

پتنگ:

اپنے شہیروں کے بل بوتے
بہت بلند پرواز کرتا ہے
لیکن وہ بچے کے ہاتھ میں تھی
باریک ڈور کی گرفت سے
چھٹکارا حاصل نہیں کر سکتا

اولاد

اپنی جوانی کے بل بوتے
سفر میں بہت دور جا نکلتی ہے
لیکن وہ والدین کے دلوں سے بندھی
یادوں کی زنجیر سے
چھٹکارا حاصل نہیں کر سکتی

بچہ باریک ڈور سے
زمین و آسمان کی بلندی ناپتا ہے
والدین یادوں کی زنجیر سے
ماہ و سال کی طوالت ناپتے رہتے ہیں
غزل کے چند اشعار کا مطالعہ بھی دلچسپی سے خالی نہیں:

بیٹھ جاتا تھا میں تنک کر اپنے تن کی چھاؤں میں
ایک گھر ہوتا تھا اپنے کام کا اس گاؤں میں

قطرے قطرے کو ترستا ہی رہا میں عمر بھر
گو سفر کرتا رہا میں، عمر بھر دریاؤں میں

جس شجر کو کاٹ کر اس نے ہٹایا راہ سے
رہ چکا تھا وہ شجر اس کے کرم فراؤں میں

شعر خوانی کے بعد صدر تقریب جناب آفتاب احمد خاں نے چینی مہمان کی آمد کا شکریہ ادا کیا اور مہمان سے مخاطب ہو کر کہا کہ درحقیقت آپ کی باتوں سے ہماری معلومات میں اضافہ ہوا ہے۔ دونوں دوست ملکوں کے درمیان ادبی دوستی کا رابطہ اور بھی بڑھنا اور قائم رہنا چاہیے پھر حاضرین، مشروبات کی میز پر گئے۔ شرکائے تقریب میں ڈاکٹر فہیم اعظمی، جناب انیس صدیقی، پروفیسر عتیق احمد اور فہمیدہ عتیق، ڈاکٹر طاہرہ نیر، محترمہ گلنار آفرین، جناب مرزا نسیم بیگ اور جناب شہاب قدوائی قابل ذکر ہیں۔

سید امتیاز علی تاج کی صد سالہ تقریب

آکادمی ادبیات پاکستان کے زیر اہتمام ممتاز ادیب اور ڈرامہ نگار سید امتیاز علی تاج کے صد سالہ یوم پیدائش کے سلسلے کی تقریب پیر کو ۱۶ اکتوبر ۲۰۰۰ء شام ۳ بجے شام آکادمی ادبیات پاکستان کے کانفرنس ہال، پطرس بخاری روڈ ایچ ایٹ ون اسلام آباد میں منعقد کی گئی۔ اس تقریب کی صدارت احمد ندیم قاسمی نے کی۔ آغا ناصر اور ڈاکٹر گوہر نوشاہی، سید امتیاز علی تاج کے حوالے سے مضامین پڑھے۔ "انارکلی" امتیاز علی تاج کا بڑا کارنامہ ہے۔

(روزنامہ "ایکسپریس"، کراچی ۱۶ اکتوبر ۲۰۰۰ء)

غالب ایوارڈز کے لیے نام زدگیاں

اردو کے ممتاز نقاد اور محقق قمر رئیس اور چار دوسرے ممتاز قلم کاروں کو ۲۰۰۰ء کے غالب ایوارڈز کے لیے منتخب کر دیا گیا ہے۔ اعزاز یافتگان کو ۱ نومبر کو مرزا سودا پر بین الاقوامی سینار کے موقع پر ۲۵۰۰۰ روپے کے ساتھ تمغے اور اسناد دی جائیں گی۔ العام کے لیے نامزد کیے جانے والے دوسرے قلم کاروں میں فضا ابن فیضی (شاعری) انور عظیم (ڈرامہ) من موہن تنک (ادب) اور تنویر احمد علوی (تحقیق) شامل ہیں ان ادبا کے نام ایوارڈ کمیٹی کے ایک اجلاس کے دوران منتخب کیے گئے جو سابق بھارتی وزیر اعظم اندر کمار گجرال کی صدارت میں منعقد ہوا۔

(روزنامہ "ایکسپریس"، کراچی ۱۵ اکتوبر ۲۰۰۰ء)

دو شاعر... ایک شام

گزشتہ دنوں سندھ ادبی لوک پچھری "سالک" کی جانب سے نواب شاہ کے جس زندہ ادبی موسم کا تعطل ختم کرنے کے لیے نواب شاہ کے دو نوجوان شاعروں فہیم شناس کاظمی، اور بخشل باغی کے شعری مجموعوں بالترتیب "سارا جہاں آئینہ ہے" اور "سمندر جی ہن پار" پر ایک مطالعاتی نشست کا اہتمام کیا گیا جس کی صدارت برصغیر کے معروف شاعر جناب محسن بھوپالی نے انجام دیے جبکہ مہمانان خصوصی کی کھمکشاں میں سندھی کے ممتاز شاعر اور نقاد جناب عبدالغفار تبسم، سندھی لینگویج اتھارٹی کے سکریٹری جناب تاج جوہو، منفر دلب و لہجے کے شاعر اور نقاد جناب عتیق احمد جیلانی جیسی معتبر اور نامور شخصیات شامل تھیں جبکہ آپا عصمت ڈاہری مہمان اعزازی تھیں۔

تقریب کا آغاز تلاوت کلام پاک سے ہوا اور "سالک" کے صدر جناب بشیر احمد بگھیو نے خطبہ استقبالیہ پیش کیا اور "سالک" کے بنیادی مقاصد پر روشنی ڈالی۔ سب سے پہلے سندھی نے تقریب کا باقاعدہ آغاز کرتے ہوئے بخشل باغی کے فن اور شخصیت پر "بخشل باغی جدید سندھی غزل کا اہم شاعر" کے عنوان سے اپنا مضمون پیش کیا اس کے بعد راج کنور نے فہیم شناس کاظمی کے فن اور شخصیت کے حوالے سے خاکہ نما مضمون "وشال لہجے کا شاعر" پیش کیا اور بہترین خاکہ لکھنے پر ڈھیر ساری داد و وصول کی اور سندھی ادبی سنگت نواب شاہ کے سیکریٹری جنرل منور سراج نے فہیم شناس کے حوالے سے ایک شاعر کا ادھورا پروفا نل پیش کیا جبکہ مہمانان خصوصی عتیق احمد جیلانی نے "سارا جہاں آئینہ ہے" اور عبدالغفار تبسم نے "شاعری مٹی کے گیت سناتی ہے" کے عنوان کے ذیل میں فہیم شناس اور بخشل باغی کی شاعری پر مضامین پیش کیے اور کہا کہ زیادہ تر لوگوں کے سفر کی انتہا یہ ہے کہ سارا جہاں آئینہ میں اس خالق اول کا جلوہ دیکھتے ہیں مگر فہیم نے اس مقام سے اپنے سفر کی ابتدا کی ہے اور اپنے گیت اپنی شاعری مٹی سے منسوب کرنا غیر معمولی فطرت کے نقاش کا کام ہے دراصل شاعری انہی اشیاء اور موضوعات کے اظہار کا نام ہے جو سامنے ہوتے ہوئے بھی نظر سے اوجھل رہتے ہیں جبکہ تاج جوہو نے اپنے خطاب میں بخشل باغی اور فہیم شناس کو اردو سندھی ادب کی کھمکشاں کے تاب ناک ستاروں کا خطاب دیا اور کہا کہ اس جس کے موسم میں جب سیاستدان روپوش ہیں سندھ کے باشعور ادیب ہی بیداری کی شعلیں جلا رہے ہیں صدر محفل جناب محسن بھوپالی نے صدارتی خطاب میں فرمایا کہ فہیم اور بخشل کی شاعری زندگی کے وسیع تناظر کو محیط ہے بخشل باغی کی شاعری میں تغزل ہے جبکہ فہیم شناس شاعری میں وجود و عدم اور ہست و بود کے ناقابل فہم اور قابل فہم اسرار اور رموز کو بھی اپنی فکر کا موضوع بنایا ہے فہیم شناس زندگی کے مختلف عوامل اپنے ماحول اور اپنے ارد گرد کے منظر نامے کے بارے میں اپنا ایک نقطہ نظر رکھتا ہے اس کے اشعار میں فکر کا رچاؤ اور شعور کا پر تو ہے۔

تقریب کا دوسرا حصہ ایک کل سندھ شاعرے پر مشتمل تھا جس کی صدارت کے فرائض سندھی کے معروف شاعر میر عبدالرسول نے فرمائی جبکہ مہمان خصوصی جناب صفدر علی خاں اور خیر محمد شوق تھے۔ شاعرے کے اسٹیج سکریٹری کے فرائض وسیم سومرو نے انجام دیے شاعرے میں سندھ بھر سے آئے ہوئے شعرائے کرام نے شرکت کی جن میں نواب شاہ سے قیوم طاہر، بخشل باغی، ستار سندھ، انجم نقوی، راج کنور، عابد گسی، صفرا گل، صدیق منگیو اور فہیم شناس کاظمی نے سکرٹڈ سے سائل پیرزادہ، اسد کیریو، صادق لاکھو، ۶۰ میل سے خیر محمد شوق، عبدالخالق عبد، علی نواز ڈاہری حیدر آباد سے عتیق احمد جیلانی، صفدر علی خان اور کراچی سے جناب عبدالغفار تبسم اور جناب محسن بھوپالی نے اپنا کلام نذر سامعین کیا اور داد کے میکتے پھول وصول کیے تقریب میں شہر اور بیرون شہر کی علمی و ادبی شخصیات کے علاوہ صحافیوں اور شہریوں کی کثیر تعداد نے شرکت کی اور جولائی کی خوشگوار مہکتی ہوئی رات کو دیر گئے یہ یادگار تقریب اختتام کو پہنچی۔

(رپورٹ: انجم نقوی، صدر ارباب قلم نواب شاہ)

نئے خزانے

ڈاکٹر وفاراشدی

اکابر و مشاہیر غالبیات

سیارہ، لاہور مئی ۹۸ء، ص ۲۵۸	غالب پر سجاد مرزا کا ایک نیا کام "غالب نکتہ بین"	اسرار احمد ساوری
قومی زبان، کراچی اکتوبر ۹۸ء، ص ۲۱	غالب کے دو شعرا اور مولانا	اسلم انصاری، ڈاکٹر
اردو نامہ، لاہور دسمبر ۹۸ء، ص ۳۵	امراؤ بیگم بیوہ مرزا غالب کی درخواست برائے پٹن...	امراؤ بیگم
دانش، اسلام آباد ۹۸/۵۳ء، ص ۲۷۳	مرزا غالب اور بعض فارسی شعرا کی مماثلتیں	انعام الحق کوثر، ڈاکٹر
تہذیب، کراچی دسمبر ۹۸ء، ص ۳۷	غالب کا سائنسی شعور	حامد علی شاہ، ڈاکٹر
خدا بخش جرنل، پٹنہ ۹۸/۱۱۳ء، ص ۱۶۱	شکست نارو اور غالب	سجاد مرزا
دانش، اسلام آباد ۹۸/۵۲ء، ص ۲۵۱	پر تو غالب	سجاد مرزا
سیارہ، لاہور مئی ۹۸ء، ص ۱۵۳	غالب کے عزیز شاگرد میر مہدی مجروح نوے برس پرانی نگارش	سید معین الرحمن، ڈاکٹر
شاہین، زمیندار کالج گجرات ۹۷-۹۸ء، ص ۱۸۷	غالب کی فارسی شاعری	شازیہ بتول
صریر، کراچی ستمبر ۹۸ء، ص ۶۳	اسد اللہ خاں غالب	فہیم اعظمی، ڈاکٹر
صحیفہ، لاہور جولائی ستمبر ۹۸ء، ص ۳۸	غالب کی تخلیقی ترجیحات	قاضی افضل حسین
دانش، اسلام آباد ۹۸/۵۲ء، ص ۱۳۷	مثنوی ابرگھربار، پڑھنی دربارہ سال نگارش آن	محمد ظفر خاں، داکٹر
فنون، لاہور جولائی ۹۸ء، ص ۸۵	غالب کا ایک شعر	مشکور حسین یاد
ادب لطیف، لاہور ستمبر ۹۸ء، ص ۵۹	نہیں کیوں نہیں آتی غالب کے ایک شعر کا تجزیہ اور تفہیم	مشکور حسین یاد
سختور، کراچی اکتوبر ۹۸ء، ص ۱۹	شعر غالب میں "گر" کا استعمال	مقصود حسنی، پروفیسر
لوح ادب، حیدر آباد سندھ اکتوبر ۹۸ء، ص ۳۶	شعر غالب کے لسانی رویے	مقصود حسنی، پروفیسر
قومی زبان، کراچی اکتوبر ۹۸ء، ص ۱۹	ڈاکٹر غلام حسین ذوالفقار	میرزا ادیب
اوراق، لاہور جولائی اگست ۹۸ء، ص ۳۶	غالب کا ایک شعر	وزیر آغا، ڈاکٹر

سر سید

ابوسفیان اصلاحی، ڈاکٹر سر سید صدی کا دور روزہ سیمینار

تہذیب، کراچی جولائی ۹۸ء، ص ۶۳

تہذیب، کراچی جولائی ۹۸ء، ص ۲۵	سر سید احمد خان اور سر آغا خان کی پہلی ملاقات	احمد الدین بارہوی
تہذیب، کراچی نومبر ۹۸ء، ص ۶۳	سر سید کے یوم ولادت کے حوالے سے باوقار تقریب کا اعتقاد	ادارہ
تہذیب، کراچی ستمبر ۹۸ء، ص ۱۷	علی گڑھ قائد اعظم اور تحریک پاکستان	اقبال شفیق، بریگیڈیئر
تہذیب الاطلاق، لاہور جولائی ۹۸ء، ص ۱۱	کچھ سر سید کے بارے میں	پریم چند
تہذیب، کراچی اکتوبر ۹۸ء، ص ۲۷	سر سید قومی و ادبی خدمات کے آئینے میں	جمال نقوی، انجینئر
جرنل خدائش لائبریری، پٹنہ ۱۱۳/۹۸ء، ص ۵	سر سید خدائش اور حکیم محمد عبد الباقی	حبیب الرحمن چغتائی
تہذیب الاطلاق، لاہور اکتوبر ۹۸ء، ص ۳	ترے گاسد اجس کی قیادت کو زمانہ	حبیب اللہ اوج
تہذیب الاطلاق، لاہور اگست ۹۸ء، ص ۲۵	سر سید کا نظریہ تعلیم برائے خواتین	ربعیہ نسرین، پروفیسر
تہذیب، کراچی اکتوبر ۹۸ء، ص ۳۲	پاکستان کی قومی زبان اور سر سید احمد خان	سید جمیل الرحمن، ڈاکٹر
تہذیب الاطلاق، لاہور ستمبر ۹۸ء، ص ۳	سر سید احمد خان	سید حامد، پروفیسر
ضیاء و جیہ، رام پور اکتوبر ۹۸ء، ص ۲۶	سر سید احمد خان اور تحریک آزادی	شوکت علی خان
تہذیب الاطلاق، لاہور اگست ۹۸ء، ص ۷	سر سید مسلم لیجو کیشنل کانفرنس اور سر سید	ضیاء الدین انصاری، ڈاکٹر
تہذیب الاطلاق، لاہور ستمبر ۹۸ء، ص ۱۳	ہمیں آج بھی سر سید کی ضرورت ہے	عظمیٰ ریاض پروفیسر
تہذیب الاطلاق، لاہور اگست ۹۸ء، ص ۳۰	غزلیات ریاست بھوپال اور دانش گاہ علی گڑھ	عماد الدین انصاری
تہذیب، کراچی نومبر ۹۸ء، ص ۱۵	پہلا پاکستانی کون تھا؟	غلام محمد پرویز
تہذیب، کراچی دسمبر ۹۸ء، ص ۱۳	پاکستان کے معماروں کی یاد میں قسط نمبر ۱	غلام محمد پرویز
تہذیب، کراچی اکتوبر ۹۸ء، ص ۱۰	سر سید اور ڈاکٹر ہنٹر	محمد عزیز، ڈاکٹر
تہذیب، کراچی اکتوبر ۹۸ء، ص ۳۳	سر سید کے ایک رفیق کار، منشی نجم الدین	مختار الدین، ڈاکٹر
تہذیب الاطلاق، لاہور جولائی ۹۸ء، ص ۱۷	سر سید اور معاشرتی مسائل	مس فرح خورشید گیلانی
تہذیب، کراچی اکتوبر ۹۸ء، ص ۲۳	سر سید اور فن صحافی و خطاطی	مقتدی خان شروانی
تہذیب، کراچی اکتوبر ۹۸ء، ص ۱۸	جذب و شوق کا سفیر، سر سید احمد خان	سنور علی خان، پروفیسر
تہذیب الاطلاق، لاہور ستمبر ۹۸ء، ص ۳۵	۱۸۷۸ء کا علی گڑھ کلچ	میاں محمد امین

اقبالیات

قومی زبان، کراچی نومبر ۹۸ء، ص ۹	اقبال اور خاصان خدا	افتخار احمد عدنی
اخبار اردو، اسلام آباد دسمبر ۹۸ء، ص ۱۲	اقبال اور گجرات ڈاکٹر محمد منیر سلج کی نظر میں	اکبر حسین قریشی، ڈاکٹر
اردو نامہ، لاہور ستمبر ۹۸ء، ص ۲۱	صوبہ بلوچستان اور اقبال	انعام الحق کوثر، ڈاکٹر
ماہ نو، لاہور نومبر ۹۸ء، ص ۷	خانہ جبریت اور اقبال	ایوب شاہد، ڈاکٹر
قومی زبان، کراچی نومبر ۹۸ء، ص ۳۱	اقبال کی فارسی گوئی پر اعتراضات کا جائزہ	ایوب صابر، پروفیسر
سیارہ، لاہور مئی ۹۸ء، ص ۱۱	علامہ اقبال اور ان کے خاندان کی کردار کشی کی مذموم کوشش	ایوب صابر، پروفیسر
سیارہ، لاہور مئی ۹۸ء، ص ۱۰۵	علامہ اقبال پر بمبوں گورکھپوری کا ایک اعتراض	ایوب صابر، پروفیسر
سیارہ، لاہور مئی ۹۸ء، ص ۲۵۳	اقبال چند نئے مباحث	بصیرہ عنبرین

- جاوید اقبال، ڈاکٹر نظریات اقبال پاکستان میں ناقابل عمل کیوں؟
- جاوید اقبال، ڈاکٹر علامہ اقبال کی نگاہ میں نئے مسلم معاشرے ...
- جعفر بلوچ اکبر منیر عہد اقبال کا ایک فراموش شدہ شاعر
- حامد ی کاشمیری، پروفیسر اقبالیاتی تنقید ایک جائزہ
- حبیب اللہ اوج منکر پاکستان علامہ اقبال
- خورشید خاور امروہوی، ڈاکٹر اقبال کا درس آزادی
- زاہدہ پروین اقبال بحیثیت منظم جدید
- زاہدہ پروین اقبال کا تصور خدا
- سعید اختر درانی، ڈاکٹر اقبال اور عصر جدید
- سید افسر علی شاہ دانشگاہ آزاد علامہ اقبال لاہوری و بخش اقبال شناسی آن (فارسی)
- سیدہ عظمی گیلانی اقبال، ان کی شاعری اور عہد جدید
- شاہدہ یوسف اقبال کا ذوق محاربت
- صدیق جاوید، ڈاکٹر اقبال کا خطبہ علی گڑھ ۱۹۱۱ء پچاسی سالہ اشاعت کی روداد
- طیبہ عثمانی اقبال، شخصیت اور پیام
- عارف علی چٹھہ، پروفیسر علامہ اقبال کے فارسی کلام میں کشمیر کا تذکرہ
- عبدالحق، ڈاکٹر اقبال اور قرآن ایک نئے علم کی اساس
- عبدالمغنی، ڈاکٹر اقبال اور مغربی منکرین
- عزیز احسن اقبال کا تصور اجتہاد
- علی ذو علم محکمت قرآنی اور اقبال
- غلام عمر، جنرل ریشا رڈ اقبال اور قرآن
- فتح محمد ملک اقبال، قرآن اور پاکستان
- گلزار حسین سید اکبر، اقبال اور مغربی تہذیب
- لطیف قریشی اقبال پر پروفیسر سجاد مرزا کا ایک پیام کام ... "پر تو اقبال"
- محمد اکرام، ڈاکٹر اقبال اور ملی تشخص
- محمد معز الدین، ڈاکٹر مولانا محمد علی جوہر اور علامہ اقبال
- ممود الحسن، ڈاکٹر ہندوستان میں مسلم ہندوستان کا خیال اور اقبال ایک مطالعہ
- مسعود احمد خان علامہ اقبال کا تصور خودی اور انسان دوستی
- ممتاز احمد خان، ڈاکٹر اقبال اور اشتراکیت
- منظر اعجاز اقبال کے نظام فکر پر نطشے کے اثرات
- منیر احمد، ڈاکٹر علامہ اقبال کے تین مصلح، حکم محمد حسن قریشی، ...
- میال ظفر احمد اقبال ذہنی جنات
- نثار احمد فیضی، ڈاکٹر علامہ سر محمد اقبال
- جرنل خدائش لائبریری، پٹنہ ۹۸/۱۱۳ ص ۱
- جرنل خدائش لائبریری، پٹنہ ۹۸/۱۱۳ ص ۱۱
- قومی زبان، کراچی دسمبر ۹۸ء ص ۵۲
- سفیر اردو، کراچی جولائی ستمبر ۹۸ء ص ۳۲
- تہذیب الاخلاق، لاہور نومبر ۹۸ء ص ۵
- اردو نامہ، لاہور اگست ۹۸ء ص ۱۰
- قومی زبان، کراچی نومبر ۹۸ء ص ۵۲
- صحیفہ، لاہور جولائی ستمبر ۹۸ء ص ۵۹
- اخبار اردو، اسلام آباد جولائی ۹۸ء ص ۱۵
- دانش، اسلام آباد ۹۸/۵۲ ص ۵۳
- قومی زبان، کراچی نومبر ۹۸ء ص ۶۲
- قومی زبان، کراچی نومبر ۹۸ء ص ۳۸
- قومی زبان، کراچی نومبر ۹۸ء ص ۱۳
- مریخ، پٹنہ اگست دسمبر ۹۷ء ص ۳۵
- ماہ نو، لاہور نومبر ۹۸ء ص ۱۰
- طلوع، اسلام آباد دسمبر ۹۸ء ص ۳۸
- مریخ، پٹنہ اگست دسمبر ۹۷ء ص ۲۶
- سفیر اردو، کراچی یو کے اکتوبر دسمبر ۹۸ء ص ۱۷
- اخبار اردو، اسلام آباد نومبر ۹۸ء ص ۳
- طلوع اسلام، لاہور دسمبر ۹۸ء ص ۳۲
- طلوع اسلام، لاہور دسمبر ۹۸ء ص ۲۶
- اردو نامہ، لاہور جولائی ۹۸ء ص ۳۰
- تخلیق، لاہور اگست ۹۸ء ص ۱۲۳
- اردو نامہ، لاہور دسمبر ۹۸ء ص ۲۲
- تہذیب، کراچی نومبر ۹۸ء ص ۲۶
- خدائش جنرل، پٹنہ ۹۸/۱۱۳ ص ۲۷
- صحیفہ، لاہور جولائی ستمبر ۹۸ء ص ۳۲
- مریخ، پٹنہ اگست دسمبر ۹۷ء ص ۱۱
- روح ادب، کلکتہ اکتوبر دسمبر ۹۸ء ص ۱۵
- سیارہ، لاہور مئی ۹۸ء ص ۱۲
- تہذیب، کراچی نومبر ۹۸ء ص ۲۶
- قومی زبان، نومبر ۹۸ء ص ۷۱

وسیم انجم

تصانیف اقبال اور تاریخ

سنخورد، کراچی نومبر ۹۸ء، ص ۸

مولانا ابوالکلام آزاد

کامیاب سیاسی رہنمائی اور ابوالکلام

سید حسن احمد

مولانا ابوالکلام آزاد اور اردو

عثمان، جوانے

خدا بخش جرنل، پٹنہ ۱۱۳/۹۸ء، ص ۵۹

کوکن سٹک، لندن نومبر ۹۸ء، ص ۳۲

بابائے اردو

بابائے اردو مولوی عبدالمقن

رشید احمد صدیقی

مقدمات و خطبات عبدالمقن

زاہدہ پروین

بابائے اردو کے خطوط پروفیسر آل احمد سرور کے نام

سمر انصاری، پروفیسر

دکن کا دور اور انجمن ترقی اردو سے تعلق (۱۸۹۵ء تا ۱۹۳۵ء)

سید معراج نیر، ڈاکٹر

ایک صدی سے پرانی بابائے اردو کی ایک نادر تحریر

سید معین الرحمن، ڈاکٹر

ضمیر خویش کشادہ بہ نشتر تحقیق اسم ورہ تحقیق اور مولوی عبدالمقن

شاہدہ یوسف

تحریک پاکستان کا درخشاں ستارہ

شہاب قدوائی

مولوی عبدالمقن کی شخصیت نگاری

فاطمہ حسن

مولوی صاحب کی مقدمہ نگاری اور...

فرمان فتح پوری، ڈاکٹر

مولوی صاحب کی ڈاک (۱۹۵۵ء تا ۱۹۵۷ء)

میر جملہ (انشاء جی)

حکیم سعید

ادارہ

یوم سرسید کے اجلاس میں شہید پاکستان...

حکیم محمد سعید

ارشاد محمد

حکیم محمد سعید مرحوم

ایم ایم حسن

حکیم محمد سعید کا ہولناک قتل

حبیب اللہ اوج

ماجد اسکول

حکیم محمد سعید شہید

علم کی اہمیت

حکیم محمد سعید شہید

ایک اہم مکتوب بنام ڈاکٹر اکبر رحمانی مورخہ ۱۸ جولائی ۱۹۹۸ء

حکیم محمد سعید شہید

آسودہ حسنہ

حکیم محمد سعید شہید

شہید پاکستان حکیم محمد سعید کی یاد میں تعزیتی اجلاس...

ذکی دہلوی

شہید حکیم محمد سعید

سمر انصاری، پروفیسر

حکیم محمد سعید کا ایک اہم خط

سید معراج جامی

آہ! حکیم محمد سعید

سید معراج جامی

تہذیب، کراچی نومبر ۹۸ء، ص ۵۹

انشاء، حیدرآباد سندھ اکتوبر ۹۸ء، ص ۹

تہذیب، کراچی نومبر ۹۸ء، ص ۱۲

تہذیب الاخلاق، لاہور نومبر ۹۸ء، ص ۳

صریر، کراچی ساکنامہ جولائی ۹۸ء، ص ۷۲

آموزگار جگڈاؤں اکتوبر ۹۸ء، ص ۳

آموزگار، جگڈاؤں اکتوبر ۹۸ء، ص ۳۰

تہذیب، کراچی دسمبر ۹۸ء، ص ۹

العلم، کراچی جولائی ستمبر ۹۸ء، ص ۱۰

قومی زبان، کراچی نومبر ۹۸ء، ص ۸۱

سفیر اردو، کراچی یو کے اکتوبر دسمبر ۹۸ء، ص ۱۳

سفیر اردو، کراچی یو کے اکتوبر دسمبر ۹۸ء، ص ۸

سر سید احمد خاں

حالات و افکار

بابائے اردو ڈاکٹر مولوی عبدالحق

قیمت :- ۵۱ روپے

انجمن ترقی اردو پاکستان، ڈی-۱۵۹، بلاک ۷، گلشن اقبال کراچی-۷۵۳۰۰

اردو شعرا کے تذکرے

اور

تذکرہ نگاری

ڈاکٹر فرمان فتح پوری

قیمت :- ۲۵۰ روپے

انجمن ترقی اردو پاکستان، ڈی-۱۵۹، بلاک ۷، گلشن اقبال کراچی-۷۵۳۰۰

اطرافِ رشید احمد صدیقی

مصنف: اسلوب احمد انصاری

قیمت :- ۱۰۰ روپے


انجمن ترقی اردو پاکستان، ڈی-۱۵۹، بلاک ۷، گلشن اقبال کراچی-۷۵۳۰۰

Regd M. No. 270

Phone: 461406

Monthly **QAUMI ZABAN** Karachi

انجمن کی مجوزہ عمارت کا نقشہ



ایک نصاب

جسے شرمندہ تعبیر کرنے کے لئے ہر پاکستانی کے تعاون کی ضرورت ہے

مدیر: ادیب سہیل، طابع: فضلی سنز (پرائیوٹ) لمیٹڈ کراچی مقام اشاعت ڈی ۱۵۹ بلاک (۷) گلشن اقبال کراچی